


سندو ذاتِ جوابُ

(رسول بخش پليجي بابت دانشورن،
شاعرن ۽ اديبن جون چونڊ لکڻيون)



سندو ذاتِ جوابُ

(رسول بخش پليجي بابت دانشورن، شاعرن ۽ اديبن جون چونڊ لکڻيون)

نگران: جامي چانڊيو

سميٽيندڙ: اديس لغاري



سينٽر فار پيس اينڊ سول سوسائٽي

127 سنڌي مسلمر هائوسنگ سوسائٽي، قاسم آباد، حيدرآباد

Ph: +92-22-2652401, Fax: +92-22-2652401

E-Mail: info@cpcs.org.pk

www.cpcs.org.pk

سڀ حق ۽ واسطا اداري وٽ محفوظ

43

ڪتاب جو نالو:	سندو ذات جواب
نگران:	جامي چانڊيو
سهيڙيندڙ:	ادريس لغاري
ڪمپوزنگ ۽	
ٽائپنگ ڊزائيننگ:	سليمان سميجو ۽ آفتاب ڪوهاڙو
ڇاپو پهريون:	مارچ 2012ع
ڇپائيندڙ:	سي پي سي ايس
مُلھ:	200 روپيا

ڪتابن ملڻ جا هنڌ

ٿامس اينڊ ٿامس بڪ هائوس، ڪراچي
ڪاٺياواڙ بڪ هائوس ڪراچي
سنڌيڪا ڪتاب گهر، حيدرآباد
فڪشن هائوس، حيدرآباد
رايبل ڪتاب گهر، لاڙڪاڻو
گل ڪتاب گهر، شڪارپور
جنيد ڪتاب گهر، دادو
سنڌيڪا ڪتاب گهر، سکر
مهراڻ ڪتاب گهر، ميرپورخاص
هلال ڪتاب گهر، ميرپورخاص
ماروي ڪتاب گهر ٽنڊوالهيار

All Rights Reserved

“Sando Zaat Jawab”

First Edition: March 2012

Pirce: 200 PKR

Published By: Center for Peace & Civil Society (CPCS)

سي پي سي ايس پاران ڇپائي پترو ڪيو ويو.

- ارپنا

سائين رسول بخش پليجي
جي نالي

سامي، ڪامي، پرينءَ لاءِ، ڪُسي ٿيا ڪبابُ،
جهڙوڏسن ڏوهه ڪي، تهڙو تن ثوابُ،
اوتين آر تي گاڏئون، منجهان آڪين آبُ،
سندو ذاتِ جوابُ، تون ڪيئن پڇين تن ڪي.
(لطيف)

- ڪامي چانڊيو

فهرست

5	جامي چانڊيو	•	ٻه اکر - لطيف جو ڪا هوڙي
6	محمد ابراهيم جويو	•	عظيم ٻوليءَ جو عظيم نثر نويس
11	شيخ اياز	•	عظيم انقلابي تيوريشن
15	رشيد ڀٽي	•	رجعت پرستيءَ کي جواب
17	الهداد ٻوهيو	•	جڳ ملوڪ اديب
22	ابن حيات پنهور	•	ذميدار اديب
24	پروفيسر عزيز الدين، لاهور	•	رسول بخش پليجو - هڪ تاريخ ساز شخصيت
32	سراج	•	سائي سامين روءِ
37	ما هتاب محبوب	•	پليجو: قوم جو مسيحي
46	نورالهدى شاه	•	اسان جو چيئيس
52	طارق اشرف	•	رسول بخش پليجو
63	ف - م لاشاري	•	پليجو - اسان جي ملڪيت
67	ڊاڪٽر شمس الدين عرساڻي	•	رسول بخش پليجو
70	مسعود نوراني	•	رسول بخش پليجو - ڄاڻ جو پئسفڪ سمنڊ
78	دستگير ڀٽي	•	پليجو: جيئن مون ڏٺو
82	اياز لطيف پليجو	•	شاه عالم چوڪ تي قاسي
89	زاهدا شيخ	•	جيئن مون ڏٺو
94	ظفر علي آڄڻ	•	رسول بخش پليجو
99	مير حسن آريسر	•	پيئي جن پرک
111	مظهر لغاري	•	آجيان
113	نصير ميمڻ	•	سياسي ادب جو شاندار ليکڪ
115	عبدالله ملاح	•	سچائيءَ ۽ سونهن جو جرڪندڙ چنڊ
123	ملڪ نديم	•	ڪوٽ لڪپت جو قيدي - پليجو
127	جي.اين. مغل	•	رسول بخش پليجو
129	الطاف شيخ	•	ڪجهه خبرون جيڪي سوچ جو
131	عديل مهر	•	سامان مهيا ڪن ٿيون
137	ڊاڪٽر بخت جمال	•	راڻي سان رهاڻ
142	جامي چانڊيو	•	... ۽ اهو ئي رسول بخش پليجو آهي
168		•	ڪي ماڻهو تاريخ ٿين ٿا
		•	متفرق رايا

ٻه اکر لطيف جو ڪاهوڙي

سائين رسول بخش پليجو جيئن ته لطيف جو سڄو پڇو ڪاهوڙي آهي، ان ڪري هن ڪڏهن به زندگيءَ ۾ پنهنجي ڪيل ذهني ۽ سياسي پورهيو جي موٽ ۾ قوم ۽ عوام کان ڪجهه به گهرڻ کي سدائين عيب پئي سمجهيو آهي. هو سدائين ان ڏس ۾ لطيف سائينءَ جي هيءَ سٺ پڙهندو آهي ته: نااميدي آجڪو اوچڻ آديسين

يعني آديسين جو لباس ئي نااميدي هوندو آهي ۽ هنن جو پورهيو ڪنهن به رسمي اميد ۽ موٽ کان بهي نياز هوندو آهي. جيتوڻيڪ سنڌي سماج لاءِ عام طور اهو چيو ويندو آهي ته اهو بي شناس يا وڏن ماڻهن جو گهريل قدر نه ڪندڙ معاشرو آهي، ويندي ڪي ته ان کي مرده پرست سماج سان تعبير پيا ڪندا آهن. پر مون سدائين نه رڳو ان راءِ کي غلط پئي سمجهيو آهي بلڪ جيترو قدر مون ادب، فن، علم ۽ قربانين جو سنڌي سماج ۾ ڏٺو آهي، ان جو مثال گهٽ ۾ گهٽ پاڪستان جي ٻي ڪنهن به قوم ۾ نٿو ملي. پنهنجي غير رسمي ۽ انقلابي خيالن ۽ جدوجهد جي ڪري جتي محترم رسول بخش پليجي کي سنڌي سماج ۾ سدائين تڪراري سمجهيو ۽ بڻايو ويو آهي، اُتي اها به هڪ حقيقت آهي ته جيتريون محبتون، پيٽائون ۽ ساڻ هن شخص کي سنڌ ۾ مليا، اهي تمام گهٽ ماڻهن کي نصيب ٿيا هوندا.

هيءَ ڪتاب سنڌ جي چونڊ دانشورن، اديبن ۽ شاعرن طرفان سنڌ جي هن يگاني فرد کي مليل پيٽائن جي ترجماني ڪندڙ لکڻين تي مشتمل آهي ۽ ظاهر آهي ته اهي سڀ ماڻهو جيڪي مڪمل طور هن جا هر خيال ۽ همسفر نه رهيا آهن، اهي به کيس سنڌ جو هڪ جينيس، ڪاهوڙي ڏاهو، وڏو اديب ۽ قوم جو هڪ معمار سمجهن ٿا. مان سمجهان ٿو ته هيءَ ڪتاب محترم رسول بخش پليجي جي شخصيت، پورهيو، قربانين ۽ ڪيل جدوجهد توڙي ان جي نتيجن کي سمجهڻ ۾ هڪ بنيادي ماخذ جي حيثيت رکي ٿو ۽ ان ئي مقصد تحت اسان هن ڪتاب کي شايع ڪري رهيا آهيون ته جيئن ايندڙ وقت جي ايماندار محققن ۽ پارڪرن کي سنڌ جي هن املهه ماڻڪ جي سوچ، عمل ۽ فڪري ڪردار جي صحيح گت ڪرڻ ۾ آساني ٿئي.

جامي چانڊيو
ايگزيڪيوٽو ڊائريڪٽر
سينٽر فار پيس اينڊ سول سائٽي
(سي پي سي ايس)

عظيم ٻوليءَ جو عظيم نثر نويس

هيءُ ڪتاب، ”سنڌي ذات هنجن“ ادب جي پرک جو هڪ ڪتاب آهي، جيڪو اسان جي سڃاڻپ سائڻيءَ، اسان جي ادبي حالتن ۾، اسان لاءِ لکڻ مناسب سمجهيو آهي۔ ائين ئي جيئن هن 1960ع ڌاري ”انڌا اونڌا ويڄ“ اسان لاءِ لکيو آهي۔ هيءُ اسان جو بهادر ساٿي گذريل چئن سالن کان لاهور جي لکپت جيل ۾ بند آهي، بيمار گذاري ٿو۔ پر اسان جي حالتن کان باخبر آهي ۽ اسان لاءِ سوچي رهيو آهي۔ دراصل اتي هو اسان جي ئي ڏوهن جو ڪفارو ادا ڪري رهيو آهي۔ جيتوڻيڪ تازو پنهنجي شعور ۽ ارادي جي زندهه هجڻ جو جيڪو ثبوت اسان وٽان کيس مليو آهي، ان کيس بيحد خوش ڪيو هوندو.

پنهنجي هن پياري ساٿيءَ سان اسان جا اٺيڪ لاڳاپن جا ڏاڳا، رات جي اُپ ۾ سدا چمڪندڙ چنڊ ۽ تارن جا ڏاڳا، ڏينهن جي اوچل صبح جا ڏاڳا، اسان جي حال جا ڏاڳا۔ ڳنڍيل آهن ۽ ڪو هڪ ڏاڳو به ڇڪجي ٿو، ٿوري ئي ڪا ان کي ساهه اچي ٿي ته هن جو من ضرور اتي لڙيو هوندو. پر خاص طرح اسان جي ٻولي، جيڪا اسان جو ساهه آهي ۽ جنهن سان اسان جو من جيئي ٿو، اها هن کي ۽ اسان کي (ان کان اسين باخبر هجئون يا نه) هڪ گهڙي به جدا ٿيڻ نه ٿي ڏئي. ”ٻولي“، آواز۔ ڏانهن ۽ ڏانهن جو جواب – ٻوليءَ جا لفظ ٻوليءَ جون ڳالهيون زندگيءَ جي وڏي وٺ آهن ۽ ان لاءِ وڏو آڻت آهن، بلڪ ماڻهن لاءِ ماڻهپي سان جيئڻ جو بنياد آهن. روسي اديب ترگنيف (1818-83)، جنهن پنهنجي عمر جو سڄو اڌ عرصو ڪنهن طرح بي وطنيءَ ۾ گذاريو هو، پنهنجي روسي ٻوليءَ لاءِ هڪ موقعي تي چيو

هو: جڏهن به مان شڪ ۾ ويڙهجي وڃان ٿو جڏهن به پنهنجي ملڪ تي ويچاريندي منهنجو من لرزجي ٿو تڏهن او منهنجي عظيم، سگهاري، سچار، آزاد روسي ٻولي! تون ئي مون کي ڏيڏين تي مون کي بچائين ٿي. جي تون نه هجين ته پڪ ٿي پڪ، جو ڪجهه منهنجي وطن تي وهي رهيو آهي، ان کي ڏسي، آئون هوند ڏهي، بنهه پٽ اچي پوان: پر ڪو ائين آخر ڪيئن ٿو مڃي سگهي ته ههڙي عظيم ٻولي عظيم قوم کان گهٽ ڪنهن قوم کي مليل هوندي!“ اسين به پنهنجي ٻوليءَ لاءِ چئي سگهون ٿا ته اها اسان جو ڏيڏي آهي، آتت آهي ۽ اسان جا شڪ ۽ نراسايون دور ڪري ٿي ۽ جيڪا ٻولي اسان کي اڄ ”سندي ذات هنجن“ جهڙو نثر ڏيئي سگهي ٿي ۽ ان جهڙي پرک ڏيئي سگهي ٿي. اها ٻولي ڪيئن نه عظيم هوندي ۽ نيٺ ائين ڪيئن ٿو ٿي سگهي ته ههڙي عظيم ٻولي عظيم قوم کان گهٽ ڪنهن قوم کي ملي هجي!

ترگينيف جو لاش جڏهن تيئن سالن جي غريب الوطنيءَ کان پوءِ روس جي مٽيءَ ۾ پورجڻ لاءِ پيرس مان وڃي رهيو هو تڏهن مشهور فرينچ اديب، فيلسوف ۽ تاريخ نويس، ربنان، چيو هو: ”ترگينيف کان وڌيڪ دنيا ۾ اڄ ڪو شخص ڪونهي، جو هڪ پنهنجي سڄي قوم جو ترجمان بنجي سگهيو هجي. هن جي وڏن جا ڪيئي خاموش نسل جيڪي صدين جي ننڊ ۾ ٻڌل هئا، انهن کي به هن جي ذريعي آواز مليو آهي ۽ اهي وري زندهه ٿيا آهن.“ سچ پچ، ٻولي قومن جو آب حيات آهي..... انساني روح جو سدا تازو پيريو ڀاڳيو پاڪ چشمو جنهن ۾ ماڻهو پنهنجو ماضي گڏ ڪري رکن ٿا، ۽ پنهنجي تمنائن جو، ڄاڻ جو، تجربي جو ۽ اڳ وڃڻ جو عڪس ڏسن ٿا ۽ اهو سڄو ڪم سندن سگهڙ، اديب ۽ شاعر ڪن ٿا. ترگينيف نثر نويس هو ۽ هم وقتي اديب هو. شعر جي دنيا ۾ اسين به پنهنجي تاريخ جي هڪ دور ۾ هڪ اهڙو پنهنجو محسن رکون ٿا – لطيف – جيڪو هڪ ئي سڳورو شخص اسان جو پورو ترجمان هو ۽ پوءِ اسان کي ٻيا به ڪي شاعر پنهنجي پنهنجي دور جا ڪجهه ڪجهه ترجمان مليا: پر اسان جي نثر جي دنيا اڃان اهڙن ئي رڳو ڪجهه ڪجهه ترجمانن سان آباد آهي. اُن کي اڃان ڪنهن دور جو هڪ ئي پورو ترجمان نه مليو آهي. اسان جي هن رهنما اديب ۽ نقاد ساڻيءَ رسول بخش پليجي، ۾ اها ذات ۽ ڏانءُ هئا، جو هو ادب جي نثري صنف ۾ پنهنجي دور جو پورو ترجمان بنجي سگهي ها – پر، افسوس، هن جي سياسي مصروفيتن هن کي اها فرصت نه ڏني.

هلندڙ صديءَ جي پوئين اڌ شروع ٿيڻ سان اسان جي ادبي دنيا ۾ هڪ تازه دم چرپر شروع ٿي، ۽ اسان جا قلمڪار، شاعر ۽ اديب، ملڪي آزاديءَ جي مسئلن سان مڪاميل ٿيندي ٿي ۽ انهن جي پهرين اجنبيت ۽ دهشت تي غالب پوندي ٿي، پنهنجي وطن جون ڳالهيون ڪرڻ لڳا – پنهنجي ماڻهن جون، انهن جي غريبيءَ

جون، انهن جي سياسي اقتصادي ۽ ثقافتي حقن جون ۽ سندن روزمره جي مسئلن جون... ۽ ائين ڪجهه وقت ئي نه گذريو ته سندن حيرت جي حد نه رهي، جو مٿن تهمتن ۽ بهتانن جا بند ٻڌجڻ شروع ٿي ويا، ۽ ري گناهه هو ڪافر بنجي ويا. غدار به ٿي ويا ۽ ڪيئي قسم جا لقب مٿن لڳي ويا. ڳالهه ڪي ڪجهه ڪنائيندي ڏٺائون ته اهي ڌوڻيا مٿن اتان ٿي اٿيا جتي جهالت هئي، بيجا عصبيت هئي ۽ هٿ ڌرمي هئي، ۽ وڏي ڳالهه ته جنهن پاسي دولت ۽ دولت جا ذريعا هئا ۽ اقتدار هو ۽ انهن جو اٺو هو ۽ انهن تي ڏاڍو وڏو آڌار ۽ گهمند هو. ترٿ ٿي پوءِ خود منجهن به ڪي اهڙا نڪورا نوان اديب اسري ميدان تي آيا - جيڪي سامراجي يورپ جي انساني زوال کان متاثر ”جديدت“ جا سڏا يا ان جي اثر ۾ آيل ڪجهه اهڙي اردو ادب ۽ ڪجهه هڪ ٻن ڀارت جي اهڙن سنڌي اديبن وسيلي ايترا ته هڪدم عادي ۽ اصلي متوالا بنجي پيا، جو پنهنجي ادب جي محب وطن ۽ انسان دوست ڪردار کان لا دعويٰ ٿي، ”بيزاري ۽ فرار“ جي موڊ ۾، ادب، ۾ ”ڳالهه“ کي ڇڏي ”فن“ جا دعويٰ ڏيئي، ۽ ڪي ته اهم - واد (Egotism) ۾ اچي، خاص طرح ”جسم جي پٽ“ (Cult of body) کي ”جوانيءَ جي راهه“ (Way of Youth) سڏيندي، ڪي اهڙا سطحي ۽ سهل، ابتاءُ ۽ لاتعلق ”فنيارا“ پيش ڪرڻ لڳا، ۽ اڳري ٿي، انهن جو دفاع ڪرڻ لڳا، جو عصري ادب جي سرمايه پسند ۽ اقتدار پرست اصولن عدوتين کي پنهنجي تهمت بازين ۽ بهتان تراشين لاءِ ويني ويني ڪافي گهڻو مواد ملندو رهيو - جيئن هاڻي به انهن کي وٺائڻ ملندو رهي ٿو. هن ڪتاب جي مصنف، اسان جي سُجاري اڳواڻ ساڻيءَ، جيئن سنڌي ادب جي پهرين سڌي ۽ پڌري مخالف گروهه جي وار جو بروقت پنهنجي جاندار تصنيف ”انڌا اونڌا ويڄ“ ۾ ٿر جواب ڏنو هو تيئن هن پنهنجيءَ هن املهه تصنيف، ”سنڌي ذات هنجن“ ۾ ان ٻئي، ”پنهنجن“ جي ويس ۾، لڪل ۽ وڌيڪ خطرناڪ دشمن گروهه جي هاجيڪاريءَ جو وقتائتو جائزو ورتو آهي، جنهن لاءِ سچ ته سنڌي ادب سندس سدا ٿورائتو رهندو.

جيئن پراڻيءَ شيءِ جو پراڻو هجڻ ئي ان جي قدر جو ماڻ نه آهي، تيئن نئينءَ شيءِ جو نئون هجڻ به ان جي چڱائيءَ جو دليل ڪونهي. نظرياتي طور، اسان جا ”جديدي“ دوست پاڻ به پنهنجي ان ”جديدت“ جي ڪنهن انساني وٽ يا قدر جا قائل نه آهن - بلڪ هو پنهنجي ”جديدي ادب“ کي انسان ۽ انسان جي دنيا کان پري رکڻ ٿي پنهنجو منصب سمجهن ٿا. اصل ۾، خود فن به هنن لاءِ ڪا اهميت ڪانه ٿوري - فن کي هو هڪ ڪيل، هڪ سانگ ٿي سمجهن ٿا ۽ چون ٿا ته زندگي، جيڪا ڳنڍيل ۽ ڳري آهي، ان سان فن کي ملائڻ ئي نه ڪپي چو ته فن نرو فن ٿي رهڻ ڪپي. ائين هو زندگيءَ کان فن کي پري رکي، جيئن ادب کي تيسن ان جي فن

کي به پنهنجي انفرادي مرضيءَ ۽ ريچڪ جي تابع رکڻ چاهين ٿا، بلڪ ان لاءِ هو هر تسليم ٿيل ۽ پسند پيل ادبي ۽ فني معيار جي مذاق اڏائين ٿا ۽ جديديت جي عشق ۾، ان لاءِ پنهنجي نفرت، بلڪ ڪراحت، جو اظهار ڪن ٿا. کليو ڪلايو هو چون ٿا ته هنن جي تخليق مخصوص ماڻهن لاءِ، بلڪ فقط سندن پنهنجي پاڻ لاءِ آهي. هنن کي ٿي ان مان مسرت حاصل ڪرڻي آهي ۽ ان لاءِ هنن جي اها ڪوشش ٿي رهي ته پنهنجي فنياري مان انساني دلچسپي جي ڳالهين يا مسئلن کي جيئن پوءِ تيئن گهٽائيندا وڃن - ويندي سندن ادب ۾ سندن ٻولي به ماڻهن جي ٻولي نه رهي. تان جو باقي جيڪا سندن ڪاوش بچي سا خالص سندن ”فن“ هجي، ۽ پوءِ اهو اهڙو فن هوندو، جو ان کي فقط فن جا خاص ڄاڻو يعني آخري طور رڳو هو پاڻ ئي، سمجهي سگهندا ۽ ان مان سڄي جمالياتي مسرت ۽ پيو به جو ڪجهه ان ۾ باقي هجي سگهندو، سواهي پاڻ ئي ان مان حاصل ڪري سگهندا.

هيءَ جديديت، ”جدت براءِ جدت“، ”جدت پنهنجي ريچڪ ۽ روشني لاءِ“، ادب ۽ فن جو ائين جيڪو حشر ڪري ٿي، ان مان ڏسي سگهجي ٿو ته فائدو نيٺ ڪنهن کي آهي. جيڪڏهن ان مان انساني ڪارج، انسان کي بهتر بنائڻ جو ڪارج انساني سماج جي تبديليءَ جو ڪارج، سڌ نه ٿيو ته باقي ان مان فقط هڪ ئي ڪارج سڌ ٿيندو يعني بيٺل ۽ موجود سماج جي خيريت ۽ سلامتي ۽ ان جو تحفظ ۽ اهڙي اسان جا هي، فقط ڏک ۽ نالي لاءِ، پاڻ کي ”نئين کان نوان“ ترقي پسند چونڊڻ دوست چاهين ٿا - ڇو ته هو (عالمي توڙي ملڪي، ڪنهن به سطح جي) انقلاب کان ڊڄن ٿا ۽ کين ان کان نفرت آهي، جيڪو مٿن ذميواريون رکڻ چاهيندو ۽ هو انساني مسئلن جي سلسلي ۾ ڪا ذميداري قبولڻ لاءِ تيار نه آهن.

عالمي سطح تي، مغرب جو سامراج اڄ کليو ڪلايو انسان دشمن فسطائي راهه تي بيٺو آهي ۽ ڪٿي به، ڪنهن به صورت ۾ انقلاب نٿو چاهي. دنيا جو هر سڪ ۽ چڱائي ۽ ان جي دولت جا سڀ وسيلو هو پاڻ لاءِ پسند ڪري ٿو ۽ ان لاءِ هو جيئن سائنس کي تيئن يعني علم، ادب ۽ فن کي پنهنجي عوام ۽ پوئتي پيل محڪوم دنيا جي قومن ۽ عام انسانن جي خلاف استعمال ڪرڻ چاهي ٿو. سائنس کي هڪ ڌڙڪي طور يعني ان جي ڊيڄرائيندڙ ۽ ناس ڪندڙ حيثيت سان، ۽ علم، ادب ۽ فن کي هڪ ڊلي طور يعني انهن جي منفي ابلاغي حيثيت محڪوم ۽ پوئتي پيل دنيا ۾ هڪ سامراج جي ”گراھڪ“ قومن جون حڪومتون ۽ اتان جا حڪمران طبقا - چاڪاڻ ته اهي به پنهنجي پنهنجي ملڪ جو هر سڪ ۽ چڱائي ان جي دولت جا سڀ وسيلو پاڻ لاءِ پسند ڪن ٿا. مغرب جي ان انسان دشمن سامراجي منصوبي ۾ شريڪ آهن، ڇو ته ان ۾ اهي پنهنجي فوري خيريت ۽ سلامتي ڏسن ٿا. ادب ۽ فن ۾

”جذت برائي جذت“ جو رجحان: انسان ۽ انسان جي مسئلن ڏانهن بي تعلقيءَ جو رجحان، ادب ۽ فن کي سندن ان منفي ابلاغي حيثيت ۾، عالمي سامراج لاءِ ۽ ان جي گراهڪ قومن جي حڪمران طبقن لاءِ، انهيءَ دلبي طور استعمال ڪرڻ جي ڪوشش آهي. اهي جيڪي عالمي سامراج ۽ ان جي ملڪي حڪمران گروهن جي منصوبن کي ڄاڻن ٿا ۽ انهن سان شامل نه آهن سي هرگز پنهنجي ادب ۽ فن کي، جديديت جي چڪمي ۾، ائين دلبي طور استعمال نه ڪري سگهندا.

اسين پنهنجي محترم عزيز ساٿيءَ جا دلي شڪر گذار آهيون. جو پاڻ اسان کي هيءَ وقتاوتو ۽ اهم ڪتاب ڏنو اٿن. ادب ۽ فن ۾ جديديت جي فتنن لاءِ، جنهن جا مغرب جي سامراجي دنيا، جتي ان جي اوسر ٿي، گهڻيئي دلڪش نالا ۽ گهڻيون ئي مٿي - ٽيٽير تاويلون موجود آهن، ان سڀ کان پاڻ اسان کي هن ڪتاب ۾ جيڪا تفصيلي ڄاڻ ۽ پرک جي ڪسوٽي ڏني اٿن اها اسان لاءِ پنهنجي ادب کي وطن دوست، عوام پسند، انقلابي راهه تي قائم رکڻ ۾ املهه رهبريءَ جو ڪم ڏيئي سگهندي ۽ اها راهه ئي اسان لاءِ پنهنجي ادب ۽ فن جي سچي ترقي پسند انساني راهه آهي.

(مهاڳ: سنڌي ذات هنجن)

عظيم انقلابي ٿيوريٽيشن

تنوير وٽ نيرن ڪري اسان حيدرآباد لاءِ ڪار ۾ نڪتاسين ۽ نئين ٽوٽا ڪاڙڻ ۾ اٽڪل 3 بجي حيدرآباد پهتاسين. اُتي صلاح ڪئي سڀني ته هتي ئي ضامن جي درخواست تيار ڪري وڃي ۽ صبح جو ڪراچي ۾ ڪنهن وڪيل دوست کان ڪورٽ ۾ داخل ڪرائجي. مون فاران هوٽل ۾ ڪمرو ورتو ۽ اُتي سامان رکيو ۽ ماني ڪاٺي آياسين رسول بخش پليجي جي جاءِ تي. پليجو پاڪر پاڻي مليو ته مون هن کي چيو ته ”گاڙهو ڪتاب ته ڪول، ڏس ته ڪامريڊ ماڻو ڇا ٿو چئي؟“

”ڇا جي باري ۾؟“ پليجي پڇيو.

”مون تي 123 الف ۽ 295 الف پ - پ - ڪ هيٺ ڪيس ٿيو آهي. مون ڪالهه پنهنجي آفيس ۾ 123 الف تي ڪيس لاءِ (Case Law) ڳوليو ته معلوم ٿيو ته پوري پاڪستان جي تاريخ ۾ ان قلم هيٺ رڳو خان عبدالغفار خان تي ڪيس ٿيو آهي.“ پليجي جواب ڏنو، ”مون ته شاهه جي رسالي کي به ڳاڙهو جلد ڏياريو آهي. اڄ ته انهيءَ ۾ فال وجهون.“ هن شاهه جو رسالو اکيون ٻوٽي وڃ مان پٽيو ۽ هيٺئين بيت تي آڱر رکيائين:

ڏنگر ڏنا نون، مون پارڪو ڇڻا،

هڪليون هلن جي، سي تاڱن سنڌي توڻ

ايءَ آهڪي پونءِ، سونهن ريءَ نه سٿري

پليجي اکيون پٽي آڱر هيٺان آيل بيت پڙهيو ۽ پنهنجي مخصوص انداز ۾ چيو، ”وه وا! وه وا! تڏهن ته مون ماڻو جي ڳاڙهي ڪتاب تي ”ماڻو جو رسالو“ نالو رکيو آهي. ڇا ٿو پڙهين؟“ هڪليون هلن جي، سي تاڱن سنڌي توڻ!“ تڏهن ته مان چوندو آهيان ته پارٽي کان سواءِ پنهنجي مسئلي جو حل ناممڪن آهي. پٽائي

چئي ٿو ته هيءَ اھڪي پونءِ سونھن ڪانسواءِ سٿري ٿيڻ واري نه آھي. باقي جڏھن اھي پارڪو پڄن ٿا ته ڏونگر جا ڏنا جھڪيو پون ٿا.“
مون جواب ڏنو، ”اڃان ته هيڪلو هلڻو آھي، جيسين تون سونھان پيدا ڪري سگھين.“

پوءِ مان ۽ پليجو ضامن جي درخواست لکڻ ويٺا ۽ ڪلاڪ ڪن ۾ تيار ٿي وئي. جي پليجو سياست ۽ ادب تي ايترو وقت صرف نه ڪري ها ۽ فقط وڪالت تي توجهه ڏي ها ته پاڪستان جي بهترين وڪيلن مان هجي ها. تقدير هن کي ڪيري ته بي ڳالهه آهي ته مون کي هن جو مستقبل نهايت درخشان نظر ايندو آهي. ڳالهين ڪندي مون پليجي کي چيو، ”انڌا اونڌا ويڄ سنڌ کان ٻاهر به گهڻي ٿي ويا آهن.“ جنهن تي پتيءَ چيو، ”هاڻي ته ڪل به ڪاري رهيا آهن.“ ان کانپوءِ ڪيترو ئي وقت پليجو موجوده مسئلن جو حل تجويز ڪندو رهيو. جنهن تي ڪڏهن ڪڏهن اسان هن سان نا اتفاقي تي ڏيکاري پليجي کي مارڪس، اينجلز لينن ۽ مائو زيان ياد آهن ۽ هو ڪنهن وقت به پنهنجن دليلن کي انهن جي حوالن سان هڻي ڏئي سگهندو آهي. هو هڪ ڪتاب پڙهي مصنف جي ساري زندگيءَ جي تجربي جو نچوڙ ڪڍي وٺندو آهي. هن جي بي انتها ذهانت کان ڪنهن کي به انڪار ناهي جيتوڻيڪ ڪيترائي ساٿي هن جي حڪمت عمليءَ سان متفق نه هوندا آهن. هو اردو، انگريزي ۽ سنڌيءَ جو نهايت چڱو مقرر آهي ۽ هن ۾ هڪ عظيم انقلابي Theoretician ٿيڻ جا سڀ امڪان آهن، جي حالات هن جو ساٿ ڏنو ته هو ڪنهن وقت سنڌ جو هوجي منهن ٿي ويندو. مون کي ان ڳالهه تي فخر آهي ته هن منهنجي شاعريءَ جي بچاؤ ۾ هڪ پورو ڪتاب ”انڌا اونڌا ويڄ“ لکيو آهي.

پليجي مرغيءَ جا ٽڪا ۽ نان گهرايا ۽ اسان رات جي ماني کائي، هن کان موڪلايو. موڪلائيءَ وقت پليجي ٻڌايو ته هن سان غضب ٿي ويو هو. هن ڪيئي ڳائڻا گهر گهرائي انهن کان منهنجا گيت ٽيپ ڪرايا ها پر هن جي ڀاءُ اها ٽيپ غلطيءَ کان ضايع ڪري ڇڏي هئي. پوءِ هو مرڪيو (۽ هن جي اها مرڪ وڏي ڪوڙڪي هوندي آهي) ۽ مون کي ڪلهي تي هٿ رکي چيائين، ”ريڊيو حيدرآباد تي توکي ڳايو وڃي يا نه اهو وقت دور نه آهي جو سڄيءَ سنڌ جي گنڊ ڪٽڇ ۾ تنهنجا گيت ڳايا ويندا. هن وقت تائين ڪوئي طوفان کي زنجير وجهي نه سگهيو آهي.“ مون کي هن جي اها ساراهه ڏاڍي ڏکي لڳندي آهي.

اسان پليجي کان موڪلائي فاران هٽل جو رستو ورتو هٽل وٽ پهتاسين ته رشيد چيو، ”پر تون موتي ڇو نه ٿو هلين ۽ پاڻ کي گرفتاريءَ لاءِ ڇو نه ٿو آڇين؟ شينهن جو پڇ پتي، گدڙ وانگر لڪندو ٿو وڃين!“ ڳالهه ته دل سان لڳي پر پنتي موٽڻ هن جي طنز سهڻ کان وڌيڪ مشڪل هو. (ساهيوال جيل جي ڊائري)

...پهرين جولاءِ تي آرٽز ڪائونسل ۾ ڪئسيٽ جو مهورت هو جو وائسز گروپ پريو هو. اسٽيج تي مائڪرو فون جي اڳيان فيض صاحب جي تصوير لڳل هئي، جنهن کان چڻ صدارت ڪرائي وئي هئي. اسٽيج تي مون سان گڏ رسول بخش پليجو، سوپو گيانچندائي، اسلم اظهر ۽ بيدل مسرور ويٺا هئا. جن موسيقيءَ تي ۽ فيض صاحب ۽ منهنجي شاعريءَ تي تقريرون ڪيون. رسول بخش پليجو جيترو چڱو لکندو آهي، ان کان به وڌيڪ چڱو ڳالهائيندو آهي. کيس سنڌي، پنجابي، اردو ۽ انگريزيءَ تي عبور آهي ۽ چٽي ٻولين ۾ هن جي هڪجهڙي فصاحت ڏسي ٻڌندڙ دنگ رهجي ويندا آهن...

پليجي جو بين الاقوامي سياست، حالتن ۽ نظرين جو مشاهدو ۽ مطالعو وسيع آهي ۽ نهايت چڱو ڳالهائي سگهندو آهي. هونءَ به هاڻي هو چوٽيءَ جي ليڊرن مان آهي. هن جي سڌ تي اندرون سنڌ مان سوا لک سنڌي ڪراچي آيا هئا، جن مان ڏهاڪو هزار ته عورتون هيون. هن کي ٻڌي مون کي ائين لڳندو آهي ته هو جدليات هيگل مان نه سڳيو آهي پر اها جيئي سنڌ تحريڪ جا بند پيڇي هن تائين پهتي آهي. منهنجي نظر ۾ هو مارڪسٽ آهي پر جڏهن کان چين مائو جي ثقافتي انقلاب جا پرچا اڏائي ڇڏيا آهن، هو ڪنهن به ”اُزم“ جي ڳالهه نه ڪندو آهي ۽ پنهنجي ترقي پسند نظرين کي پنهنجي نهايت موثر ۽ منفرد ٻوليءَ ۾ پيش ڪندو آهي. هولڪن ماڻهن جي ميٽ ۾ ڪلاڪن جا ڪلاڪ ڳالهائي سگهندو آهي ۽ هن کي ٻڌي ماڻهو پنهنجي سڌ ٻڌ پليجي ويندا آهن.

ڀٽي صاحب کان پوءِ پليجو پاڪستان جي گوناگون شخصيت آهي. هن جو دشمن به هن جي بي انتها ذهانت، تجزيي جي انفراديت، گهرائيءَ ۽ دور انديشيءَ کان انڪار نه ڪري سگهندو آهي. ان ۾ ڪوئي شڪ ناهي ته هن پنٿي پيل صوبي ۾ عوام جي نفسيات تي هن کي حيرت انگيز عبور آهي...

منهنجي هڪ پاسي پليجو ۽ ٻئي پاسي سراج ۽ سوپو ويٺا هئا، ٿورڙو پري اسلم اظهر ويٺو هو. مون پليجي کان پڇيو.

”سيد سان وقت ڪيئن ٿو گذري؟“

”ڏکيو ٿو گذري“ پليجي جواب ڏنو.

”هون“ چئي مون خاموشي اختيار ڪئي....

مون سنڌيائي تحريڪ ۾ سوين چوڪريون ڏٺيون آهن جي سياسي طور باشعور آهن. مردن سان برابريءَ جي دعويٰ ڪن ٿيون ۽ مردن سان ڪلهو ڪلهي سان ملائي آزاديءَ جي جدوجهد ۾ حصو وٺن ٿيون. رشيد ڀٽيءَ جي وفات کان مهينو کن اڳي هن جي پاڙي ۾ ساريءَ سنڌ جي سنڌيائي تحريڪ جو جلسو هو.

جنهن جي صدارت مون ڪئي هئي ۽ جنهن ۾ مرحوم رشيد ڀٽي مهمان خصوصي هو. مان سنڌ جي نئين نسل جي عورت ۾ تبديلي ڏسي ڏاڍو خوش ٿيو هوس. حيرت جي ڳالهه اها هئي ته انهن ۾ ڪيتريون بهراڙي جون عورتون به شامل هيون، جي ڪير پياڪ ٻار ڪڇن تي ڪٽي آيون هيون. سنڌي عورت جي آزادي سنڌ جي ايندڙ آزاديءَ جي علامت آهي. ان ۾ پليجي جي ماتيلي ڌيءَ اختر بلوچ (مشهور فنڪاره زرين بلوچ جي ڌيءَ، جنهن منهنجا ڪيئي گيت، نظم وايون ڳاتيون آهن. جن جي هڪ ڪئسٽ ته سنڌالاجيءَ وارن پري هئي ۽ ڪافي وڪاڻي هئي.) جو وڏو هٿ آهي. هونءَ ته ان ڳالهه لاءِ به ڪيرون پليجي لهڻيون جنهن جو ذهن ان تحريڪ جي پٺيان آهي. هن جي وڏي ڳالهه اها آهي ته هن نه رڳو پنهنجي پر پنهنجن پٽن، پيڻن، ڀائرن، زال ساري خاندان جو سنڌ لاءِ ٻڪ ڏنو آهي. جنهن جو مثال سنڌ ته ٺهيو پر پوري برصغير ۾ ورلي آهي. هن سان ماڻهو اختلاف ته رکي سگهن ٿا پر هن جي يگانگت سان انڪار فقط هن سان ضد جي علامت آهي.

(ڪراچيءَ جا ڏينهن ۽ راتيون)

رجعت پرستيءَ کي جواب

سنڌ جي نامور اديب، ڪهاڻيڪار، نقاد ۽ دانشور رسول بخش پليجو روزانو ”خادم وطن“ حيدرآباد ۾ رجعت پرستن کي هڪ سلسليوار مضمون ذريعي منهن ٽوڙ جواب ڏيڻ شروع ڪيو. انهن مضمونن کي پوءِ گڏي ڪتابي صورت ۾ ”انڌا اونڌا ويڄ“ جي نالي سان ڇپرايو ۽ شايع ڪرايو ويو. ان جو مهاڳ ڪامريڊ ابن حيات پنهور لکيو ۽ ڪتاب 1967ع ۾ پڌرو ٿيو. هي ڪتاب ادب ۾ ۽ خاص ڪري سنڌي ادبي تنقيد جي تاريخ ۾ هڪ اهم ۽ بنيادي ڪتاب آهي، جنهن ۾ ترقي پسند نڪتہ نظر کان تنقيد جي اصولن کي بنياد بڻائي ٿيڪا ٽپي ڪئي وئي آهي. هي مثالي ڪتاب ڪو عرصو تنقيد لاءِ رهنما ڪردار ادا ڪندو رهيو. هن ڪتاب ۾ پليجي پنهنجي ڏاهپ، ذات اظهار جي بي باڪي، اسلوب جي بي ساختگي ۽ زبان تي دسترس سان رجعت پرستن کي اهڙا ته سڏا سڏا جواب ڏنا جو عام سمجهه بوجه رڪنڌڙ سنڌي خانداني لاءِ به ان سنڌ دشمن ٽولي جي نيت ۽ مقصد مراد کي سمجهڻ ۾ ڪا ڏکيائي ڪانه ٿي ٿئي. هن نه رڳو رجعت پرستن جي سياسي ۽ اقتصادي محرڪن، ارادن ۽ سازشن ۽ سندن اصلي، پردي پٺيان باعمل آقاڻن (سرڪار جماعت اسلامي ۽ پنجابي پناهگير ٻٽ) جي منصوبابندي جو پوسٽ مارٽم ڪيو پر انهن ڪوهه جي ڏيڏرن ۽ گهاٽي جي ڏاندن جي اڻ جاڻائيءَ، جهالت، علمي فقدان ۽ ان سبب غير مقبوليت، ادبي ميدان ۾ ڀٽي پاڻ جيان سڙي رک ٿي وڃڻ سبب نفسياتي ردعمل جي به اڏيڙ اُڪيڙ ڪئي. مطلب ته پليجي ان ڪاوش سان سچ پچ رجعت پرستن ۽ انهن جي نقادن کي انڌو اونڌو ويڄ ڪري ثابت ڪري ڏيکاريو. هن ڪتاب ۾ نئين ۽ پراڻي، رجعت پرستن ۽ ترقي پسندن جي وچ ۾ تضادن ۽ ٽڪرائن جو تاريخي پسمنظر به پيش ڪيو ويو ته هر دور ۾ اهڙا سچ، سونهن ۽ سيبٽائيءَ جا پرچارڪ پيدا ٿيندا رهيا آهن جي ”پنيءَ جڇ مَ

جُل“ بجاء پنهنجي پويان عوام جا انبوهه ڪٽي هلندا آهن ۽ انهن سڄارن ۽ سليڇن جا مخالف ذهنن تي تالا هڻن. سوچ تي پهرا وهارن ۽ خيال و فڪر تي بندش وجهڻ لاءِ مٿن زنديق، ڪافر، ملحد ۽ مرتد هڻڻ جون فتوائون ڏيارائيندا ۽ ڏيندا آهن. اياڙ ۽ ٻين ترقي پسند سنڌي شاعرن جي مڌ، مڌرتا، ڪاريا ۽ مايا جهڙن هندي ٻڻ وارن لفظن جي استعمال تي اعتراض ڪندي اوندهه جا ابا مٿن هندستان جي ايجنٽ هجڻ جو الزام هڻن ٿا ۽ کين اسلام دشمن ڪوٺين ٿا. پليجي ان ڏس ۾ شاهه جي سر ڪلياڻ، يمن ڪلياڻ ۽ رام ڪلي وغيره مان ڀير لفظ ڪڍي، اصطلاح ۽ محاورا پيش ڪري کين للڪاريو ته هو شاهه ۽ ٻين ڪلاسيڪي شاعرن مٿان اهي بهتان هڻي رهيا آهن. (اڻ سڌي طرح). ان ڪري هونءِ رڳو اياڙ ۽ سندس ترقي پسند لڏي جا دشمن آهن. پر سنڌي شاعرن، تخليق، سچ، سونهن ترقيءَ ۽ اوسر جا دشمن آهن، ڇو جو نظرياتي طور هو سنڌي ڪلاسيڪي شاعريءَ جا دشمن آهن، جا تصوف جهڙي اسلامي مڪتب فڪر جي عظيم مبلغ ۽ مفسر آهي. هو انهن سنڌي صوفي ڪلاسيڪي شاعرن کي سڌي طرح پنهنجي حملي جي نشان بڻائڻ بجاءِ، سنڌ جي جديد شاعريءَ تي حملو ڪري اڻ سڌيءَ طرح انهن تي ملامت ۽ حملو ڪن ٿا. اهو حرڪتي عمل سندن اخلاقي جرئت جي ڏيوالپڻي جو ثبوت آهي، سندن بزدلي ۽ منافقيءَ جو مظهر آهي. جديد ۽ ترقي پسند شاعريءَ تي غير اسلامي هڻڻ جي ٺپي هڻڻ تي پليجي کائڻ، پنهنجي مخصوص طنزيه ۽ چيندڙ انداز ۾ پڇيو ته، سندن (رجعت پرستن) ذهني عياشي، جنسياتي خط، حسن پرستي، عورتن جي مخصوص عضون جو گگون ڳاڙيندڙ ذڪر، ڌاري عورت جي سونهن، صورت ۽ جوانيءَ جو چشڪيدار بيان، ڪهڙي پئماني ۽ لحاظ کان اسلامي ۽ جائز آهن؟ بقول گرامي فارميسي، اڙدو ۽ سنڌي جا ڪلاسيڪي عظيم شاعر ڪهڙا بزرگان دين، عالم اسلام، مبلغ ۽ مفسر هيا فقيه يا امام هيا، جو انهن جي شاعري عين اسلام ۽ باقي ساڳئي موضوع ۽ مقصد واري نئين شاعري غير اسلامي؟ اسان جا اهي شاعر به نون ترقي پسند شاعرن جيان رڳو هڪ حساس دل رکندڙ، اونهي سوچ رکندڙ عظيم انسان، محبت جا معتقد ۽ نفرتن جا دشمن هئا! پليجي جي هن تنقيدي ڪارنامي جو پڙاڏو ڏهاڪو سال کن سنڌي ادب جي فضا ۾ گونجندو رهيو ۽ اُن گونج ۾ رجعت پرستن جو مٺ مٺ وارو مادي ڪڪڙ جهڙو آواز ڊڄي گم ٿي ويو.

(مهاڳ خط، انٽرويو ۽ تقريرون)

جڳ ملوڪ اديب

رڳو گذريل پنجن سالن جي عرصي ۾ لکيل سنڌي ادب جو ٿي جائزو وٺبو ته به معلوم ٿيندو ته اسان ادب ۾ صحتمند ۽ صالح قدرن جو اضافو ڪندا رهيا آهيون. سنڌي اديب سنڌ ۾ لکندو رهيو هجي يا دنيا جي ڪنهن به ٻئي حصي ۾، هو هر حالت ۾ جديد ترين معلومات جي تلاشي ۾ رهي ٿو پڙهي ٿو، خيال ۽ حوصلو سان لکي ٿو. پاڻ کي ذميوار ۽ فرض شناس سمجهي لکي ٿو. بهترين تحريرون پڙهي ٿو، ڪوشش ڪري ٿو ته هو هڪ اديب جي زندگي گذاري ۽ انساني سماج ۾ جيڪو ڪم ڪيس ڪرڻ گهرجي سو ڪندو هلي. مخالف به انهيءَ ڳالهه جي اقرار ڪرڻ کان رهي نه سگهندا ته سنڌ جي اديبن جي اڪثريت فڪري طرز عمل رکي ٿي. سنڌ جا اديب نظرياتي وفاداريءَ جو ثبوت ڏين ٿا ۽ هو اهڙي سوال تي جيڪو ڪانئن نظرياتي سنگت ۽ ساٿ جي تقاضا ڪري ٿو، هو پاڻ ۾ ملي اهڙي سنگت ۽ اهڙو ساٿ بڻائين ٿا ۽ هڪ ٻئي سان سهمت رهڻ ۽ سهڪاري رهڻ جو عهد نامو ورهائين ٿا. اهڙا ئي دوست اسان کي سنڌي ادبي سنگت ۾ ملن ٿا ۽ بيءَ هر ادبيءَ سنگت ۾ به ملن ٿا جيڪا سڌريل ذهنن جا نوجوان هلائين ٿا يا تجربڪار اهڙا بزرگ هلائين ٿا جن جو ادبي تجربو اڌ صديءَ جي ادبي تجربي جيترو آهي. اهڙي ئي پسمنظر ۾ رسول بخش پليجو به لکندو رهيو آهي. اسان گذريل ٿوري عرصي ۾ عصري تحريڪن، هر عصر قدرن، تاريخ جي ڪردار، نظرين جي متحرڪ قوت ۽ جدا جدا طريقن جي ڦرمار ۽ انساني سماج ۾ سرمائي جي آڌار تي هٿرادو تصورن جي حمايتي بنيادن ۽ جدا جدا طريقن جي آزارن، عذابن، ڏڪن ۽ ڏاکڙن جو ذڪر ڪندا رهيا آهيون. اسان ورجائي ورجائي پئي چيو آهي ته اسان (يا انساني سماج) ڪيترين ئي نمونن جي غربتن ۽ مايوسين جو شڪار آهيون پر

اسان زنده آهيون، ”آهيون“ ۽ لڳاتار جدوجهد ۾ آهيون ۽ اسين ائين ئي رهنداسون. هنن سوالن تي اسان دنيا جي ٻين زبانن ۾ موجود ادب جي مدد به ورتي آهي، مثال طور اسان ”فلسفي جو ابتدائي ڪورس“ ۽ ”علم تدريس مظلوم قومن لاءِ“ جهڙا ڪتاب ترجمو ڪري پڌرا ڪيا آهن. انهيءَ ئي پسمنظر ۾ اسان ادبي تنقيد جي موضوع تي به لکيو آهي ۽ پليجي صاحب هن سوال تي ”سندي ذات هنجن“ جي عنوان هيٺ لکي، هن سوال تي به پنهنجو ڪردار ادا ڪيو آهي.

محترم پليجو اڄ به ڪاٺ ۾ آهي، ڪالهه به ڪاٺ ۾ هو ۽ ان کان اڳيون ڏينهن به هن ڪاٺ ۾ گذاريو هو ۽ شايد سڀاڻي جيڪو سج اڀرندو اهو به پليجو پاڻ ڪنهن آزاد زمين تي ڪاٺ کان ٻاهر ڏسي نه سگهندو. پر ائين ٿيندو آهي ۽ سنڌ جو ادب انهيءَ سڄيءَ ۽ سربستيءَ ڳالهه کان واقف آهي ۽ اهوئي سبب آهي جو هو لکي ٿو ۽ سندس ڪتاب بازار ۾ وڪامن ٿا، ماڻهو اهي پڙهن ٿا ۽ پوءِ چون ٿا ته ”دوستو! توهان کي مبارڪ هجي جو اهو ڏينهن پري نه آهي جڏهن اسان هڪ ٻئي کي ڳري لڳائي پوءِ هڪ وڏي قطار ٺاهي بيهنداسون — تمام وڏي قطار جيڪا هڪ طرف وڃي افق سان لڳندي ۽ ٻئي طرف افق وٽان نڪرندي نظر ايندي ۽ ان وقت ماڻهو قطارون ٺاهي ان قطار ۾ شامل ٿي رهيا هوندا ۽ ان وقت ڪوبه ڪنهن جو غلام نه هوندو.“

پليجي جو ويساهه به ايڏو ئي وڏو ويساهه آهي ۽ هن جو اتساهه به ايڏو ئي وڏو آهي. پليجو تمام سٺو لکي سگهي ٿو، لکي ٿو ۽ تمام گهڻو به لکي سگهي ٿو پر ڳالهه رڳو ايتري نه آهي: جنهن دور ۾ عام ماڻهو ڪار جي ڊرائيور تي رڳو انهي ڪري اعتماد ڪن ٿا جو اهو ڊرائيور آهي يا ڊاڪٽر تي انهيءَ ڪري اعتماد ڪن ٿا جو اهو ڊاڪٽر آهي توڙي جو زياده حياتيون انهن کي ”ڊرائيورن“ نما ۽ ”ڊاڪٽرن“ نما ماهرن جي غفلتن ۽ جهالتن جي ڪري تلف ٿين ٿيون. پليجو جاڳي ٿو، لکي ٿو ۽ پنهنجو پاڻ کي پڌرو ڪري ٿو سمجهائي ٿو سڃاڻي ٿو ۽ قبول ڪرائي ٿو. ان ڪري پليجي جو ادبي ڪردار به ڪافي نمايان ۽ نرالو ئي رهيو آهي. هن کي معلوم آهي ته ڊاڪٽرن ۽ ڊرائيورن جهڙا ”انڌا اونڌا ويڄ“ رڳو جسمن جي لاءِ ئي نه پر تحريڪن جي لاءِ به نقصانڪار ٿي سگهن ٿا، هاڻيڪار ٿي سگهن ٿا. ان ڪري اسين سمجهون ٿا ته هن طرح جو به ڪو تعارف پليجي جي پنهنجيءَ ادبياتيءَ سوچ جي عين پتاندر ثابت ٿي نه سگهندو پر ”متان چوي پروڄ ته هن ڪميٽيءَ مان ڪين ٿيو“ بس ڳالهه ئي ايتري آهي. نه ته جناب پليجو سنڌ جي انهن اديبن جي باري ۾ به اخلاقي راءِ رکي ٿو جن جو ذڪر مون مٿي منڍ ۾ ئي ڪيو آهي. جناب پليجو صاحب جيڪو تقرير توڙي تحرير جو صاحب هئڻ جي ناتن سان جڳ ملوڪ اديب به آهي سو پاڻ ڪيترن ئي اديبن جي باري ۾ ڄاڻائي ٿو ته ”خبر ناهي ته هي ”صاحب“ يا هو ”صاحب“ چوڻ ڇا ٿو گهري“

يا، جيئن هن ”سنڌي ذات هئجڻ ۾“ ڄاڻايو آهي، ”ڪي ماڻهو“ اجائي ڏيکڻ بيوڪار بحث، چٽڪي ضد ۽ حالت ۾ ورتل آهن پر سندس انهيءَ تصنيف کي به عام طور تي پڙهيو ويو، سمجهيو ويو ۽ اديبن عام طور تي ائين چيو ته ”جيڪي لکي ٿو سوسون آهي ۽ اسان کي پڙهڻ گهرجي.“ ڇو جو سنڌ جي اديب جي ادب سان هڪڙي ”ڳانڍاپي جي ڳالهه“ ٿيل آهي ۽ هن کي ڳالهين تي فائز رهڻو آهي.

پليجي صاحب شاهه جي ڪلام جي باري ۾ تقريرن جي مدد سان جيڪو سمجهائڻ گهريو، ان کي به عام ماڻهوءَ توڙي اديب گهڻو پسند ڪيو ۽ سندس هڪڙو ڪتابڙو ”وڳ ڪيئن وسرياءُ“ گهڻو پڙهيو ويو. جوان ۾ ادبي تنقيد جي باري ۾ به وضاحتون ملن ٿيون ۽ اميد آهي ته پليجي محترم جو هي ڪتاب به تمام گهڻو پڙهيو ويندو. جو هن ڪتاب ۾ به صاحب ڪتاب جو اهو ذهن ڪم ڪري رهيو آهي جيڪو انقلابي قوتن کان متاثر آهي ۽ جيڪو پاڻ انقلابي قوت جو مظهر آهي: پر سڀ کان وڌ ڳالهه ته سندس زبان تصوراتي ادب (Fiction)، ڪلچري ادب توڙي زراعتي ڪلچر جي زبان جي مثالي نثر کان سواءِ دل ڏوڻيندڙ خيالن جو هڪ بهترين مثال آهي. مثال طور پليجو صفحي 42 تي لکي ٿو –

”۽ پوءِ ڳوٺ جا نوجوان هوندا هئا ۽ سندن اکيون هونديون هيون – شوخ اکيون، گهرويندڙ اکيون، تڏڻا ڪيندڙ اکيون، حيرت ڀريل واٽريون اکيون، هيسيل اکيون، مولي اکيون، واجهائيندڙ اکيون، عبادت ڪندڙ اکيون، پيرن هيٺان وڇاڻجندڙ اکيون. چريون ۽ مست اکيون، ڏيچاريندڙ منجهائيندڙ دل جي تار تار کي ڇيڙيندڙ ۽ خوابن جي دنيا ڏانهن سڏيندڙ اکيون. اهي اکيون ڪيس ڪنهن اڻ ڄاتل ٻوليءَ ۾ چونديون هيون: ملوڪان تون هن ڳوٺ ۾، هن ڌرتيءَ تي، هن آسمان هيٺ اڪيلي ۽ نرالي آهين. تنهنجو ڪوبه ثاني شريڪ ڪونهي. تون سونهن آهين.“

ملوڪان جي باري ۾ هنن اکين ۽ سونهن جو پس منظر ته شايد تحقيق گهرندو پر جيڪو موجود آهي اهو به پليجي صاحب جي پنهنجي اهميت جي خيال کان انتهائي اهم آهي ۽ اهو به وڏي غور جي دعوت ڏئي ٿو. پليجي جي ”ملوڪان“ ڪٿي رهي، ان جو ڇا ٿيو، سا خبر ناهي يا اها ملوڪان سندس ڪهاڻيءَ ”پسي ڳاڙها گل“ جي هڪ ڪردار ملوڪان ۾ به ڪا آهي، پر پاڻ پليجو جيڪو جڳ ملوڪ سنڌي ۽ سنڌ دوست آهي ان جي اکين جو الميواج وڌيڪ اهم بڻجي ويو آهي.

جيئن اسان عرض ڪيو پليجو ڪاٺ ۾ آهي. هو هڪ خطرناڪ اهڙيءَ بيماريءَ جي ور چڙهي ويو آهي جنهن ان جي عجب جهڙين اکين تي برو اثر ڪيو آهي ۽ پليجي جهڙو شير مڙس بيٺائيءَ کان محروم ٿي رهيو آهي. خطرو اهو آهي ته دنيا جو هڪ انقلابي انسان، خلوص، بهادريءَ ۽ انقلابي قوت جو هڪڙو پيڪر، جڳ

جهان جي اکين جهڙين اکين کان ويهي ويندو. ڇا، اهڙيءَ حالت ۾ مظلوم دنيا اهو “تماشو” اکين سان ڏسي سگهندي! “حيف هجئي ٿي آسمان، توکي حيف هجي!” پليجو هڪ دنيا جي لاءِ “سهڻو ماڻهو” آهي پر اهو اڪيلو نه آهي. سياڻي جڏهن ويندا ٿڙ لهي ۽ ٽينديون اکيون اکين جهڙيون، تڏهن پليجي جون اکيون به ائين ڳاڻبيون جيئن حضرت شمعون [مشهور فلم “سئمنس ۽ ڊالٽا” ۾ سئمنس جي اکين کيڙ واري واقعي ڏانهن اشارو آهي]. جون ڳايون ويون آهن. اسان چئون ٿا ته پراميتس [يوناني ڪٿائي هيرو (Prometheus) جنهن انسان کي باهه کان واقف ڪيو هو.] کي آزاد ڪيو. هن پهريون دفعو نه سهي پر هزارن سالن کان پوءِ به وري هڪ دفعو سنڌ کي ۽ ساز ۽ سوز سان آباد هن ڌرتيءَ کي ملوڪان جي اکين جهڙيون اکيون ڏنيون آهن. توهان به ڏسو پر پليجي کي به ڏسڻ ڏيو “Prometheus and Prometheus unbound”، پراميتس ڪاٺ ۾ ۽ پراميتس آزاد، پنهي جي وچ ۾ ڪو وڏو عرصو ڪونه لڳندو آهي پر تاريخ جو اهو دور ناعاقبت انديش انسانن جي لاءِ عبرت جو سبب بنيو آهي. سياڻا ماڻهو پنهنجن محسنن تي مهربان هوندا آهن ۽ اباڻا انسان رڳو پنهنجي هٿ جي تريءَ کي به ڏسي نه سگهندا آهن. جيئن اسان چيو آهي ته هو قسم جو سنڌي نثر لکي سگهي ٿو پر انهيءَ ڪمال ۽ طرز جو نثر به لکي ٿو جيڪو شايد هن کان اڳي نه لکيو ويو آهي. پنهنجي هن ڪتاب ۾ هن جو نثر سندس علائقي جي زبان جو بهترين مثال آهي. عورت جي زبان ۾ سنڌي زبان جو نثر جيڪو پليجو هن ڪتاب ۾ آڻي ٿو اهو پڙهي وري پڙهڻ جهڙو آهي. پليجي جو هيءُ ڪتاب ڪهاڻين تي ٻڌل هڪ ڪتاب آهي. هي ڪهاڻيون ته اڳي به شايع ٿيون آهن پر انهن جو وري وري شايع ڪرڻ هر طرح کان ضروري آهي. ڪي ڪهاڻيون جيئن “سچ جو ڏينهن” واري ڪهاڻي ٿوريءَ ڦير فار سان وري شايع ڪيون پيون وڃن.

مصنف ڳالهه ٻولهه جي هنر جو وڏو ماهر ٿو ڏسڻ ۾ اچي. هر ڪا ڪهاڻي هو گفتگوءَ جي فن جي مدد سان ڀاري ٿو. هن جا ڪردار سڌي سنواتي ۽ عام فهم اها زبان ڪم آڻين ٿا جيڪا سندن اوسي پاسي هر ماڻهو ڳالهائي ٿو. هن طرح مصنف پنهنجين ڪهاڻين جي مدد سان به پنهنجن ڪردارن جي باري ۾ باريڪ ترين معلومات به مهيا ڪري ٿو سگهي. پهريون به ڪهاڻيون ته زرعي ڪلچر جي زبان تي ٻڌل انساني معاملات جي باري ۾ مهارت مان لکيل ڪهاڻيون آهن. باقي ڪهاڻيون سماجي گهرو شعور ڏيندڙ ڪهاڻيون آهن ۽ تمام وڏيءَ حد تائين سڌريل ۽ سمجھه پريون ڪهاڻيون آهن. انهن ڪهاڻين جا موضوع عوام ۽ محنت ڪش عوام جي بهادريءَ، محبت، سچ، حوصلي، همت ۽ برداشت جي انهن تصورن تي ٻڌل آهن جيڪي خالي ۽ تصوراتي وٿن جي بجاءِ عملي ۽ واقعي تصور ۽ حالتون ٻڌائين ٿا ۽ سمجھائين ٿا. هنن حالتن ۾ پليجو ائين لکي

ٿو جيئن ڪو گورڪي لکندو هجي، جو هن جي اڳيان شاعراڻيءَ دنيا جي جاءِ تي عملي جدوجهد ۽ چڪتاڻ جي دنيا موجود آهي.

هنن ڪهاڻين ۾ پليجو سنڌ جي عوام ۽ محنت ڪش مزدور ۽ هاريءَ جي سماجي حالتن ۾ انهيءَ جوهر جو متلاشي رهيو آهي جيڪو سنڌ ۾ تمام وڏي درجي ۽ معيارن سان موجود ته آهي پر سنڌ جي اديب کي به گهڻي ڀاڱي ڏسڻ ۾ ڪونه آيو آهي. مصنف ڇاڪاڻ ته پنهنجي سياسي نظريي جو مبلغ به آهي جيئن هر نظرياتي اديب کي هئڻ گهرجي به. هو اهڙي سماج مان پنهنجي سماجيات جا اصول ٺاهي ٿو، سمجهاڻي ٿو ۽ پڪيڙڻ گهري ٿو. پر هر ڪهاڻيءَ جي حالت ۾ هو سنڌ جي ذهن، ريت، حوصلي، همت ۽ برداشت جو راوي آهي ۽ اهائي اها روايت آهي جنهن کي ”جيئڻ جي همت“ (Courage to live) ٿو چئجي.

هنن حالتن ۾ پليجو پاڻ کي به هڪ ڪردار جيان پيش ڪري ٿو — گهڻو ڪري هر هڪ سياسي ڪهاڻيءَ ۾. ڪٿي هو وڪيل آهي، ڪٿي قيدي ته ڪٿي هو پنهنجيءَ تحريڪ جو باني ۽ پرچارڪ. پر هر حالت ۾ هو سچو راوي آهي. هن جو هر ڪردار سچو، حقيقي، جيئرو جاڳندو ۽ عوامي قسم جو ڪردار ملوڪان کان وٺي بختاور تائين، جيئن پڙهندڙ پاڻ ڏسي سگهندا، هر عورت رڳو بهادر ۽ همت پري نه آهي پر حوصلي واري به آهي ۽ حسين ۽ جميل عورت به.

بيشڪ اها ڳالهه به ممڪن آهي. ممڪن ڇا بلڪه سچي آهي ته پليجي سان ۽ ان جي سياسي فڪر ۽ طريقي سان ڪن پڙهندڙن کي اختلاف به هجي، پر اها ڳالهه به سچي آهي ته اديب پليجي سان اختلاف جي گنجائش تمام گهٽ آهي.

پر تنهن هوندي به اسان کي انديشو آهي ته پليجي جي پيڙهيءَ تي سفر ڪرڻ وارن کانسواءِ باقي هر شخص، ويندي هنن لفظن جي لکڻ واري جي لاءِ به، وڏي صراحت سان ائين چئي ٿو سگهجي ته ”ڪسي ڪ شت نه شد از قبيله ع مانيسٽ“ (ترجمو: ”جيڪو ڪونه ويو آهي سوا سان جي قبيلي مان نه آهي). ان ڪري آئون ذاتي طور تي هنن لفظن لکڻ جي لاءِ پاڻ اڳ ۾ ته پليجي کان معذرت گهرندي اهو لکڻ ٿو گهران ته ڪٿي به توهان مون سان اتفاق نه ڪريو ته مون کي افسوس ڪونه ٿيندو، جو اتي آئون سمجهندس ته مون توهان سان انصاف نه ڪيو هوندو.

هونئن اها آهي به هڪ حقيقت ته هن ڪتاب جي رڳو مهاڳ لکڻ لاءِ به آئون نٿو سمجهان ته آئون موزون قابليت وارو ماڻهو آهيان. پليجو به چوي ٿو ته ”وڏيو هڪين ته ويهه نه ته وٺيو وات ونءُ تون!“ پر هڪ اديب جو ادبي فرض؟

خير خدا حافظ!

حيدرآباد، سنڌ

30 ڊسمبر، 1984ع

ذميدار اديب

اديب جي قلم جو مکيه ڪم آهي ادب تخليق ڪرڻ، پر ڪڏهن ڪڏهن اهڙو به وقت ايندو آهي، جو رڳو ادب تخليق ڪندو رهڻ ئي ڪافي نٿو رهي. بلڪ اهو ضروري ٿيو پوي ته اهو ڪم ڇڏي پهريائين ڪو ٻيو ڪم ڪجي. اهڙا وقت تڏهن ايندا آهن، جڏهن قلم کان لکڻ جو حق ڪسڻ لاءِ ڪوششون ٿينديون آهن. جڏهن اهڙو منحوس وقت اچي، تڏهن اديب جي قلم جو سڀ کان وڏو سڀ کان پهريون ۽ سڀ کان مقدس فرض اهو آهي ته هو پنهنجي پيدائشي حق جو بچاءُ ڪري، ان لاءِ لڙي ۽ حملو ڪندڙ جي هٿيارن کي مڏو ڪري.

جيڪڏهن ڪو اديب ايئن نٿو ڪري ته ان جو مثال ان هاريءَ وانگر ٿيندو، جيڪو پنهنجين اکين سان پوکيل قيمتي فصل کي جانورن هٿان پيلجندو پيو ڏسي، پر چڻ ڪيو روئبي پر لڳو پيو آهي، ۽ چوي ٿو ”منهنجو اصل ڪم آهي فصل پوکڻ ۽ لُٺڻ، تنهن ۾ لڳو پيو آهيان، باقي جانورن کي تڙي ڪيڏ سان منهنجو ڪهڙو واسطو.“ ڪن جو خيال آهي ته هر ڪو پنهنجي جزا سزا لوڙيندو. ڪو اڳرائي ڪري، ته ان سان ان جهڙو نه ٿجي. جيڪڏهن ذاتي معاملن ۾ ايئن ڪري سگهجي ته ڏاڍو چڱو. پر جتي سڄيءَ قوم جو نقصان ٿئي، ڪنهن اعليٰ مقصد کي صدمو رسي، تڏهن ”هو چوئتي، تون مڙچو“ واري هلت نه رڳو نامناسب آهي، پر نهايت قوم دشمن به آهي. اها فراخ دلي نه، پر قوم سان، وطن سان، پنهنجي اعليٰ انساني مقصد سان بي وفائي بلڪه غداري ٿيندي، جواهڙيءَ حالت ۾ چين کي چُنو لائي ويهي رهجي.

اديب کي پيار ۽ محبت جو علمبردار ٿيڻ کپي، پر خود ان محبت جي تقاضا آهي ته جن شين سان هو پيار ۽ محبت رکي ٿو، تن سان وير رکندڙ سان نفرت ڪئي وڃي، جنهن کي سونهن، سچ ۽ حق جي ويرين لاءِ نفرت ۽ ڌڪار ناهي، سو چئبو ته سڄو پڇو پيار نٿو ڪري. اهڙي قسم جي نفرت ۽ ڌڪار کي مقدس سڏيو ويندو آهي.

ڪجهه سال اڳي، جديد سنڌي ادب خلاف هڪ نهايت خطرناڪ ۽ گمراه ڪندڙ مهڙو شروع ڪئي وئي. سنڌي عوام کي جاهل رکڻ، کين پنهنجي سجاڳ ۽ هڏوڪي اديبن کي بدظن رکڻ لاءِ مڪر، فريب، بهتان طرازي، چُغلخوريءَ جا سمورا رڪارڊ توڙي ڇڏيا ويا.

ان صورتحال جي سنگين نتيجن کي محسوس ڪري، محترم رسول بخش پليجي روزانه ”خادمِ وطن“ ۾ انهن جملن جا جواب ڏنا. اهي معمولي ڦيرگهير سان اوهان جي اڳيان موجود آهن.

بحث مباحثو ڀرو به آهي ته سَنوب، گهٽ ۾ گهٽ هن بحث مان ايترو فائدو ٿيو جو ”انڌا اونڌا ويڄ“ جهڙي بي مثال شيء پيدا ٿي.

هيءُ ڪتاب سنڌيءَ جي هڪ هڏوڪيءَ، وطن دوست ۽ دلير اديب جي وسيع مطالعي، انهيءَ جي ادبي سوچ ۽ شوخ قلم جو شاهڪار آهي. هيءُ هڪ پنهنجي ليکي نرالي ادبي صنف آهي، جنهن تي في الحال ڪوبه نالو رکڻ ممڪن ڪونهي. انهيءَ ۾ ڪوبه شڪ ڪونهي ته جڏهن پڙهندڙان کي پڙهي ختم ڪندو، تڏهن هو ذهني طور پاڻ کي بلڪل نئون ماڻهو محسوس ڪندو.

(مهاڳ: انڌا اونڌا ويڄ)

حيدرآباد سنڌ

8 جولاءِ 1967ع

رسول بخش پليجو - هڪ تاريخ ساز شخصيت

پاڪستان جي سياست کي ڪوڙي قوم پرستي ۽ نقلي ترقي پسنديءَ جي لات ۽ منات کان پاڪ ڪرڻ جي سڀ کان وڏي ۽ تاريخي ڪوشش رسول بخش پليجي ڪئي آهي. صفائيءَ جو اهو عمل پليجي صاحب پاران اڃا تائين جاري آهي. جيئن ماضيءَ جي بُت شڪن کي سندن مخالفن، گارين سان نوازيو اهڙيءَ ريت رسول بخش پليجي مٿان به هڪ پاسي پنجاب جي ايجنٽ ۽ ٻئي پاسي نسل پرست هجڻ جو الزام هنيو ٿو وڃي. ان کانسواءِ ٻيا به مختلف الزام آهن، جيڪي ڪڏهن ڪڏهن مٿس اُچلايا ٿا وڃن.

رسول بخش پليجي جي سياسي ميدان ۾ داخل ٿيڻ کان اڳ سنڌ ۾ قوم پرستيءَ جي هڪ هٿي جي.ايم.سيد وٽ هئي. سنڌ جي هر معاملي بابت جي.ايم.سيد کي حرف آخر سمجهيو ٿي ويو. پنهنجي جاگيردارانه سوچ سبب جي.ايم.سيد عام سنڌي ماڻهن کي ڀور ڍنگر ۽ جانور کان وڌيڪ حيثيت نٿي ڏني ۽ انهن ڏانهن سندس رويو حقارت وارو هو. ان جي باوجود کيس سنڌ جو وارث سمجهڻ ۽ سڏائڻ تي اصرار هو. جي.ايم.سيد سنڌي عوام کي سنڌ جي حقن جي جنگ وڙهڻ جي قابل نٿو سمجهي. کيس عوام جي قوت ۽ صلاحيت تي يقين ناهي. سندس خيال آهي ته سنڌ جي حقن حاصل ڪرڻ ۾ جيڪڏهن سنڌ جي آباديءَ جو ڪو حصو ڪردار ادا ڪرڻ جي اهل آهي ته سنڌ جو وڌيڪو طبقو آهي، جنهن جو اڳواڻ هو خود آهي. سنڌ جو جاگيردار طبقو عقل، شعور، ڏاهپ ۽ ويڙهو خصلتن جو مالڪ آهي. ان طبقي جي نمائندي طور جي.ايم.سيد ئي اهڙو شخص آهي، جيڪو جيئن به ۽ جهڙي به طريقي سان مناسب سمجهي سنڌ جي جٽ، بي شعور، بي پهچ ۽ جدوجهد ڪرڻ ۾ نااهل سنڌي عوام کي سندس حق

وٺرائي ڏئي سگهي ٿو. جي.ايم.سيد کي اختيار حاصل آهي ته هو چاهي ته سنڌي عوام جي حقن جي حصول جي بهاني بدترين آمرن ۽ مارشل لائي قوتن سان تعاون ڪري. وٽيس ته پناهگيرن جي خونخوار ترين ٽولي سان ٺاه ڪري يا وٽيس ته پنجابي فاشي قوتن جو حامي ۽ مددگار بڻجي. ڪنهن کي به حق ناهي ته اهو جي.ايم.سيد جي فيصلن تي تنقيد ڪري ۽ سندس فهم ۽ فراست تي اعتراض ڪري. خاص طرح ڪنهن سنڌي ماڻهوءَ کي اهو حق بلڪل نٿو پهچي ته هو هن ”عقل ڪُل“ ڏانهن اگر ڪٽڻ جي جرئت به ڪري.

جيستائين رسول بخش پليجي هن ”عقل ڪُل“ کي چٽلينج نه ڪيو هو جي.ايم.سيد سنڌي قوم پرستيءَ جو نيڪيدار بڻيل هو. جاگيرداري معاشري ۾ عام طرح عقل ڪُل تي ڀروسو ڪرڻ ۽ عوام جي ذهانت، تخليقي صلاحيت ۽ بهادريءَ جي باري ۾ شڪ شبهو ڪرڻ ۽ انهن جي باري ۾ حقارت آميز سلوڪ اختيار ڪرڻ وارو رويو موجود هوندو آهي. اهو رويو جاگيردار طبقي جي ماڻهن ۾ ته موجود ئي هوندو آهي، پر صدين جي پرويگنڊا جي نتيجي ۾ عوام جي هڪ حصي ۾ به اثر انداز ٿي ويندو آهي ۽ سماجي طرح اها هڪ حقيقت سمجهي ويندي آهي.

جي.ايم.سيد جي وڏير کي نقلي قوم پرستيءَ خلاف رسول بخش پليجي جي جدوجهد، سنڌ جي سياسي تاريخ ۾ هڪ اهم موڙ آهي. اها جدوجهد پليجي صاحب فڪري محاذ تي به لڙي آهي ۽ عملي سياست جي محاذ تي به. هڪ طرف هن سنڌ جي قومي حقن جي حاصلات لاءِ ڪنهن قسم جي سمجهوتي بازيءَ کانسواءِ بي رحمانه جنگ لڙي ۽ ان لاءِ ڪنهن به اهڙي قوميتي لساني گروهه کي معاف نه ڪيو جنهن ڏانهن سنڌ جو قرض رهيل آهي. پوءِ اهو ڪيترو به ٿورو ڇو نه هجي. هو پنجابي ۽ پناهگير جي خلاف به لڙيو پر حساب ڪتاب ڪرڻ وقت هن پختون ۽ بلوچ کي به نظر انداز نه ڪيو. قرض قرض هوندو آهي، چاهي ان جو هڪ ڪڪ ڇو نه هجي، ان جي وصولي فوري طور نه ته ڪيترا سال پوءِ ڇو نه ڪرڻي هجي.

رسول بخش پليجي اهو به ثابت ڪيو ته قومي حقن جي حاصل ڪرڻ جي لڙائي سنڌ جي اصل وارثن يعني سنڌي عوام جي مختلف حصن خاص طور غريب هارين ۽ مزدورن کي ساڻ ڪٽڻ کانسواءِ فتح سان همڪار نٿي ٿي سگهي. سنڌ جو جاگيردار بطور هڪ طبقي جي ان قابل ناهي ته اهو اها جنگ ثابت قدميءَ سان لڙي سگهي. اهو هڪ مظلوم قوميت جو هجڻ جي باوجود پنجابي ۽ پناهگير استحصالِي عنصرن ۽ سندن جوڙيل رياستي مشنريءَ سان مڪمل طرح جڙيل آهي. مادرِ وطن سنڌ کي وڪڻڻ ۾ ان نهايت گندو ڪردار ادا ڪيو آهي. قومي حقن جي جنگ کي ڪاميابيءَ سان همڪار ڪرڻ لاءِ سنڌي عوام ۾ شعور پيدا

ڪرڻ، کين متحرڪ ڪرڻ ضروري آهي. سنڌي عوام جو اتحاد ئي قومي جبر جي خاتمي جي ضمانت بڻجي سگهي ٿو.

رسول بخش پليجو قومي جبر ۽ نابرابريءَ جي مسئلي کي پاڪستان جي اهم ترين تضادن ۾ شمار ڪري ٿو. سندن خيال ۾ اهو هڪ اهڙو تضاد آهي، جنهن جي پرده پوشي ڪرڻ يا ان کي گهٽ اهميت ڏيڻ سان سماجي تبديليءَ جو عمل ڪاميابيءَ سان همڪنار نٿو ٿي سگهي. تنهن ڪري هو ان ترقي پسنديءَ کي نقلي ترقي پسندي سمجهي ٿو. جيڪو قومي سوال کي اگر مگر جي چڪر ۾ وجهي ان کي گهوٽالي ۾ ڦاسائي، ان کي غير اهم قرار ڏئي وساري ڇڏڻ گهري ٿو.

پليجي جي فڪري جدوجهد ۾ سڀني عوام ئي سنڌ جا اصل وارث ۽ پنهنجي نجات جا ذميدار آهن، پر ڇا هو اها نجات اڪيلا تن تنها حاصل ڪري سگهن ٿا؟ پليجي جي خيال ۾ جيئن ته قومي جنگ طبقاتي ۽ سامراج دشمن جنگ سان جڙيل آهي، تنهن ڪري ان کي اڪيلي سر، ٻين جنگين انهن ۾ وڙهندي ڏرين کان ڪاٽي الڳ ڪري کڻي نٿو سگهجي. اها هڪ اهم ۽ فيصله ڪن لڙائيءَ تي آهي، پر پوءِ به اها هڪ اهڙي لڙائيءَ جو حصو آهي، جيڪا هڪ وڏي جنگ عظيم جو حصو آهي. ان لڙائيءَ جي ڪٽڻ هارائڻ جو اثر پوري جنگ عظيم تي پئجي سگهي ٿو، پر ان کي وڏي جنگ جي منصوبه بنديءَ کان الڳ ڪري اڪيلي سر نٿو وڙهي سگهجي.

اهو نقطه نظر بين الاقواميت پسنديءَ جو نقطه نظر آهي. تنهن ڪري پليجو سنڌ جي قومي حقن جي جنگ کڻڻ لاءِ پاڪستان ۾ وسندڙ سمورين مظلوم قوميتن ۽ مظلوم عوام جي اتحاد کي ضروري ۽ اڻ تر قرار ڏئي ٿو. هو نه رڳو سنڌي، بلوچ ۽ پختون اتحاد جي ڳالهه ڪري ٿو، پر پنجاب جي مظلوم عوام سان اتحاد جو به علمبردار آهي. پنجاب جي مظلوم عوام سان اتحاد؟ سنڌي وڏير کي قومپرستيءَ جي نظر ۾ ته اهو ڪفر جو ڪلمو آهي ۽ ان کي ادا ڪرڻ وارو پنجاب جو اڇنٽا. رسول بخش پليجي جي بين الاقواميت رڳو پاڪستان جي مختلف قوميتن جي اتحاد تائين محدود ناهي. هو ان کان به اڳتي وڌڻ چاهي ٿو. هن جي بين الاقواميت ۾ ايشيا پئسفڪ جون قومون ۽ ملڪ به اچن ٿا. ان کان پوءِ سڄي مظلوم دنيا اچي ٿي ۽ ان کان به اڳين مرحلي ۾ سڄي دنيا جا انسان اچن ٿا.

ڪوڙي قومپرستيءَ سان گڏ جيڪو بيوٽ بيهاريو ويو هو. اهو هو نقلي ترقي پسنديءَ جو ٻُٽ. پليجي ان ٻُٽ کي ڀڄڻ جو گناهه به ڪيو. نقلي ترقي پسندي هڪ اهڙو مرض هو، جيڪو پاڪستان جي ترقي پسند تحريڪ کي پهرين ڏينهن کان لڳل هو. سنڌ ۾ ان جو علمبردار نقوي نازشي سنڌ دشمن سازشي ٿولو هو. ”ڪڇ ۾ چُري، وات تي رام رام“ جهڙيءَ طرح جي.ايم.سيد وٽ قومپرستيءَ جي

هڪ هتي هتي ته هنن وري انقلاب جو نڪو ڪنڊو هو ۽ نيڪي جا بين الاقوامي لائسنس فريم ڪرائي دفتر ۾ رجائي رکيا هئا. اهي به عوام کان ايترا ئي ڪٽيل ۽ اندر ۾ ايترا ئي عوام دشمن آهن. جيڪڏهن جي.ايم.سيد هڪڙي قسم جو برهمڻ آهي ته هيءُ يعني قسم جو هڪڙو وشنو پوڄاري آهي ته ٻيو ڪرشن جو پوڄاري برهمڻ. پر ٻئي شوقين ۽ گهٽ ذات وارن جا اڙي ۽ ا ٻڌي دشمن ۽ ڪين حقير ۽ ڪمتر مخلوق سمجهڻ وارا آهن.

سنڌ ۾ نقلي ترقي پسند پرڏيهه مان گهرايل جنس هئا. جسماني طرح به ۽ نظرياتي طرح به. هيءُ پناهگيرن جو هڪڙو ٽولو جيڪو ثقافتي احساس برتريءَ سان مڪمل طرح لڀس هو ۽ ان مقامي ڪارن لوڪن کي انقلاب در آمد ڪري مٿان احسان ڪرڻ جو اهڙي نموني فيصلو ڪري ڇڏيو هو. جيئن جي.ايم.سيد خدا ترسيءَ جي جذبي هيٺ مقامي رڍن پڪرين جي ڌڻ کي قاصائن جي چريءَ کان بچائڻ جو فيصلو ڪيو هو. پاڪستان ۾ وارد ٿيڻ کانپوءِ پناهگيرن پنجابين سان وڙهڻ جهڙڻ کان پوءِ آخرڪار ساڻن ناهه ڪيو هو. ٿوري ٿڪي جهيڙي جهڙي جو عمل ته پوءِ به جاري هو. پر ٻنهي جي وچ ۾ اتحاد بنيادي ڳالهه هئي. اتحاد ان ڳالهه تي هو ته، ”ڪاٺو ۽ ڪاٺڻ ڏيو“، اسان جي پناهگير نقلي ترقي پسندن به ان ڳالهه ”پناهگير-پنجابي ڳٺ جوڙ“ خلاف ڪجهه به نه چوڻ جو فيصلو ڪيو ۽ ان مقصد خاطر دنيا جي هر مستلي جو فوري، اصلي ۽ آخري سبب طبقاتي جدوجهد کي قرار ڏنو. مٿي مسئلو هو ۽ هيٺ طبقاتي جدوجهد انهن ٻنهي جي وچ ۾ ٻئي ڪنهن سوال ڪنهن تڪليف، ڪنهن عارضي جهڳڙي جو ڪوبه وجود نه هو.

سيد جي حوالي هو. تنهن ڪري اهو ته ٿي ويو جاگيردارن جو مسئلو ۽ انهن جي عوام جي خلاف سازش. ڳالهه صاف ٿي وئي. هاڻي اڳتي هلو طبقاتي سوال تي بحث ڪريو ۽ استبدادي سرڪل ٿيو ختم. ان کان پوءِ ڪارڪنن جو اسڪول ڪبو ته ان ۾ سامراج تي مختلف پاسن کان جيتريون لعنتون وجهڻ ممڪن هونديون، اوتريون گڏجي وجهيون جيترو تپو ڪري سگهيو ڪبو پر قومي سوال تي ڪابه ڳالهه نه ڪبي. ڇو ته اها عوام سان ويڙهائڻ جي ڳالهه ٿيندي. پهريائين ته اصل مسئلو طبقاتي آهي ۽ نه قومي، پر جيڪڏهن ڪو قوميتي مسئلو آهي به (پنجابي ته آخر ۾ بدمعاشي ڪن ٿا). ته ان جو پناهگيرن سان ڪهڙو واسطو، هي ته ويچارا مليل ڪلاس جا ماڻهو آهن. هي ڪنهن کي ڪيئن تڪليف پهچائيندا، پر اڃا به اوهان کي جيڪڏهن ڪو قومي مسئلو نظر اچي ٿو ته ڪامريڊ ان جو حل ته صرف سوشلزم کان پوءِ ئي ٿي سگهي ٿو. سرمائيداري، جاگيرداري نظام ۾ ته ان جو ڪو حل آهي ئي ڪونه. اوهان سوشلزم آڻيو ته اهو مسئلو خود به حل ٿي ويندو.

هتي اسان وٽ پنجاب ۾ به اهڙا همراھ موجود هئا، پر اهي اهڙا چترڪار اهڙا چڪرباز ۽ ڪاري ڪانوَ کي سُٺ جي سفيد ڏيري ثابت ڪرڻ جي اهلئت رکڻ وارا نه هئا. انهن جي چڪربازي سندن نرڙ تي لکيل هوندي هئي. اهي صاف صاف چوندا هئا ته قومي مسئلو ڪو به وجود نٿو رکي. اصل شيءِ صرف طبقاتي مسئلو ۽ سامراج جي مخالفت آهي.

سنڌ ۾ موجوده ثقلي ترقي پسند پاڻ سان هڪ طرف ته يو پي جي دربارن مان سازش ۽ هيراڦيريءَ جو وسيع تجربو ۽ ترقي يافتہ ٽيڪنالاجي کڻي آيا هئا. مٿان وري کين بين الاقوامي سرٽيفڪيٽ به حاصل يعني هو انقلاب جا لائسنس هولدڙ هئا. ان ڪري هنن جي نظرياتي بي ايمانيءَ تان پردو ڪڍڻ مشڪل ڪم هو. اهو ڪم جيڪو رسول بخش پليجي سرانجام ڏنو، هڪ تاريخ ساز ڪارنامو آهي. ان وقت هنن يارن جو وڏو دٻڊو هو ۽ رسول بخش پليجي جي ڳالهه مڃڻ وارا گهٽ ماڻهو هئا، پر اهي ماڻهو جن ان وقت هنن يارن سان گڏ بيهي رسول بخش پليجي جي مخالفت ٿي ڪئي، سي اڄ خود پليجي واري ڳالهه ڪري رهيا آهن. سائنسي فڪر رکندڙ ماڻهو پري کان ئي ڪڏ جي نشاندهي ڪندو آهي، جڏهن ته عام رواجي سوچ وارو ماڻهو ڪڏ ۾ ڪرڻ کان پوءِ ئي ان بابت سوچيندو آهي.

ثقلي ترقي پسندي چاهي نقوي سازشي ٽولي جي هجي يا ان جو ڪو پنجابي ۽ پختون برانڊ، اها وڏي عرصي تائين پاڪستان جي ترقي پسند ۽ جمهوري تحريڪ جي راهه ۾ هڪ وڏو روڙو بڻيل رهي آهي. ان پنجابي پناهگير شاؤنزم کي نظرياتي بنياد فراهم ڪيو. ان کي ڦهلايو ۽ اهڙيءَ طرح مظلوم قوميتن ۾ حقيقي ترقي پسندن کي ڪمزور ڪري جاگيردار قوم پرستيءَ کي مضبوط ڪرڻ ۾ پنهنجو ڪردار ادا ڪيو.

ثقلي ترقي پسنديءَ جو باب اڄ ختم ٿي رهيو آهي. پاڪستان جي ترقي پسند تحريڪ ۾ قومي سوال کي هڪ اهم ترين سوال طور تسليم ڪيو ويو آهي، پر هاڻي ترقي پسند تحريڪ کي پٽڙيءَ تان لاهڻ جو فرض ٽراٽسڪي پسند ماڻهن پنهنجي ذمي ڪيو آهي. قومي سوال بابت هنن جو رويو پنجابي چوڻي ”ماءُ کان وڌيڪ پيار ڪرڻ واري پٺي“ جهڙو آهي. مقصد هيءُ ته حقيقتن کي اصل کان وڌيڪ وڌائي چاڙهي پيش ڪيو وڃي. ماڻهن جي ذهنن ۾ غير حقيقت پسندانہ اُميدون اُڀاريون وڃن ته جيئن تحريڪ کي ناڪاميءَ جو منهن ڏسڻو پوي ۽ تنظيم تان عوام جو اعتماد ختم ٿي وڃي. بين الاقوامي ڪميونسٽ تحريڪ ۾ پيدا ٿيندڙ مسئلن کي سندن اصل معنيٰ ۽ مطلب کان هٽائي سڄي ڪميونسٽ تحريڪ تي الزام هڻڻ به ٽراٽسڪائي سوچ جو هڪ اظهار آهي. رسول بخش پليجي پاران ٽراٽسڪائي فڪر جي خلاف جدوجهد به پاڪستان جي انقلابي تحريڪ ۾ قابل قدر واڌارو آهي.

رسول بخش پليجي چومڪي جنگ لڙي آهي. هڪ ئي وقت ۾ جاگيردارانه سوچ جي نمائندن سنڌو ديشين سان، نقلي ترقي پسندن سان ۽ ٽراٽسڪائن سان. تنهن ڪري هوانهن سيني پاران واجب القتل ٺهرايو ويو آهي. کيس هڪ طرف پنجابين جو ايجنٽ قرار ڏنو ويو آهي ته ٻئي طرف نسل پرست.

پنجابين جي ايجنٽ هجڻ واري ڳالهه به عجيب ڪل جهڙي ڳالهه آهي. پليجي صاحب سنڌي عوام کي متحد ڪرڻ جون زبردست ڪوششون ڪيون آهن. ان سلسلي ۾ هن انهن ماڻهن کي به اتحاد جي دعوت ڏني، جن جي باري ۾ هر ڪنهن ايئن ئي چيو ته اهي پليجي سان اتحاد ۾ ڪڏهن به نه ايندا، پر جيئن ته پليجي سنڌي عوام جي اتحاد کي سنڌي عوام جي حقن ۽ چوٽڪاري لاءِ انتهائي ضروري ٿي سمجهيو. تنهن ڪري هو اهڙن ماڻهن جي در تي به ويو. پنجابيءَ جي چوٽيءَ وانگر ته، ”ٻري جي گهر تائين ويو“. حالتن پڻ ان ڳالهه جي تقاضا ٿي ڪئي. سنڌي عوام انتشار ۽ گروه بنديءَ جو شڪار آهي. تنهن ڪري سنڌي عوام جو اتحاد هڪ ضروري امر ٿي پيو. هڪ پاسي تبليغي جماعت، جماعت اسلامي، پ پ، جي.ايم. سيد ٽولو ۽ هر چڙهندڙ سج جا پوڄاري وڏيرا سنڌي عوام جي تنگن ۾ خوني جيوڙن وانگر ڇهڻيل آهن ته ٻئي پاسي سنڌ ۾ آباديءَ جو تناسب تيزيءَ سان سنڌين جي خلاف ٿي رهيو آهي. سنڌ ڏانهن ٻاهرين لڏپلاڻ جي اها صورتحال برقرار رهي ته اهو ڏينهن اچڻ ۾ دير نه ٿيندي. جڏهن ”خدا نه ڪري“ سنڌي پنهنجي ڌرتيءَ تي اقليت ۾ تبديل ٿي ويندا. انهن حالتن جو مقابلو ڪرڻ لاءِ پليجي سنڌي قوم کي هڪ پليٽ فارم تي گڏ ڪرڻ لاءِ سنجيدگيءَ سان ڀرپور ڪوششون ڪيون. ان سلسلي ۾ هن پنهنجن سنڌ کان ٻاهر ڪن اتحادين جي تنقيد جي به پرواهه نه ڪئي ۽ هن سنڌي عوام جي اتحاد جي مشن کي جاري رکيو. هاڻي اهي ماڻهو جيڪي پهرين رسول بخش پليجي جي اتحاد جي واڌ جا سخت مخالف هئا ۽ پوءِ سنڌي عوام جي سخت دٻاءُ سبب رسول بخش پليجي جي جوڙيل اتحاد ۾ شريڪ ٿيا، سي هاڻي وري کيس پنجاب جو ايجنٽ قرار ڏئي رهيا آهن. حالانڪ انهن ئي قوتن اڄ تائين سنڌي ماڻهن جي ٻڌيءَ ۾ رڪاوٽون وڌيون آهن ۽ اهڙيءَ ريت پنجابي، پناهگير حڪمران طبقي جي خدمت گذاريءَ جو ڪردار ادا ڪيو آهي. سوال اهو آهي ته پنجاب جو ايجنٽ اهو آهي، جيڪو سنڌي عوام کي متحد ٿو ڪري ۽ سنڌي اتحاد لاءِ مخالفن سان به ڳالهين جا دروازا کليل ٿورڪي يا اهو آهي جيڪو پنجاب جي حڪمران طبقن جي شان جا گيت ٿو ڳائي ۽ سنڌي اتحاد ۾ روڙا ٿو اٽڪائي؟ پنجاب جي ايجنٽ هجڻ جو مطلب ڇا آهي؟ ڇا ڪنهن ملڪ گير پارٽيءَ ۾ شامل ٿيڻ سان ڪو سنڌي شودر ۽ پليٽ بڻجي ٿو وڃي ۽ پنجاب جو ايجنٽ ٿي ٿو وڃي؟ اسان جا اهي پاڪدامن سنڌي

بزرگ جيڪي اڄ پليجي کي پنجاب جو ايجنٽ ان لاءِ قرار ڏين ٿا ته هو عوامي نيشنل پارٽيءَ جو سيڪريٽري جنرل آهي. ته ڇا اهي خود سالها سال پاڪستان ليول جي پارٽين مسلم ليگ وغيره ۾ شامل نه رهيا آهن؟ ۽ اڄ به انهن ۾ شامل ناهن؟ ڇا جڏهن ڀُٽي کي پنجابي جنرلن ۽ ججن جي ملي ڀڳت سان قاسمي ڏني وئي ته اُن وقت انهن جي ان ظالمانه بي هودي ۽ خطرناڪ فعل جي تعريف ۾ اهي بزرگ سڀ کان اڳيان نه هئا؟ ان کانپوءِ جڏهن پنجاب جي بدترين ٽولي جي نمائندگي ڪندڙ جنرل ضياءَ اقتدار تي قابض ٿيو ته سنڌين سان ڪهڙو سلوڪ ڪيو ويو. 1983ع جي جمهوري تحريڪ دوران سنڌين سان اهو ڪهڙو ظلم هو. جيڪو نه ڪيو ويو. ڳوٺاڻي سنڌي آباديءَ تي فوجي ايڪشن ٿيو. هزارين سنڌين کي گرفتار ڪيو ويو. بي گناهه قتل ٿيڻ وارن ۽ تارچر سيلن ۾ اذيت ناڪ موت مرڻ وارن جي تعداد ۾ نوان رڪارڊ قائم ٿيا. پنجاب جي ظالم، عوام دشمن ۽ بدترين گروهه جي نمائندگي ڪندڙ ظالم ترين شخص (ضياءَ) جي تعريف ۾ زمين آسمان هڪ ڪنهن ڪيو؟ ڪنهن ان جي نام نهاد شرافت جون تعريفون ڪيون؟ مارشل لا جي هن ڦهري دؤر ۾ ڪير عتاب هيٺ رهيو ۽ ڪنهن تي ابر رحمت جي بارش ٿيندي رهي؟

ڪجهه ماڻهن جو خيال آهي ته پيپلز پارٽي به پنجاب جي نمائنده هئي ۽ آهي، پر ڀُٽي جي دؤر ۾ به رسول بخش پليجو وزير عتاب هو ۽ اڄ به آهي. جڏهن ته اسان جا جي.ايم.سيد جانوان ۽ پراڻا هم پيالا ۽ هم نوالا پاڪباز وڏيرا پ پ جي ڀُٽو دؤر ۾ به سرڪار ۽ اسيمبلي ۾ جاوا ڪندا رهيا ته پ پ جي بينظير دؤر ۾ به موجود پيا ماڻين. جي.ايم.سيد جي مداح ۽ پوئلڳ وڏيرن اقتدار جي ڪهڙي چائنٺ تي سجدو نه ڪيو آهي؟ ان لحاظ کان اهي پنجابي جاگيردارن کان ڪنهن به طرح گهٽ ناهن. دراصل ڪنهن ملڪ کي پارٽيءَ ۾ شامل ٿيڻ اصل سوال ناهي. اهو گناهه ڪنهن نه ڪيو آ؟ اصل سوال اهو آهي ته اوهان ڪهڙي پروگرام واري پارٽيءَ ۾ شامل ٿي ان سان هلو ٿا. ڇا پليجي جماعت اسلامي ۽ مسلم ليگ سان اتحاد ڪيو آهي؟ عوامي نيشنل پارٽي جنهن جو هو جنرل سيڪريٽري آهي، هڪ اهڙي ترقي پسند جماعت آهي، جنهن ۾ مظلوم قوميتن جا مڃيل مڃايل اڳواڻ اهم عهدن تي موجود آهن. جنهن جو پروگرام قومي جبر ۽ اڻ برابريءَ جي شدت سان مخالفت ڪندي اهڙا اقدام تجويز ڪري ٿو جنهن سان قومي جبر جو خاتمو آڻي سگهجي.

عوامي نيشنل پارٽيءَ ۾ پنجابي به موجود آهن، پر هر صوبي جي برادريءَ جي سطح تي نمائندگيءَ جي ڪري اهي ان ۾ مجموعي طرح اقليت ۾ آهن. اي اين پي ۾ شامل پنجابين خود پنهنجي صوبي جي سرائيڪي ۽ پنجابي بنياد تي تقسيم کي رضاڪارانه طور تي نه رڳو تسليم ڪيو آهي، پر پهرين ڏينهن کان وٺي مظلوم سرائيڪي قوميت جي نقطه نظر جي ترجماني ڪئي آهي.

رسول بخش پليجي کي پنجاب جو ايجنت قرار ڏيڻ وارن پاڪباز بزرگن کي پنجابي جنرل ۽ جاگيردار ته قبول آهن، پر کين پنجابي پورهيت اهڙي ريت ناقابل قبول آهن جيئن سنڌي پورهيت ۽ هاري.

جيڪڏهن پنجاب اندر هڪ گروپ سنڌين جي حقن جي حمايت ٿو ڪري ته سنڌي ليڊرن کي ته اها حمايت وٺڻ کپندي هئي ۽ جنهن شخص اها حمايت حاصل ڪرڻ جي ڪوشش ڪئي آهي، ان جو ساٿ ڏيڻ کپندو هو ۽ سندس دانشمنديءَ جي تعريف ڪرڻ کپندي هئي. پر سنڌي وڏيراشاهيءَ لاءِ اهو انا جو مسئلو آهي ته ڪو وچولي ۽ پورهيت طبقي جي قيادت اُپري ۽ سڄي ملڪ ۾ ان جي ساک ٺهي ۽ سنڌي وڏيراشاهي پنهنجي پراڻي هڪ هٿيءَ ۽ گاديءَ کان محروم ٿي وڃي.

خود پنجاب ۾ به اهي ماڻهو جيڪي رسول بخش پليجي جي نقطه نظر جي حمايت ڪن ٿا ۽ سنڌين خلاف ٿيندڙ جبر ۽ ظلم جي مخالفت ۽ مذمت ڪن ٿا ۽ پنجاب ۾ سنڌ خلاف ٿيندڙ پروپيگنڊا جو جواب ڏين ٿا، تن کي جي.ايم. سيد جا (پنجابي) طبقاتي پائي بند سنڌ جو ايجنت قرار ڏين ٿا. ٻنهي طرفن جي وڏيرن کي ساڳي تڪليف آهي. تنهن ڪري اهي دانهون به ساڳئي قسم جون ڪن ٿا.

سائي سامين روء

هڪ ڏينهن مينهن وڃ ڪري رسول بخش پليجو منهنجي آفيس ۾ داخل ٿيو. نه عليڪ نه سليڪ، ڇي: ”ماٿوڙي تنگ“ تي ڪتاب لک مهيٺو ڏيان ٿو. ساڳي تاريخ مٿئين مهيني ۾ توکان ڪٿي ويندس. چڱو هلاڻ ٿو. هيٺ گاڏيءَ ۾ ٻار ويٺا آهن!

”پلا جي نه لکي سگهان ته پوءِ؟“ مون ڊڄندي سوال ڪيو.

”ته پوءِ آئون لکندس!“ اهو هو التيميمت جيڪو هن مون کي ڏنو.

مهينو گذريو. هن تقاضا ڪئي. مون پنج صفحا ڪيس ڏيکاريا جيڪو منهنجي پنهنجي ليکي ماٿوڙي تنگ جي زندگي جو پهريون باب هو. ڏنائين، پڙهيائين، واپس ڪيائين. ”مهيني ۾ هي پنج پنا لکيا اٿئي؟“

”توهين دانشور هاءِ هڻي ڄاڻو. اوهين مدي خارج، وقت کان پوئتي، هيٺان، پاڻ نه وهيا، پنهنجي ڇت آهيو! آئون تنهنجي چانهه به ڪونه پيئندس!“

هو اٿي ويو آئون شرمسار، ڪنڌ هيٺ هن کي ويندو ڏسندو رهيس. سوچيم چريو آهي، وري ملي ته جٺ ڪندو سانس. ماڻو جي زندگي ڪا مهيني ۾ لکڻ جي شيءِ آهي. ماٿوڙي تنگ اهو عظيم انسان آهي. جنهن نه رڳو چين جي ”ماڪوٿين“ کي دنيا جا عظيم ترين محنت ڪش پورهيت انسان بنائي ڇڏيو. پر دنيا جي هر ڪنڊ ۾ سڌ ڪندڙ انسانيت لاءِ ولوڙ ۽ جاکوڙ جو جذبو جاڳائي ڇڏيو. جنهن جي زندگي ايتري وسيع، ايتري ڳوڙهي، ايتري رنگا رنگ، ايتري هر سڀي سنئين آهي، جنهن جي هڪڙي هڪڙي تقرير قومن جون تقديرون بدلائڻ جو سبب بنجي سگهي ٿي، جنهن دنيا کي هڪ نه پر سوين سبق ڏنا آهن. جنهن جي هڪ جذبي جبل ڌاري ڇڏيا، وقت کي مات ڏئي ڇڏي. ماٿوڙي تنگ کي انسان سڏڻ ئي غلط آهي. هو ته ديو مالائن جو ڪو خدا آهي، جيڪو زندگي جي هر پهلوءَ تي نظر رکي،

نه رڳو چين جي ماڻهن، بلڪ دنيا جي سمورن انسانن کي نت نوان آدرش ڏيندو ٿو رهي. ان ماڻهوءَ جي زندگي کي هڪ مهيني اندر قلمبند ڪرڻ لاءِ وري به ڪو ”مني مائوڙي تنگ“ هجي. باقي منهنجي جاءِ نه آهي. پڄي نه سگهيس. ان ڪري وريام سڏائڻ ۾ ڪو اهم نه سمجهيم.

وري به هڪ ڏينهن، رسول بخش پليجو واچوڙي وانگر هلال پاڪستان جي آفيس ۾ آيو. ڪتاب آڏور کي چيائين ”ڪتاب ڇپجي ويو آهي. مهاڳ لکي ڏينم! صبح جو ماڻهو موڪليندو سانءُ کڻي ويندا.“

اهو هو نادري حڪم! اخبار جو ڳاڙهي ڀڳو ڪم، اوجاڳي ۽ ٻيا بهانا سڀ بيڪار لاچار ڪتاب پڙهڻ شروع ڪيم. ڪتاب منهنجو سڄو ڪم خراب ڪري ڇڏيو. ايڊيٽوريل لکڻ جو وقت هو پر دل ٿي نه پئي چوي ته ڪتاب کي اڌ ۾ ڇڏي ڪو ٻيو ڪم ڪريان. پورو ڪري پوءِ ٻيو ڪم هٿ ۾ کنيو. فقط ايترو ئي چونڊس ته رسول بخش پليجو واقعي ”مني- مائوڙي تنگ“ آهي. هي جبل جيڏو ڪم هن جنهن خوش اسلوبي ۽ سهڻي نموني ڪيو آهي. ان لاءِ سڄي سنڌ سندس شڪر گذار رهندي. سنڌ کي به مائوڙي تنگن جي ضرورت آهي. هيءُ به بيمار قوم آهي. هيءُ به ڪنهن آفيم جي نشي ۾ چور قوم آهي. هن تي به اهي ئي ڏاڍا ٿيا آهن، جيڪي چينين تي صدين کان ٿيندا رهيا. هتي به اهي ئي طور طريقا آهن. اهي لاتون آهن، اهي ئي جڳهه آهن. ماڻو جي زندگي هنن لاءِ مشعل راهه ٿي سگهي ٿي. ان کي سمجهڻ ۽ سمجهائڻ جهيڙو رسول بخش پليجي بڻايو آهي. ٻولي به نهايت دل پذير ۽ مني لکي اٿس. جنهن جو هو اڳي ئي بادشاهه آهي. شال اسان جا سنڌي جوان، هن ڪتاب کي پڙهڻ ڪڙهڻ ۽ هنڊائين. پوءِ اهو ڏينهن پري ڪونهي، جڏهن عنڌ جو ڳاڙو به اوچو هوندو. ماڻهن جي منهن تي مرڪ به موٽي ايندي اهو ئي هن ڪتاب جي اهميت جو اهڃاڻ آهي. اهو ئي رسول بخش پليجي جو مقصد آهي. ان گناھ ۾ آئون به هن سان ڀائيوار آهيان. (26 جولاءِ 1972)

آئون رسول بخش پليجي سان جڏهن به ملندو آهيان، تڏهن لطيف جو هيءُ بيت منهنجي دل تي هري ايندو آهي:

سچ سچائي جا ڪري، سائي سامين روءِ!

مون هن کان اڳي ڪڏهن ان ڳالهه تي ايڏو اونهو ڪونه سوچيو هو ته اهو بيت، هن جي حوالي سان، منهنجي ذهن تي ڇو ٿو وارد ٿئي. هاڻ جڏهن ان جو تجزيو ٿو ڪريان ته فقط ايترو چئي ٿو سگهان ته مون جهڙا ماڻهو، جيڪي ماضيءَ ۽ حال انهيءَ ڌٻڻ کي، هڪڙي ئي چال سان اورانگهڻ جي سعي ۾ ڦاٿل آهن ۽ ان مان ملي جڏهن ڪنهن ڏاهي کان ماضي ۽ حال جي ڪندي ڏسن ته پوءِ هنن کي آت اچڻ

لڳندو آهي. ساهس ٿيڻ لڳندو آهي ته بيلي، جي ههڙا ماڻهو سونهان ٿين ته شايد اسين به ان ڏهڻ مان نڪري پار پئون ته ڪو عجب ڪونهي!

آئون رسول بخش پليجي کي نه پاسو سڃاڻان (جيتوڻيڪ هو گهڻ پاسائون ماڻهو آهي): هڪ اديب، قلمڪار ۽ لکندڙ طور، هڪ مفڪر ۽ ڏاهي طور، ۽ هڪ سياستدان (يا سياسي ڪارڪن؟) طور درجيوار، انهي ئي ترتيب سان، هن کي سنڌ جي پسمنظر ۽ پيش منظر ۾ پرکي سگهجي ٿو. ضروري نه آهي ته هن جي ڪنهن به ڪردار، سندس شخصيت ۾ ڪنهن پاسي يا هن جي فڪر ۾ ڪنهن نڪتي سان اختلاف رکڻ سان، ڪا هن جي اهميت گهٽجي ويندي يا هن جي شخصيت جي ڪل کي سمجهڻ ۾ ڪا دشواري سامهون ايندي، انسان ٻاروتڻ کان پوڙهپڻ تائين ڪا به غلطي، ڪا به ڏنگائي، ڪا به ڪميٽپ نه ڪري، سا ٿيڻي نه آهي. ڏسڻو اهو آهي ته انسان جو انهن غلطين، انهن ڏنگين ۽ انهيءَ ڪميٽپ واري ڪردار ڏانهن پنهنجو ڪهڙو رويو، ڪهڙو ورتاءُ آهي. وڏو انسان اهو آهي، جيڪو پنهنجي غلطين کي مڃي، انهن کي سڌارڻ، بلڪ انهن جو ازالو ڪرڻ جو جتن ڪري: رڳو ذاتي سطح تي نه، پر اجتماعي طرح ڪل جي حيثيت ۾ رسول بخش ان حوالي سان وڏو فداور شخص آهي. ذاتي حيثيت ۾ هو ڪجهه به هجي پر اجتماعي سطح تي هن ارتقا ۽ اوسر جون اهي سرحدون اورانگهيون آهن، جتي ذاتي طرح نقصان برداشت ڪري، هن اجتماعي نقصان ڪرڻ کان پاسو ڪيو آهي. هن جوابي سفر، ڏاهپ جو سفر يا سياسي سفر ان ڪسوتي تان سچو سون ثابت ٿئي ٿو. راءِ جو اختلاف رکندي به، هر ڪو منصف مزاج پارکو اهوئي چونڊو ته ڇا به هجي پر رسول بخش پليجو چوي سچ ٿو! ويهين صدي جي تائين ڏهاڪي ۾ اها وڏي ڳالهه آهي ته ڪنهن اديب، مفڪر يا سياستدان ۾ رباڪاري ايتري گهٽ هجي!

مون کي ياد آهي ته ڀٽي مرحوم جي زماني ۾ پليجو هن کي پنهنجي ويجهو به هيو، پر هن سان اجتماعي سطح تي اهڙو اختلاف ڪيائين جو ترنگ جو منهن ڏسڻو پيس. وري جڏهن پي-اين-اي (پاڪستان قومي اتحاد) سندس خلاف محاذ ڪڙو ڪيو، تڏهن مون چيومانس ته سنڌ ۾ حمايت حاصل ڪرڻ لاءِ ٻين سان گڏ، پليجي سان صلاح ڪرڻ ضروري آهي. منهنجي ڳالهه مڃيائين ۽ مرحوم کيس چيف منسٽر هائوس دعوت ڏيئي گهرائي ورتو. سنڌ جي شاگردن جي وفدن سان ملڻ کانپوءِ، سندن ملاقات ٿي، ۽ ڪافي ڊگهي ملاقات ٿي. هنن پاڻ ۾ الائي ڇا ڳالهايو. پر ان کانپوءِ مرحوم جيڪي لفظ چيا، سي مون کي اڄ تائين ياد آهن:

”سراج آئي وش آءِ هٽل لسنڊ ٿوهر ارليئر، ائنڊ آءِ هوپ، اٺ ازنات اليريڊي ٽولٽ ٽوايڪٽ آن واٽ هي سيز!“

(ڪاش آئون هن کان اڳ سندس ڳالهه ڌيان سان ٻڌان ها ۽ خدا ڪري جيڪي هو چوي ٿو تنهن تي عمل ڪرڻ لاءِ هاڻ حد کان وڌيڪ دير نه ٿي ويئي هجي.)
 پر ان وقت واقعي صورتحال اڻموت ٿي چڪي هئي! هن جا ”پنهنجا“ اندر ٿي اندر. هن جي دشمنن سان چاندين ۽ مگسين واري ڪردار کي نڀائي رهيا هئا. ۽ هن جا صحيح سڃڻ. بند ٿيندڙ راهن مان ڪو گس پيدا ڪرڻ لاءِ، حالتن جو سڄو بي ريا چيد ڪري رهيا هئا!

حالتن جو صحيح چيد ڪرڻ جي اها ذات رسول بخش پليجي کي ان وقت کان آهي، جڏهن هن پنهنجي گس ٺاهڻ، فڪري ۽ سياسي راهه متعين ڪرڻ لاءِ سوچڻ شروع ڪيو هو. مون کي ياد آهي ته 1950ع ۾ آئون ميٽرڪ پاس ڪري، ڪراچي پڙهڻ آيو هوس ۽ انهن ئي ڏينهن پليجي سان پهريون ملاقاتون ٿينديون هيون. چيني انقلاب جو چوبل هو ۽ رسول بخش جا هي لفظ منهنجي ذهن تي اڪريل آهن. ”انقلاب اسان جي چائنڻ تي بيٺو آهي، ۽ سياڻي کان دنيا، روايتي ڊگي جي هڪڙي سڱ تان متجي، ٻئي سڱ تي اچي بيهندي، ۽ ان جي لوڏي سان گهٽائي بت ڏهي اچي پٽ پوندا.“ حالتن جو اهو حيرت انگيز چيد، ايڏي ننڍي عمر ۾، هڪ طرف هن جي بنيادي ذهانت ۽ سندس وسيع مطالعي ڏانهن اشارو ٿو ڪري ته ٻئي طرف ان مطالعي مان صحيح نتيجا ڪڍڻ جي سندس ذات جي نشاندهي ٿي ٿئي! آئون کيس چيڙاڻڻ لاءِ، پوڳ ڪندي چوندو آهيانس ته ”پلا، وري ته ڪا اڳڪٿي ڪر ته اهو ڊڳو وري ڪڏهن ٿو سڱ مٽائي.“ پر پوڳ پوڳ ۾، منهنجي ذهن ۾ اها آرزو پڻ هوندي آهي ته من هو وري حالتن جو اهڙو ٿي تڙ ۽ هٿيڪو چيد ڪري ٻڌائي جو شايد سنڌ جي چائنڻ تي ڪنهن انقلاب جي ڪا بشارت ملي!

رسول بخش پليجو منهنجي راءِ ۾، بنيادي طرح هڪ اديب قلمڪار ۽ لکندڙ آهي، اهڙو اديب، جيڪو پنهنجي وطن ۾ پنهنجي هم وطنن ڏانهن سچائي ۽ ايمانداريءَ سان جوابدار ۽ جانبدار آهي. هن جي اها جوابداري (ڪميٽمينٽ) ايتري مڪمل ۽ همگير آهي جو ان ۾ ڪنهن لشڪريءَ جي سختي ۽ اڳرائي اچڻ سڀاويڪ آهي. ان جوابداري ۾ ٻين کي شامل ڪرڻ ۽ پاڻ سان گڏ وٺي هلڻ جي آرزو هن کي تحرڪ ۽ تحريڪ ڏانهن وٺي آئي آهي. هن جي اها جوابداري، اڳرائي ۽ اجتماعيت هن کي لکڻ کان، فڪري رهنمائي ڪرڻ ڏانهن، ۽ فڪري رهنمائي ڪرڻ کان عملي سياست ۾ گهلي آئي آهي.

اهو سفر ڏاڍو اٿانگو ۽ ڪنن آهي، ۽ ان سفر ۾ هن پنهنجي ملڪيت، وڪالت، صحت ۽ سڪون جهڙيون نعمتون قربان ڪيون آهن، پر ان جي بدلي لکين مسڪين مارو ماڻهن جون محبتون ۽ قربتون حاصل ڪيون اٿس!

ان سفر جو هڪڙو باب جيل جون يادگيريون پڙهندي ائين ٿو محسوس ٿئي جڏهن ته ان ۾ هواسان کي شامل ڪرڻ پاڻ سان گڏ وٺي هلڻ جا جتن پيو ڪري ”جهڙو حال حبيب، تهڙو پيش پريان“ واري ڳالهه ڪري. هن سچائي ۽ جوابداريءَ جو ننگ نپايو آهي. رسول بخش پليجو جنهن ”بختاور“ ۽ ”انڌا اونڌا ويڄ“ ۾ اسان کي سنڌي ٻوليءَ جي اصل روح سان ڄاڻ ساڻ ڪرائي، ان جي اها ٻولي هت نظر نٿي اچي، پر ان جي بدران سنڌ جي هڪ سڄاڻ ۽ ڏاهي سياسي ڪارڪن جي گفتگو، ڪچهري ۽ رهاڻ پلٽ پوي ٿي. جيڪا هن جي روح جي واردات آهي، ان ڪري من کي جهوريو وجهي.

مون جيئن مٿي چيو آهي ته ضروري نه آهي ته رسول بخش پليجي جي فڪر ۽ ڏاهپ سان هر ماڻهو متفق هجي، پر ڇا به ٿي پوي هن جي سچائيءَ ۽ سنڌ، ۽ سنڌ جي عام مسڪين مارو ماڻهن ڏانهن سندس ”ڪمٽمينٽ“ جو اعتراف ڪرڻ کان رهي نٿو سگهجي. هن جو سفر اڃان اڳاهون آهي. مون جهڙا ماڻهو رڳو سفر جي منزل بابت فڪر مند هجڻ جي عياشيءَ ۾ مبتلا آهن، ۽ پٽائيءَ جي هن بيت جو پارا توڻيل آهن ته:

متان ٿيئي اونڌاهه، پير نه لهين پرينءَ جو!

شل رسول بخش کي سندس سمورا پرين ڪمهلجي سمي کان اڳ نصيب ٿين، ۽ هو سياڻي جي سج جي آجيان ۾ سڀ کان اڳتي ۽ اڳاهون هجي!

25 نومبر 1989ع

(مهاڳ ڪوٽ لکپت جو قيدي)

پليجو: قوم جو مسيحي

سنڌ جي سياسي تقدير جو منفرد تصور رکندڙ عظيم انقلابي دانشور، ماهر قانون دان رسول بخش پليجي جي اڻ ٽڪ ۽ جدوجهد واري زندگي ڏسي، شاهه سائينءَ جي ستن ’تتيءَ تڏيءَ‘ ڪاهه ڪانهي ويل ويهڻ جي، سان گڏ ياد ايندا اٿم بمبئيءَ جي ’سندو درشن‘ ۾ چيل پروفيسر رام پنجواڻيءَ جهڙي سچيت انسان جا لفظ ته، ”جيڪو ماڻهو زندگيءَ جي جدوجهد ۾ بيهي ٿو رهي سو مثل آهي، انهيءَ جي جيئڻ جي يا نه جيئڻ جي ڪا ضرورت ئي ناهي، تنهن ڪري محدود زندگيءَ کيس ڪارائتو بڻائڻ لاءِ جيترو ٿي سگهي پاڻ کي هلائڻ گهرجي.“

مانائٽو ليڪڪ، خوددار سياسي اڳواڻ رسول بخش پليجو عملي طور مون کي انهن جملن جي فريم ۾ پنهنجي نظر ايندو آهي، ڇاڪاڻ جو هن پنهنجي ذات جي دائري ۾ قيد رهڻ بدران زندگيءَ جو هر پل سڃايو ڪندي، سدائين گڏيل عظيم مقصدن لاءِ جاکوڙ پئي ڪئي آهي، جن جي حاصلات چاهي ڀڙهي هجي يا ضرب پوءِ به سندس زندگيءَ جو وڏي ۾ وڏو سرمايو آهي.

اسان وٽ قوم جي حقيقي سچڻ ۽ خير خواه سياستدان هئڻ جي ڪٽ ’جبل سينياري تي‘ جي حساب سان ڪئي ويندي آهي. پوءِ پل ته ڪو سؤ ورهيه جبل ۾ جمار ڳاري، قوم کي خالي نعرن، ڪوڙن دلاسن ۽ ڏٺن کان سواءِ ڪجهه به نه ڏيئي سگهيو هجي، سڏبو وري به ’اصلي تي وڏا‘ سياستدان، جڏهن ته قابل قدر اهو سياستدان جيڪو سچي حڪمت عمليءَ تي هلندي پنهنجي قوم آڏو هر سچ سچائيءَ سان بيان ڪري سگهڻ جي جرئت ۽ حوصلو رکندو هجي. باقي ٺلهاءِ دم دلاسا ڏيڻ ته ’سنڌي قوم جو ڪير وار به ونگو نٿو ڪري سگهي يا حقن تي ڪير به ڏاڙو نٿو هڻي سگهي‘ جهڙا بي عمليءَ وارا بيان، هڪ طرح سان پنهنجي بهادر ۽

جرئت مند نوجوانن جا قومي جوش ۽ جذبا تڏا ڪرڻ مثل آهن. جنهن ڪري هو طلسمي نعرن ۽ رُج جهڙن خوابن کي سچ سمجهي ڪجهه ڪرڻ کان بيوس بڻجي، خوش فهمين جي آڌار تي ڇڻ مينٽلي ريتار ڊيڊ بڻجي وڃن، انهن ئي افعالن ڪري اڄ به سنڌ ۾ جنهن پاسي تي نهار ڪجي اُتي مايوسيءَ جا ڪارا ڪڪر ڇانيل آهن. حد نگاهه تائين پڪڙيل رُج ۽ ان ۾ ٽڙندا ٽاپڙندا ڇيچلائيندڙ پاڇا... ڇوڙ طرف آدرشن جا خالي ڪوهه، امرت کان وانجهيل چشما... دلاسن جا جلسا ۽ اُميدن جا ڦاها، سنڌ جو مقدر بڻيل آهن. رسول بخش پليجي ست سال جيل ڪاتيا آهن، سياستدانن جي ’ڪٽ‘ واري حساب ۾ کيس ڪهڙو درجو ڏجي، انهن بحثن کي منهن ڏيڻ وارا گهڻا ئي ويٺا آهن، مان ته رڳو اهو چوندس ته هن جيل اندر توڙي ٻاهر، پنهي حالتن ۾ اسان کي ايندڙ وقت جي تلخ حقيقتن کان باخبر رهڻ جا چتاءُ پئي ڏنا آهن، خوش فهمين ۾ مبتلا رهندڙ مُتل ذهنن کي بيدار ڪرڻ جا وس پڇندي جتن ڪيا آهن ۽ ريشمي خواب ڏيکارڻ بدران ڪٿو سچ ٻُڌايو آهي. سندس قول ۽ فعل ۾ هڪجهڙائي ڇاڇڻ لاءِ ماضيءَ کان ويندي حال تائين هن جي تحريرن، تقريرن، عملن ۽ بيانن تي نگاهه وجهي ته هو اُصولن تي قائم رهڻ وارو انسان لڳندو. نه ته اسان وٽ پنهنجي مفادن کي اوليت ڏيڻ وارن سياست بازن جي ڪمي ناهي، جيڪي چار ڏينهن اڳ جيل ڳالهه تان ايئن ڦري ويندا ڇڻ سندن چئن پيڙهين مان به ڪنهن اها ڳالهه نه چوري هجي، جڏهن ته پليجو پٺيان ئي ستر جي ڏهاڪي يا ان کان به اڳ کان سنڌي عوام کي بنيادي سياسي تعليم ڏيارڻ ۽ وڏيراشاهيءَ خلاف جنگ جوڙڻ جي ڳالهه ڪندو اچي. اڄ سنڌ جي ڪروڙين ايڪڙ زمين ۽ شهرن تي اسان جي اکين آڏو ڌاڙا لڳي چڪا آهن ۽ حقن تي ڌاڙن جو سلسلو اڃان تائين جاري آهي، پر هن اکيون ٻوٽي عام سياستدانن جيان فرض جو فرض لاهڻ لاءِ ايئن ڪڏهن به نه چيو ته، ”سنڌ تي ڪير به قابض نٿو ٿي سگهي، ان جو انچ انچ اسان جو آهي.“

ان جي برعڪس هن هر دؤر ۾ هڪ حقيقت پسند سياستدان هئڻ جو ثبوت ڏيندي، حق ۽ واسطا وڃائڻ جي چتاءُ سان گڏ ڏاڍ خلاف ويڙهه جاري رکڻ ۽ سڃاڳ رهڻ جو احساس ڏنو آهي.

سنڌيءَ ۾ هيستائين جيتريون به جيل ڊائريون ڇپجي ظاهر ٿيون آهن، انهن مان شيخ اياز، طارق اشرف ۽ اختر بلوچ جون ڊائريون ادب ۾ خاص مقام رکڻ ٿيون ۽ هاڻ ان ڪال ڪونٽريءَ ۾ لکيل رسول بخش پليجي جي نفيس جذبن ۽ اونهي احساسن سان سينگاريل ڊائري به انهن ۾ اچي شامل ٿي آهي، جنهن ۾ هن پنهنجي دل جي ترجماني ڪندڙ خيالن کي پوري سچائيءَ سان ظاهر ڪيو آهي ته

سنگتئين ساٿين کان ويندي ڪامورن ڪڙن، متن مائٽن، شريڪن شانين کان علاوه سائنس، مذهب، ڪازمولوجي، علم ۽ انقلابن جا برجستا احوال ڏنا آهن ته ڪٿي ڪٿي پنهنجي ترنگ ۾ ايندڙ طبيعت جي جولائين جا جلوا پسائڻ سان گڏ، انسان جي اندر جي عڪاسي ڪندڙ ننڍي وڏي حقيقت پويان هر واقعي کي ابديت بخشي اٿس.

رسول بخش پليجي جي شخصيت جا ڪئين رخ آهن، ڪي اُپ اڪئين پيا ڏسبا ته ڪي وري من جي نهن خانن ۾ لڪل... جيڪي سندس ڊائري پڙهڻ کان پوءِ هاڻي نئين سچ جيان اُپري آڏو آيا آهن، هن جڻ پنهنجو اندر کولي رکيو آهي، جنهن مان ايئن لڳندو ته جبل جون اڪيلائيون ۽ اونداهيون هن جي روح جي احساسن کي ريتي نثيون سگهن - هو وقت کي منهن ڏيڻ جي سگهه ۽ طوفان تي غالب پوڻ جي طاقت رکي ٿو.

هن جي ادبي ۽ سياسي ڪمن ڏي نظر ڪرڻ سان هومون کي نه رڳو سنڌ ليول تي پر ملڪي ليول تي به واحد اهڙو سياستدان لڳندو آهي، جنهن وٽ نهايت ئي حساس دل، وسيع ذهن ۽ قوم جي مقدر کي بدلائڻ لاءِ اڻ کٽ حوصلو هجي... گهٽ ۾ گهٽ اهڙين دانشورائين خوبيين وارو ڪو ٻيو سياستدان اڃان تائين ته منهنجي نظر مان ناهي گذريو.

مون جنهن به سياستدان جا ادب جي باري ۾ خيال ٻڌا يا پڙهيا آهن ته ان مان اهو تاثر پيو ملندو ته سندن نظر ۾ اديب ئي معاشري جي سڀ کان وائي ۽ بيوگر ۾ وهائڻ واري مخلوق آهي، ڀلا قلم رهڙي ڪاغذ ڪارا ڪرڻ به ڪو ڪارنامو چئبو؟ هونئن به غريب عوام جي ڳڻپين ۾ ’ڳرندڙ جهرندڙ‘ سياست بازن وٽ ايترو وقت ڪٿي جو ڪتابن ۾ منهن وجهي ويهن. احساسن ۽ جذبن کان وانجهيل اهڙا موءِ ڪا سياستدان، اديب يا دانشور جي اهميت رڳو ان ويل ئي سمجهندا آهن جڏهن پنهنجو ۽ پنهنجي حڪومت جو ٻيڙو سير تي اچي ڀڄندو اٿن... تڏهن خلق کي ’پاڻيچاري‘ وارو چارو چارائڻ لاءِ سرڪار پاران ذميدارين جو ڪوپ اچي ڪپندو ويچارڻ اديب تي... ته ’پيلي عالمن جا ابا اُٿي ڪا واهر ڪر، ملڪ جون واڳون ٿيون وڃن هٿن مان...‘

اها سنڌ جي خوشبختي چئبي جو اسان کي ڪيترن ئي ڳڻن وارو دانشور، اديب ڪم سياستدان ملي پيو آهي، جنهن جي نظر ۾ معاشري جو هر فرد برابريءَ جو حقدار آهي. جُنگشاهيءَ جي ننڍڙي گهر ۾ رهندڙ هيءُ مارو ماڻهو جنهن جي ذات هر قسم جون تلخيون پوڳيون آهن، سختيون سٺيون آهن، عزت، شهرت ۽ مان مرتبي جي بلندين تي رسندي به هو ماڻهن جهڙو ماڻهو ئي آهي. پوءِ به هن ۾ اڃان به

ڪا اهڙي ڳالهه ضرور آهي جا رڪي رڪي اهو پئي محسوس ڪرائيندي ته هو رڳو هڏ ماس مان جڙيل رواجي ماڻهو نه پر هڪ مڪمل ڪمپيوٽرائزڊ انسان هجي! سندس زندگيءَ تي نظر وجهبي ته اها پڻ مشيني لڳندي. ناهوڪن ڪپڙن لٽن، اپ توڊيت نظر اچڻ جي تمنا ۽ عمدہ کاڌ خوراڪ جي شوق کان بي نياز پليجي کي مون سدائين ’ناني نوري سپ ڪم ۾ پوري‘ جيان هر ڪم ۾ پڳرو ڏنو آهي. هو جيڪا ذميداري ڪندو ان سان سڄا هڏ هٿ جي حيثيت ۾ توڙ تائين ڳن ڏيندو. ٻارهوئي پنڌ ۾ جنهن لاءِ چئبو ته پير ۾ ڪو چنچر هجيس، جيڪو سک سان ويهڻ ئي نه ڏيندس. هر وقت طوفان ميل جهڙي تڪڙ... هل هلان پڇ پڇان... ليڪچر، صدارتون، پريس ڪانفرنسون ۽ جلسا جلوس ته ڪڏهن وري ماڳهين جيلن جي بلي... قيد ويند جون مصيبتون سهڻ کان پوءِ به ويچاري سان ظلم اهو جو چتي ڇه ماهي پرڙا ساهڻ لاءِ پرڏيهه اُسرندو ئي مس ته پويان خلق ۾ گهوڙا گهوڙا پنججي ويندي ته ’جهو ويو منيلا‘ پر پليجي جو سنڌ سان سِر لڳي، هن سنڌ کي ڪڏهن به پاڻ کان سواءِ نه ڏنو آهي... هوسنڌ کي ڪڏهن به پاڻ کي سواءِ ڏسي نه سگهندو.

سنڌي قوم کي ترقيءَ جون منزلون طئي ڪري دنيا جي ڪنڊ ڪڙڇ تائين پکڙيل ڏسڻ جو خواهشمند ۽ هر ڏکيءَ ويل ۾ قوم سان پٽ رهندڙ رسول بخش پليجي کي ان ڳالهه تي فخر آهي ته هوملڪي ماڻهن جي جدوجهد ۾ سائن شامل رهندو اچي. ماڻهو هن جي ذهانت، علمي وسعت ۽ جادو بيانيءَ جا دل سان ڦاٿل آهن، ڇاڪاڻ جو هو جدوجهد جي ڪورن ۾ پڪل ۽ آزمائيل انسان آهي.

حالتن هن جو سڱ سپايو سياست سان ڳنڍي ته ڇڏيو آهي پر اڄ به سندس روح ادب ڏي ريل ٿو ڏي. هو اڪثر چوندو آهي ته، ”مون کي لکڻ لاءِ همتائيندا رهجو“... ان ڏس ۾ طارق اشرف ٻڌايو ته ڪنهن وقت ۾ پليجو ڪتابن جو ايڏو ته فداڻي هو جو جيڪو به نئون ۽ سُٺو ڪتاب اک چٽهندو هئس اهو پاڻ پڙهي، کيس به ان تاڪيد سان آڻي ڏيندو هو ته، ”اهو ضرور پڙهجانءِ“ ۽ اهڙي شاهدي ته مان به ڏيندس ته جو هو مون کي پڻ چوندو رهيو آهي ته جڏهن به ڪو سُٺو ڪتاب پڙهان ته کيس ضرور ٻُڌايان.

جيل جي ڊائري پڙهندي ڪيترا ڀيرا اهڙا ورق نظر مان گذريا آهن، جن ۾ هن ادب جي باري ۾ ڀرپور طرح سان خيالن جو اظهار ڪيو آهي ۽ جيڪي تخليقي ڪم هن کان ٿيڻ رهجي ويا آهن ته شدت سان پڇتاءُ محسوس ڪندي فورن تلافِي ڪرڻ جا عزم ۽ ارادا ظاهر ڪيا اٿس. سندس تحريرون عام توڙي خاص ٻنهي طبقن ۾ نه صرف قبول پيون آهن پر انهن ۾ ذهني بيداري پيدا ڪرڻ جو سبب به بڻيون آهن. اها ڪاميابي ۽ قبوليت شايد ان ڪري به آهي جو هن جي

ذهن ۾ نه ڪوريٽري جا چار آهن نه ئي ڳالهيون ۾ مونجهارا. هو وڏيون وڏيون ڊاڙائي گشائي ڳالهيون ڪري عوام لاءِ فينٽيسيز نٿو ڪريئيت ڪري پر جيڪو گس ڏيکاري ٿو ان تي پهريائين پاڻ هلي پين کي به هلڻ جا حوصلا ٿو بخشي.

مون هن جا تقريبن سڀئي ڪتاب پڙهيا آهن. سندس نظرين ۽ خيالن سان ڪنهن حد تائين متفق به آهيان ته ڪيترن هنڌن تي هن جا خيال مون کي پنهنجي ئي خيالن جو عڪس پيا لڳندا آهن. سندس تحريرن توڙي نظرين جي حوالي سان ساڻس خيالن جي ڏي وٺ ڪندي ڪڏهن ڪو اختلاف ٿيو به هوندو ته هوان کي سهڻن دليلن سان پڙوڪيل جيان Cover ڪري ويندو.

ليکڪ يا فنڪار قوم لاءِ اهڙو سرمايو هوندا آهن، جن کي دنيا امن جي پيامبر جو درجو ڏئي ٿي. ادب جي ناتي رسول بخش پليجي جون خدمتون اسان لاءِ ان ڪري به اهميت جوڳيون آهن جو هن هڪ سجاڳ ذهن اديب ۽ دانشور هئڻ جي حيثيت ۾ عملن پويان نيتن جا رخ سڃاڻڻ واري پنهنجي اثراتي تحريرن ۽ تعميري تنقيدن سان سامراجي ايجنٽن ۽ نام نهاد ترقي پسند اديبن وٽان سنڌي ادب جي ساک کي چيهو رسڻ کان بروقت بچائڻ جا جتن ڪيا. هن سنڌ واسين کي پنهنجي تحرير توڙي تقرير وسيلي سدائين نئون شعور ڏيئي، نئون واٽون ڏيکاريون ۽ ڏاڍا اڳيان هيٺو ٿي ويهي رهڻ پدران حقن لاءِ جدوجهد ڪرڻ جو ڏانءُ ٻڌايو آهي.

’ڪوٽ لکپت جو قيدي‘ جي شروعات ’راهوچن ۾ رات، قادر ڪنهن جي نه وجهي‘ وارين حالتن هيٺ خيرپور سينٽرل جيل ۾ گهاريل رسول بخش پليجي جي انهن بي وسيءَ وارين اُداس ۽ چيچلاتيندڙ ڏينهن سان ٿئي ٿي، جنهن ۾ هن جون ذهني، جسماني خواه تخليقي، سموريون قوتون جڻ صلب ٿي ويون هجن. هو مڪمل طور پاڻ کي نستو، بي پهچ، هيٺو ۽ بي روح ٿو سمجهي. هن جي اهڙين سوچن مون کي حيرتن جي سمنڊ ۾ هڪ طويل ٽپي ڏياري ڇڏي... سوچيم، ڪيئن ٿو بي روح ۽ غائب دماغ هئڻ جي دعويٰ ڪري اهو شخص جنهن حاضر دماغيءَ سان پنهنجي هر مايوس-گن ڪيفيت جو نه رڳو پرپور جائزو ورتو آهي پر ان کي شدتن سان اظهاريو به آهي. اظهار جي اها ئي شدت محسوس ٿي ڪرائي ته هن جو سمورو وجود پنهنجن احساسن سان زندهه آهي. احساس ۽ اُڌما ٿي هن جو روح آهن، هن جي طاقت... هن جو ذهن... نه ته جيڪر اهڙي سچائيءَ سان پنهنجو جائزو وٺڻ هن لاءِ ممڪن ئي نه هو. اهي هن جا اونها احساس ۽ گهرا جذبات ٿي هئا، جيڪي کيس جيل اندر پيچي ڀري پوڻ کان پوءِ نئين سر پنهنجي تعمير ڪرڻ جو حوصلو ڏين ٿا ۽ تڏهن ئي هو وس وارن جي نااهليءَ اڳيان جهڪڻ بدران سر بلند ٿي چئي ٿو: ”چا ملڪ جا نوان مالڪ واقعي سمجهن ٿا ته انهن اڏيتن ۽ پيرڙائن جي ڪري يا پنهنجي

ساه جي ڊپ کان سڀ ماڻهو سندن اڳيان گيسي ڪري پنهنجي وطن ۽ قوم جي عوام کي لڄائيندا؟“

خيرپور سينٽرل جيل جا تيرنهن ڏينهن تي مشتمل احوال رسول بخش پليجي جي اُميديءَ ۽ نا اُميديءَ وارين ڪيفيتن جا ترجمان آهن. جنهن ۾ هن گهڻو وقت يادن کي ڏٺو آهي. بظاھر رف تف نظر ايندڙ پليجي جهڙي ماڻهوءَ مان اها اميد ئي نٿي ڪري سگهجي ته پنهنجي لاءِ سوچڻ به ڪو سندس زندگيءَ جي ڊڪشنريءَ ۾ شامل هوندو. پر دانشورائي ۽ درويشاڻي انداز ۾ لکيل هيءَ ڊائري پڙهندي جڏهن سندس ذات بابت نت نوان انڪشاف سامهون اچن ٿا ته اهو سوچڻو ٿو پوي ته هيءَ مشيني انسان جيڪو مڪمل طرح سان پنهنجي ڌرتيءَ ۽ ڌرتيءَ واسين سان جُڙيل آهي، جنهن جو هر ڏينهن ڪا نه ڪا تعميري سوچ ڪئي اُڀري ٿو تنهن وٽ پنهنجي ذات لاءِ به ڪو ايڏا سارا احساس ۽ اُڌما هوندا... تڏهن ايئن ٿو لڳي ته جيل جي تاريخين ۽ اڪيلائين صدي هين پنهنجو پاڻ کي ڳولي ورتو هجي... جيل جون اونڊاهيون هن لاءِ جڻ يادن جون روشنيون ڪٿي آيون هجن... اُهي يادون جن جو سهارو نه هجي ته دنيا ۾ انسان بنهه اڪيلو رهجي وڃي. اهڙين ئي يادن ۾ جيئندي، هن اهي ڏينهن، ڳالهيون، دوست عزيز ۽ مٽ مائٽ دل کولي ساريا سنڀاريا آهن. جن کي هو پنهنجي مصروف ترين زندگيءَ ۾ وقت ڏيئي نه سگهيو. ان حوالي سان هن جيڪي به اظهار ڪيا آهن اُهي نه رڳو پڙهڻ وٽان آهن پر هڪئين سان هنڊائڻ جهڙا پڻ. سوچيان ٿي ته ان سموري سڱ ۽ سار جو ڪريڊٽ ڪنهن کي ڏجي؟ يادن کي، جيل جي اڪيلائين کي يا خود پليجي کي؟ اهو فيصلو ڪرڻ ڏکيو آهي!

خيرپور سينٽرل جيل جي پيٽ ۾ 1982-5-13 کان شروع ٿيندڙ ڪوٽ لکپت جيل جا احوال ڪافي خوشگوار انداز ۾ لکيل آهن. هر ورق پنهنجو پاڻ ۾ هڪ نئون ۽ دلچسپ تاثر رکي ٿو، توڙي جو وقتي مايوسين جا ڪي پاڇا اتي به پليجي جي ذات مٿان ڇانيل آهن، پر هن پنهنجي سموري قوت اراديءَ سان انهن کي مٿس ئي منهن ڏنو آهي ۽ اهڙين ڪمزورين تي غالب پوڻ لاءِ وڪ وڪ تي پنهنجو تنقيدي جائزو ورتو آهي. انسان جو پنهنجي اوڻاين تي نظر وجهي، پنهنجو پاڻ سڃاڻڻ اهڙي عظمتن ڀري سوچ آهي، جيڪا ماڻڻ لاءِ هو جيل ۾ آخر تائين ڪوشش ڪندو رهي ٿو.

جيل کي تربيت گاهه جو درجو ڏيندڙ چڱاين جي ڳولائو پليجي، ان ڳالهه کي پليءَ ڀت ڄاڻايو آهي ته قيد ۾ ڪنهن معمولي شيءِ جي حاصلات لاءِ خطرن کي منهن ڏيندي، ڪيڏي نه رتابندي ۽ جدوجهد ٿي ڪرڻي پئي، جڏهن ته ٻاهر رهندي انهن ڳالهين لاءِ سوچي به نٿو سگهجي.

هن جيل ڀوڳيندڙ جي پيڙا ۽ مجبورين جا پڻ ڪيئي مثال ڏنا آهن. جيل ۾ مليل ننڍيون ننڍيون خوشيون، هن جي اندر مان ننڍڙي بالڪ جو خواب بڻجي ليئو ٿيون

پاڻين... علاج جي بهاني ڪا دير بند خلاص ٿيڻ جي خوشي... ڪورٽ سڳوريءَ جي مهاڀي ماڻهن جا منهن ڏسڻ جي خوشي، کلي فضا ۾ ساھ ڪڍي گاڏيءَ ۾ گهمڻ جهڙي خوشي ته ڪڏهن وري پوليس واري لاءِ محبوبا جي انتظار جهڙي خوشي...

زيرِ نظر تصنيف، مشاهدي ۾ ايندڙ هر هڪ لمحي ۽ منظر جي اهڙي (Running Commentary) آهي، جنهن ۾ ننڍين وڏين بي شمار ڳالهين، بحثن ۽ واقعن کان علاوه ملڪي ۽ بين الاقوامي سياسي حالتن جا ذڪر پڙهندڙ آڏو ڇڻ، ٻڌا ٻانهن پيا لڳندا. سياسي ۽ تاريخي دستاويز جي حيثيت رکندڙ هيءَ ڊائري ان شخص جي وڻندڙ جيون ڪٿا آهي، جنهن سڄي زندگي اوڀرائيءَ جي احساس تي سوڀ ماڻڻ لاءِ هر اوڀري شيءِ سان ’جنگ‘ جوتي اوڀرا خيال، ٻوليون، ادب، گس ۽ وسيلو جبر ڪري به پنهنجي لاءِ ڄاتل سڃاتل بڻائي ورتا. ان (Wonder Boy) جا ايڊوينچر رڳو اوڀرائپ تي فتح پائڻ جي حد تائين محدود ناهن. هن ڪچيءَ کان ئي پاڻ کي (All in One) بڻائڻ جي هر ممڪن جاکوڙپئي ڪئي آهي. ڪڏهن هو محمد بن قاسم جهڙو فاتح ٿيڻ جو خواهشمند آهي، ڪڏهن شراڪ هومز جهڙو زبردست جاسوس بڻجڻ لاءِ آسائتو ته ڪڏهن وري اقبال جهڙو مومن ۽ شاهين صفت بڻجڻ جو تمنائي هئڻ سان گڏ بهترين وڪيل، نقاد، اديب، پورهيت ۽ انقلابي ٿيڻ جهڙا پروگرام رکي ٿو. سندس اهي خواهشون مومل جو ’ڪاڪ محل‘ لڳڻ بدران حقيقتن تي مبني آهن.... جن کي پرڪڻ لاءِ سندس زندگيءَ تي نظر وجهبي يا خيال ٻڌبا ته ساري حقيقت پاڻمرادو واضح ٿي ويندي ته هو اڄ تائين مڙني عظيم ماڻهن واريون صلاحيتون عملي طور پاڻ ۾ پيدا ڪرڻ جا ارمان رکندي، اهو احساس به ٿو ڏياري ته هڪڙو ماڻهو ساڳئي وقت ايترا ڪم ڪري به ڪيئن ٿو سگهي، جوهر ڪم لاءِ الڳ الڳ عمر ڪٿان ايندي... بهرحال اها ڳالهه مڃڻي پوندي ته منجهس عظيم ماڻهن واريون ٿوريون ڪي گهڻيون خوبيون، جهلڪين جي صورت ۾ موجود ضرور آهن. پوءِ به بقول سندس ته، ”عظيم ماڻهن ۽ فنڪارن جون سڀ ڳالهيون عظيم نتيجن تي سگهن، کيس پنهنجي زندگيءَ جو هڪ وڏو قيمتي حصو ڄاڻائي، وهمن ۽ لاهاصل پنڌن ۾ برباد ڪرڻ جو نهايت ڏک رهيو آهي، پر ان ۾ سندس ڏوهه به ڪهڙو نيٺ ته به هو سينٽ ڀر سينٽ مٽيءَ مان جڙيل ادنيٰ انسان آهي، ڪو فرشتو ته نه....“

جيون ڪهاڻيءَ جي حوالي هن سان لاڳاپيل سمورا ننڍا وڏا ڪردار جهڙوڪ مختيار اعوان، مجيد قريشي، امير بورجي، بابا رفيق ۽ ٻيا مت مائٽ توڙي ملڻ جلڻ وارا، ڊائريءَ جواهر ڪردار آهن. شروعاتي ڏينهن جي يادن کي ذهن ۾ (Re-Play) ڪندي هن پنهنجي ماءُ پيءُ ۽ ننڍپڻ جا احوال ڏيڻ سان گڏ تعليم پرائڻ ۽ ان ڏس

۾ پيش ايندڙ حالتن کي منهن ڏيڻ جا واقعا بنا رڪت جي سهڻي نموني قلم بند ڪيا آهن. جڻ کيس اندر جون اکيون هجن، جن سان هو ماڻهوءَ جي روح ۾ لهي، ان کي نهن کان چوڻي تائين اندر کان ٻاهر تائين سڃاڻڻ جي سگهه رکي ٿو ۽ وڏي ڳالهه اها ته مشاهدي جي باريڪ بيني سان گڏ اظهار به ڪري سگهي ٿو. هن تصنيف ۾ هن جي ويجهو رهندڙ اهڙا ڪيئي ڪردار ملندا، جن کي نه رڳو هن پر ڪيو آهي پر انهن جي شخصيت تي ننڍا ننڍا خاڪا لکي عجب ۾ وجهڻ جهڙي سڃاڻپ به ڪرائي آهي ته هنن جو اصلي روپ ڪهڙو آهي ۽ هو ڪيتري پاڻيءَ ۾ آهن. پليجي جي بي ترتيب انداز ۾ گذاريل زندگيءَ جي طرز عمل ۾ ڪي خاميون هوندي به وٽس ادب ۽ احترام اخلاق ۽ فضيلت کي وڏي اهميت حاصل آهي. هيءُ جنهن ۾ اهي گڻ ڏسي ٿو، ان جو دل سان قدر به ڪري ڄاڻي.

ڊاٽريءَ ۾ هن جون آدرش پريون ڳالهيون زندگيءَ ۽ موت بابت بي باڪ رايو، عورتن جي آزاديءَ جا احساس، سياسي اٽڪل بازبون... مطلب ته زندگيءَ جو ڪهڙو اهم نقطو چئجي، جنهن کي هن نظر انداز ڪيو هجي... سندس مشاهدي جي قوت ۽ سوچن جي رواني ڏسندي ايئن پيو لڳندو جڻ ڪائنات جي هر رنگ بابت سندس ذهن جي ڊسڪ ۾ معلوماتن جا خزانو قيد ٿيل هجن. سڄي ڊاٽري وٺندڙ تشبيهن ۽ نهڪندڙ پهاڪن سان سينگاريل ڏسي اهو احساس ٿو ٿئي ته هن سنڌي ٻوليءَ جي زرخيزيءَ مان پورو پورو فائدو حاصل ڪيو آهي ته موقعي مهل سارو شعرن جو استعمال به ٺاهوڪو ڪيو اٿس. عام طرح سان دانشورن جون تحريرون ڪوٽيشنز يا حوالن جي ٽيڪي سان ستيل هونديون آهن، جيترا ڊگها ۽ گهڻا حوالا اوترو ئي وڏو دانشور هئڻ جي گيرنتي... هڪ ڳالهه پويان پڙهندڙن کي ڏهه حوالا پوڳاڻڻ ته جڻ دانشور جي ديوتيءَ ۾ شامل هجي. ادب، انقلاب يا سياست جي باري ۾ سنئين سڌي ڳالهه پئي هلندي ته اوچتو چٽي ڪوريءَ وارو مرحلواچي مٺهن ۾ لڳندو. فلاڻو ليکڪ، ان جو فلاڻو ڪتاب، تنهن جو فلاڻو باب ان باب جو فلاڻو ڪردار ۽ پوءِ ان ڪردار وٽان قريبل ڪو طويل فلسفي پريو دقيق حوالو. جو پڙهندڙ چٽو ٿي پائيندو ته حوالن جا ايڏا سارا اسپيڊ بريڪر پوڳاڻڻ واري ليکڪ جو مٿو ڦاڙي وجهي. پناهگيرن جي لوڏ جيان هڪ ٻئي پيو ان ايندڙ اهڙا بي شمار حوالا اصلي ليکڪ جي خيال ۽ سوچن جو ڪندو ٿي ڪٿائي ڇڏيندا آهن. شڪر آهي جو رسول بخش پليجي جون تحريرون اهڙي هيڪاندي حوالي بازيءَ جي زد ۾ اچڻ کان گهڻي قدر بچيل آهن. ان جو ڪارڻ لاشڪ ته اهو ئي چئبو جو کيس پنهنجين سوچن ۽ فڪري صلاحيتن تي مڪمل اعتماد آهي. طويل ته طويل پر هو مختصر ۾ به اهڙيون سڃاڻپ واريون ڳالهيون ڪري ويندو آهي، جن کي ٻُڌڻ وارو ڪن لائي ٻڌي ته هوند مغز جا بند ٿيل طاق کلي وڃنس.

جیل اندر ماٺ ڪري ويهڻ بدران پليجي هر لحظي تبديل ٿيندڙ معاشرتي، سماجي ۽ سياسي ڪشمڪش جو ڀرپور جائزو پئي ورتو آهي، ان ڏس ۾ ٽي وي ۽ ريڊيو جن سان هن جو عام زندگيءَ ۾ شايد ته گهٽ واسطو پيو هوندو، اُهي جيل ۾ کيس ٻاهرين دنيا سان لنڪ ۾ رکي جيئارڻ جو وڏي ۾ وڏو سهارو ثابت ٿيا آهن ۽ ان ڪري ئي هن ڪيترن هنڌن تي ٽي وي پروگرامن، فلمن ۽ گانن کان ويندي قوالين تائين دل کولي تبصري نگاريءَ جا اهڙا اهڙا جوهر ڏيکاريا آهن، جو ٽي وي مبصر تائينده لاريءَ کي به مات ڏئي ويو آهي.

ڊائريءَ ۾ الائي ڇو ڪيترن ئي هنڌن تي نالن جا (Initial) ڏنل آهن، جيڪي پڙهندڙن لاءِ مونجهاري جو سبب بڻجن ٿا. ممڪن آهي ته ان ۾ ليکڪ جي ڪا مصلحت هجي، پرائيشل جي ذريعي شخصيتن جي سڃاڻ جيئن رڳو ڊائري لکندڙ يا ان جي ويڙهي وارن کي هوندي آهي، تنهن ڪري بهتر هو ته پورا نالا ڏجن ها.

خطر ۾ سان وڙهندڙ علم ۽ ڄاڻ جي عاشق، رسول بخش پليجي کي خودترسيءَ وارين حلقن تي سدائين بچان وٺي ۽ ڇڙ لڳي... پوءِ به جيل اندر ’ڦاٿو ته ڦٽڪڻ ڪهڻو‘ واري حالت تي ان مهل مٿس بي اختيار ڏاڍو ترس ٿو اچي، تڏهن ’چني لولهي ڪٽڻ ڪٽڻ، ڪڏڻ لڳس ٻال‘ جيان نويڪليو ۽ هٿيڪو ڏسي ڪڏهن ’جت پڙهيو، الله اڙيو‘ جهڙي رمضان جا مذهب جي باري ۾ احمقانه سوالي سونتا دل تي جبر ڪري سهڻا ٿا پونس ته گڏ امير بورچيءَ کان زيان خور ٻليءَ جي سڄي ڏينهن جي ڪارڪردگي به ٻڌڻي ٿي پويس ته ڪڏهن وري ماڳهين رامائڻ جون ڪهاڻيون، لچمڻ جا قصا، هنومان جا حوالا ۽ ٻنڌل شعر وري وري ٻڌائڻ واري بابا رفيق جهڙين چرين بلائن کي پوڳو ٿو پويس. پوءِ به اهي ڳالهيون کيس لائوڊ تي ملي جي لڳاتارين ۽ واعظن کان وڌيڪ عالماڻيون، فاضلاڻيون ۽ عاقلانيون ٿيون لڳن.

ڊائري ايڏي دلچسپ آهي جو هن جي هر ڏينهن تي پنهنجا ناچيز خيال ظاهر ڪرڻ تي دل پئي ٿي، پر هڪ ته لکڻ جو وقت بنهه محدود مليو اٿم، مٿان وري ڊائريءَ جا صفحا به برڪت وارا آهن، تنهن ڪري مهاڳ جي صورت ۾ جي هڪ بيو وزني تهوان ۾ شامل ٿي پيو ته ڊائري ڦري ڪلب سينڊوچ ٿي پوندي هيءَ جيل ڊائري پڌري ڪرڻ تي مان رسول بخش پليجي کي کوڙ ساريون مبارڪون ٿي ڏيان، پر اها دعا هرگز هرگز نه ڪندس ته هو اهڙيون بيون ڪيئي بهترين جيل ڊائريون ڏئي سنڌي ادب ۽ قوم جي خدمت ڪندو رهي، ڇو ته سنڌ ۽ سنڌي قوم کيس جيل ۾ ڏسڻ بدران پنهنجو پاڻ سان گڏ ٿي ڏسڻ چاهي. کين هن جي ضرورت آهي. هو جيڪو پنهنجي قوم جي ماڻهن جو مسيحا آهي.

(”ڪوٽ لکپت جو قيدي“ جو مهاڳ)

اسان جو جینیئس

قومن تي هڪڙو دؤر خاموشيءَ، مايوسيءَ ۽ بي حسيءَ جو به ايندو آهي. هر فرد الڳ الڳ زهر جو پيالو پي سمهي پوندو آهي. چسڪي چسڪي زهر پي ڦٽو ڦٽو، جيئڻ وارو عمل به اچي ڇڻ پڄاڻيءَ تي پهچندو آهي. شهر پنهنجي اندر ۾ ڄڻ قبرستان بڻجي ويندا آهن ۽ اها آڪسيجن چڪيندڙ لاش، مايوسي پيانڪ حقيقت جيان اڳهڙي ٿي وڃ چوڪ تي اچي بيهندي آهي ۽ اُميد ڪنهن هڪ سوال جو روپ ڌاري سگهندي آهي.

اهڙين حالتن ۾ ادب ان سوال جو جواب ڳولڻ وارو ڪم ڪندو آهي ۽ جواب ڳولڻ پنهنجي جاءِ تي هڪ نئون سفر آهي نئين صبح ڏانهن - بلڪل ائين جيئن آپگهات ڪري مرندي شخص کي جيارڻ جي آخري ڪوشش پوريءَ سگه سان ڪبي آهي. تاريخ ۾ جيڪڏهن خودڪشي ڪري مرندي يا قتل ٿيل قومن بيهڙ جيئڻ جو سامس ماڻيو آهي ته ان جي پويان انهن جي ادب جو وڏو حصو رهيو آهي. (اها ڳالهه ان بحث کانسواءِ آهي ته خود ادب جو هڪ قطعي ٻيو ڪردار ۽ استعمال جي نوعيت رهي آهي، جيڪا پڪ ته Negative آهي) ساڳئي وقت مٿين حالتن ۾ ادب سرچندڙ اديب جو ڪردار به بنهه حساس ۽ ان شخص جهڙو رهيو آهي، جيڪو ڍال آڏي ڍارڻ کانسواءِ ڀالا کڻي پاڪرئين وڙهي ٿو. ڪهڙا پاڻهن کي سُڪ چين تياڳي پنهنجو پاڻ اُڀر ڪارن تي گهلڻ تي مجبور ڪن ٿا. ان سوال جو جواب تاريخ ۽ سماج جي پس منظر ۾ ڪيترو به پهڙا جيڏو ڳولندو هجي، پر بنهه نازڪ ۽ احساساتي جواب اهو به آهي ته اهو ذات ڏئي ان سچائيءَ جي هٿن ۾ بي وس ٿيو پوي، جيڪا پنهنجي اظهار لاءِ کيس چونڊي ٿي. هر دؤر جي هر سچ کي پنهنجي اظهار لاءِ ڪنهن شخص جي گهرج هوندي آهي. شخص جنهن جي رڳ

رڳ ۾ دل ڌڙڪندي هجي. سچ ان شخص کي ڳولي لهي ٿو ۽ ان کانپوءِ شخص ان سچ جي پويان سُڪ چين تياڳي ان اننت ويڙهه ۾ وڙهندو ۽ لپندو. جيڪا تاريخ جي ڦهلاءَ ۾ اڃا پڄاڻيءَ کي ناهي پهتي.

انهيءَ پس منظر ۾ مون شاعريءَ جا هي ترجما پڙهيا آهن. سوال جيڪو ترجما پڙهندي هر هر منهنجي ذهن ۾ اُڀري ٿو ته اهي ڪهڙا ڪارڻ آهن، جيڪي هڪ حساس اديب کي سياست جي استيعاب تي آڻي بيهارين ٿا ۽ اهي ڪهڙا ڪارڻ آهن جيڪي سياست جي استيعاب تي بيٺل شخص کي هر ادب سان ڳنڍي رکڻ لاءِ مجبور ڪن ٿا.

اهي اسان جا سماجي، سياسي ۽ ادبي تضاد آهن، جيڪو به جينئس شخص انهن تضادن جي وچ ۾ ڊوڙي ٿو. وڙهي ٿو ۽ اڌ پنڌ ۾ مارجي ٿو وڃي اڪثر. اڌ پنڌ ۾ مارجي وڃڻ ايڏو چرڪائيندڙ ڪونهي، نه ئي ايڏائيندڙ آهي، جيڏو جينئس شخص جو اهو احساس ته قوم کي اڃا هوبوبي حسيءَ ۽ مايوسيءَ جي موت جهڙي ننڊ مان جاڳائي نه سگهيو آهي، يا قوم اڪ کولڻ لاءِ تيار ئي ناهي.

اهي ڏاڍيون پيڙا ڏيندڙ حالتون آهن. بنهه گهڻو ٿڪائيندڙ، تڏهن به سنڌ جي مٽيءَ منجهه ڪجهه اهڙي سگهه سمائل آهي، جو سنڌ جو جينئس ايترو جلد ٽڪجي نٿو. اڌ پنڌ ۾ آڻ مڃي نٿو. پوريءَ سگهه سان سچ جو اظهار ڪري ٿو. جيترو ان جي سگهه کي ٽوڙڻ جا جتن ڪيا ٿا وڃن، اوتري شدت سان هو نوان رستا ڳولي ٿو. نيون راهون سرجي ٿو. پراڻن بند رستن تان ڪنڊا ۽ ڪاوا ميڙي ٿو. سختيءَ سان بيڪٽريل در ۽ دريون کولڻ لاءِ ۽ ٻاهرين تازي هوا کي اندر آڻڻ لاءِ ۽ نئين سگهه سان نئون ساهه کڻڻ لاءِ ۽ ”اڃا اسين زندهه آهيون“ جو اعلان ڪرڻ لاءِ. پليجي صاحب کي مون انهيءَ پس منظر ۾ پڙهيو ڏٺو ۽ ٻڌو آهي. اٽون جڏهن ترجمي کان پهرين پليجي صاحب جي شاعري پڙهان ٿي ته سچ پچ مون کي حيرت ڏي ٿي. شاعريءَ تي نه، اظهار جو وسيلو چونڊڻ تي. سگهه تي نه، سگهه جي جمالياتي اظهار تي. احتجاج تي نه احتجاج جي نفاست تي. اها نواڻ ۽ سونهن سنڌ جي جينئس لطيف کان ٿيندي اچي تڏهن به نئين ۽ چرڪائيندڙ آهي.

گورنمينٽ ڪاليج لاهور جي استيعاب تي جڏهن مزاحمتي سنڌي ادب تي ليڪچر ڏئي لٿي هئس، تڏهن هال مان هڪڙي استوڌنت اُٿي بيهي مون کان پڇيو هو ته، ”مزاحمتي ادب ڏانهن سنڌي اديبن جي لاڙي ڪري انهن مان جمالياتي حس ختم ڪانه ٿي ويندي؟“

چيو مانس، ”ڇوڪري! تون جيڪڏهن سنڌي شاعري پڙهي سگهين ته توتي اهو حيرت انگيز انڪشاف ٿيندو ته اسان جي مزاحمت ۾ به جماليات آهي.“

ساڳيو احساس مون کي پليجي صاحب جو نظم ”اوهان جي پڄاڻان“ به پڙهندي ٿئي ٿو. ان کان هڪدم پوءِ جڏهن آئون ”چلڪڻا لانگ بوت“ پڙهان ٿي ته اهو احساس نه رڳي حيرت مان پر وڏي سگهه سان ماڻيان ٿي ته سچ هر سطح تي ڳالهائي سگهجي ٿو.

”هي اهي ڪاريگر زبانون آهن،
جيڪي ڪالهه تومون سان گڏ
جلسن ۽ جلوسن ۾ ٿاڻن ۾ بند وارين ۾،
قوم ۽ ڌرتي، دين ۽ مذهب
۽ جمهوريت ۽ سوشلزم جا
اُپ ڌاريندڙ نعرا هڻي
اقتدار جي ايوان کي ڏڪائينديون هيون
۽ جيڪي سڀاڻي وري به
اهي نعرا هڻي
پاڻ ۾ گهريل تاثير پيدا ڪري
پريئن وري اچي
رات پيٽ ۾
يا ڏينهن ڏٺي جو
هنن لانگ بوتن کي چٽي
هڙو صاف ۽ چلڪندڙ رکڻ جي ڪاريگريءَ جي
ڪرت ۾ جنبي وينديون.“

انهيءَ نظم جو حوالو ڪنهن حوالي طور مون نه ڪيو آهي. ان جي اهميت نه رڳو خيال جي اظهار ڪارڻ ۽ فني لحاظ کان آهي پر اهميت ان شخصي ڪمٽمينٽ جي ڪري وڏي وڃي ٿي، جيڪا شاعر جي هڪ ليڊر جي حيثيت سان، ڌرتي ۽ ڌرتيءَ واسين سان آهي. اها ڪمٽمينٽ حيران ڪندڙان لاءِ آهي ته اسين سڪن نعرن ۽ تقريرن تي پلجڻ واري قوم واعدن وچن ٻڏي ٻڏي نستا ٿي پيل سچ پنهنجي ڪنهن ليڊر جي واتان ٻڌندي ڄڻ آڪسيجن جي بوند ساهه جي نليءَ ۾ لهندي محسوس ڪندا آهيون.

مون مٿي جن تضادن جي ڳالهه ڪئي آهي، جن کي ڪو جينيئس شخص پار ڪري سگهي ٿو. ساڳين تضادن ۾ اها قوم الجهي اٿڪي بي يقينيءَ جي ڪيفيت ۾ ڦاسي پوندي آهي. ان ڪيفيت جي آخري نقطي تي قوم کي سچ پچ ته اٿي، لتي

۽ آجهي کان وڌيڪ سڃاڻي جي ضرورت هوندي آهي، جيڪا انفرادي طرح قوم جي هر فرد جي زبان کي ڇهي سگهي، جن فرد پاڻ ڳالهايو آهي. سنڌي شاعريءَ ۾ لطيف کان هيل تائين وڪ وڪ تي ان جا مثال ٿين ٿا، پر سنڌي سياست ۾ نه —

ان کانپوءِ هن مجموعي ۾ شامل ترجما آهن. بظاهر ادب ۾ ترجمي جو ڪارڻ ان ٻوليءَ ۾ سوچ ۽ فڪر جو واڌارو ۽ نون لاڙن ڏانهن ان ٻوليءَ جو رخ موڙڻ هوندو آهي، جنهن ۾ ترجمو آندو پيو وڃي.

پر ان جا، ان کان به وڌيڪ گهرا ۽ احساساتي ڪارڻ هوندا آهن، ٻولي جنهن ۾ ترجمو آندو پيو وڃي، ان ۾ ايڏو ڦهلاءُ هجي، جنهن ۾ ٻاهرئين ادب جا لفظ سمائجي سگهن. ان ڌرتيءَ جو سياسي، سماجي ۽ احساساتي مزاج اهڙو هجي، جيڪو نه رڳو ان ترجمي کي قبول ڪري پر ان کي پنهنجو اظهار سمجهي. نه ته ترجمو محض ترجمو آهي، جن سان بڪ اسٽال ۽ لائبريون پريون پيون آهن.

هتي پليجي صاحب حافظ جا جيڪي شعر ترجما ڪيا آهن، انهن جي انتخاب ۾ مون کي اها ڳالهه خاص ڪري محسوس ٿي. اهو احساس ته حافظ جي اظهار ۽ احساس کي سنڌي ٻوليءَ جو ويس پهرائيندي پليجو صاحب نه رڳو سنڌي ادب ۾ واڌارو آڻي ٿو، پر اها سوچ، سگهه ۽ آواز ڏئي ٿو جنهن کي هو پاڻ پنهنجي اندر مان اظهار ڏيڻ ٿو چاهي. مزاج جي هڪ جهڙائي نه رڳو آواز ۽ سوچ کي پر پيڙا محسوس ڪرڻ واري وارتا کي ٻن مختلف ٻولين سان لاڳاپو رکندڙن جي اندر مٽي ۽ پاڻيءَ جيان جذب ٿي ڪري.

”شمع وانگر تنهنجي وصل جو پروانوان کي ملندو.

جيڪو تنهنجي تلوار جي هيٺان،

هر گهڙيءَ نئون نئون سر رکندو.“

يا

”جيڪو مايوسيءَ جي غم کان ڊڄي ٿو

ان جو عشق حلال نه آهي.“

يا

جيتوڻيڪ کولي ٻڌايل ڳالهيون،

دل ۽ دماغ کي روشني بخشين ٿيون —

پر جيڪا روشني بي زبان عشق ۾ آهي

سا دنيا جي بي ڪنهن ڳالهه ۾ نه آهي.“

مون کي پليجي صاحب جي لفظن ۾ حافظ جو خيال ۽ لهجو ٻنهي اوڀرو نٿو لڳي، جڏهن آئون لطيف کي پڙهان ٿي. ان لاءِ آئون سُر ڪلياڻ کان ڪيڏارو تائين سفر ڪريان ته شاھ جو رسالو سمورو عشق جي فلاسافيءَ جا حيرت ۾ پوڙيندڙ انڪشاف ڪندي ملندو. پر مزاج جي اها هڪجهڙائي پليجو صاحب ٿي ڳولهي سگهي ٿو. پنهنجي ٻولي ۽ ادب جون گهرجون محسوس ڪرڻ وري کولي ان کي ٻاهرين هوا ۾ ساهه کڻڻ جو ساهس ڏيڻ جو عمل اهڙو ئي شخص ڪري سگهي ٿو. جيڪو پنهنجي قوم کي ڪنهن بيلٽ باڪس تي تڳڻ لاءِ محدود ڪرڻ بدران ان کي ذهني طرح سان جيئرو ۽ سگهارو رکڻ چاهيندو هجي.

ان کانپوءِ ساڳي نوع ۾ جڏهن ويٽنامي نظم پڙهجن ٿا ته پنهنجي ئي ڌرتيءَ تي پنهنجا پير محسوس ٿين ٿا. شعوري طرح سان انهن نظمن جو انتخاب به سنڌي قوم جي ذهني ارتقا لاءِ ڪيل ٿو ڏسجي. ان ۾ به مزاحمت ۽ جماليات جو احساس ايئن ٿو ملي جيئن سنڌ جي مٽيءَ ۽ شاعريءَ ۾ اڳئين سمائيل آهي. اسان جا خواب اسان جون پيڙهون اسان جا آدرش ۽ احساس پنهنجي اندر ۾ ڪيڏي آفاقيت رکن ٿا. ڪيئن اهي باقي دنيا جي مظلوم قومن انهن جي ويڙهه انهن جي پيڙا جي سفر ۾ همسفر بڻجي پنهنجي ڌرتيءَ تي، ٻولي ۽ قوم جي بچاءَ ۽ بقا لاءِ انهن سان ڳنڍيل آهن. اهو احساس اهي ترجما پڙهندي وڌيڪ پختو ٿئي ٿو.

اهو بلڪل ايئن آهي جيئن پنهنجي قوم کي دريءَ کان ٻاهر جو منظر ڏيکاريندي ڏونڌاڙيو وڃي — اُٿو — اُٿو — ڏسو — اوهان به وڙهو — اوهين به وڙهو — وڙهو — وڙهو — وڙهو —

مجموعي ۾ شامل انگريزي ۽ روسي نظمن جا ترجما به ساڳئي پس منظر ۾ ورتل آهن ۽ والٽ وٽمن جي نظم ”ڏسيو منهن ڦيرايو ڇڏيان“ جي آخري ستن جهڙي ڪيفيت جي شديد ري ايڪشن کانپوءِ چونڊيا ويا آهن.

”آئون، اڪٽراز ماڻهن جون،

مزدورون، غريبن، ڪاريءَ چمڙيءَ وارن شيددين ۽ ٻين هيٺن سان

بيعتيون ۽ عقوبتون ڏسان پيو.

اها سڀ ڪجهه

آئون ويٺو ڏسان،

۽ ماٺ ڪريو ويٺو آهيان.“

طوفان کان پهرين واري اها مانار ٿي ڪارڻ بڻجي سگهي ٿي ان بي پناهه اظهار جو جيڪو هن مجموعي ۾ پليجي صاحب جي لفظن ۾ روڪ وڪ تي ملي ٿي. ماٺ سان هڪ جينيئس شخص جو سهمت نه ٿي سگهڻ. آوازن کي جاڳائڻ...

آوازن کي هٿان هٿان ميٽي ڪنو ڪرڻ، انهيءَ آس تي ته اڏامڻ جو پهريون پڙڪو کائيندڙ آواز منهنجي قوم کي اگهور نندڻ مان جاڳائي سگهي.

هن مجموعي ۾ ان کانسواءِ عربي ۽ پشتو شاعريءَ جا ترجما پڻ شامل آهن، پر ان سموري ڦهلاءَ کي مهاڳ جي نالي تي لکيل محدود لفظن ۾ سمائڻ ايئن ئي آهي جيئن سمنڊ کي ڳڻڻ ۾ پيرڻ.

ان سموري مجموعي ۾ پليجي صاحب جو سچ سان ساٿاري ٿيڻ جو احساس ملي ٿو. اسان سان ترويجي اها رهي آهي ته اسان جا جذباتي تضاد اسان کي ذهني ويڙهه ۾ اڪثر پوئتي ڌڪين ٿا.

انهيءَ جو وڏو ڪارڻ اسان جو سوچ ۽ فڪر کان الڳ ٿلڳ رهڻ آهي. اسان جو سمورو انقلاب سموري سجاڳي (چا اها سجاڳي آهي يا؟) جلسن ۽ جلسون تائين محدود آهي. اسين ڪهڙي اوڙاهه ۾ ڪرون پيا، ان جو احساس به بي حس ٿي چڪو آهي. سچ آهي ته جيڪا قوم ذهني طرح سان مزاحمت نه ٿي ڪري، جنهن جي احساسن مان رت جي بوءِ سونگهي سونگهي سونهن ۽ سوييا کي محسوس ڪرڻ جو خيال به مرڻ لڳو هجي، جنهن کي ڪنهن ٻوليءَ جون نعرواوت ۾ ڏئي هٿ ۾ ڪورو ڪاڳر ڏنو ويو هجي. ۽ ڪڙهڻ جو ساهس جنهن جي رڳن ۾ زنده باد ۽ مرده باد جي نعرن سان هوريان هوريان سمهاريو ويندو هجي، انهيءَ قوم جي هٿن ۾ هٿيار ڪنهن خودڪشيءَ لاءِ ڏئي سگهجي ٿو. پنهنجي بقا ۽ بچاءَ لاءِ نه.

انهيءَ پس منظر ۾ پليجي صاحب جا هي ترجما سندس پنهنجا نظم ذهن جي سوکھڙي تي برسات جي شروعاتي بوندن جيان ڪرڻ ٿا. جڻ مٽيءَ جي خوشبوءِ اچي ٿي ۽ آئون گهرو ۽ تازو تانوساهه ڪٿان ٿي. اسان جي ذهني ارتقا لاءِ اهورستو صحيح ڏس ڏانهن وڃي ٿو. اهوئي اسان جي مزاج ۾ آهي ۽ اهو اسان لاءِ بيحد اهم آهي ته اسان جو ڪوبه جينيئس اسان جي مزاج کي سمجهندي اسان جي مٽي بيهڙ ڳوھڻ جو ڏوهه ڪري.

(مهاڳ: اوهانجي پڄاڻان)

رسول بخش پليجو

رسول بخش پليجي صاحب سان منهنجي ملاقات ڪافي پراڻي آهي. پهريون دفعو ملاقات 1964ع ۾ ٿي هئي. مان سندن عزت به ڪندو آهيان ۽ بي تڪلف به آهيان. ماهوار ’سهڻي‘ ۽ سهڻي پريس تي پابندي پئي ته پليجي صاحب منهنجي وڪالت ڪئي ۽ جڏهن مون تي ڪيس ٿيا ته ٻن ڪيسن ۾ منهنجي ضمانت به ڪرايائين. حالانڪ ڪجهه وقت اڳ اسان ٻنهي ۾ اختلاف هو. پر جڏهن مون تي ڏکيو وقت آيو ۽ گهڻي ڀاڱي سڀني اديب مون کان پاسو ڪري ويا ته پليجي صاحب منهنجي پوريءَ طرح مدد ڪئي. پليجو صاحب جيستائين پاڻ گرفتار نه ٿيو هو، منهنجي شنوائين تي به ايندو هو، جيڪڏهن پاڻ نه آيو ته پنهنجو ماڻهو موڪليندو هو. مون کي ڪراچي جيل ۾ آڻي ڪجهه ئي ڏينهن ٿيا هئا، جو اخبارن ۾ خبر پڙهيم ته: رسول بخش پليجو گرفتار ٿي ويو. پر اها خبر نه پئي ته آهي ڪهڙي جيل ۾. 16 ڊسمبر تي صبح جو غلڻ ٿيو. عادت موجب چڪرتي ويو ۽ موتي اچي ٻڌايائين ته: ”رسول بخش پليجو به پهچي ويو آهي. 20 نمبر وارڊ ۾ آهي.“ مان ۽ اوبوڪر سائس ملڻ وياسين. وارڊ جي در کي تالو ڏنل هو. لوهي پتئين جي هڪ پاسي پليجو صاحب ۽ ٻئي پاسي اسين بيٺا هئاسين. پليجي صاحب کي چيو سين ته: ”اوهان پوليس واري کي بيماريءَ جو چئي تالو کولايو ته اسپتال هلي نويڪلاڻيءَ ۾ ڪچهري ڪريون.“ پليجي صاحب اوڏي مهل ئي رڙ ڪري پوليس واري کي چيو. ”پائي تالو کول. مون کي اسپتال وڃڻو آهي.“ هن پڇيو. ”اوهان جي طبيعت خراب آهي ڇا؟“ پليجي صاحب چيو. ”تمام سخت خراب آهي، تون جلدي تالو کول.“ هن تالو کوليو. اسان نفيس صديقيءَ کي اطلاع ڏيئي اسپتال هليا وياسين. ڪجهه دير کانپوءِ نفيس به پهچي ويو ۽ ڪافي دير مختلف موضوعن تي

ڳالهينون ٿينديون رهيون، پليجي صاحب ٻڌايو ته کيس ڪجهه ڏينهن نارا جيل ۾ رکيو هئائون. مون پليجي کي ٻڌايو ته اسان وٽ 23 بئڪ خالي پئي آهي. جيل وارن کان اجازت وٺي هتي اچي رهو. اتي وڌيڪ آرام ۾ رهندا.

بئي يا ٽٽي ڏينهن پليجو صاحب 23 بئڪ ۾ هليو آيو. ٻڌايائين ته سندس ڪاغذ ۽ ڪتاب ماڙيءَ تي روڪي ورتا اٿن. اسان چيس ته سپرنٽينڊنٽ کي لکي موڪل، ملي ويندا. ڇو ته اڳ ئي نفيس سان ڦڏو ڪري ڦاٿا آهن، سو توهان سان نه ڪندا. پليجي صاحب لکي موڪليو ۽ کيس سڀئي ڪتاب ۽ ڪاغذ موٽائي ڏنائون.

پليجي صاحب کي جيڪا ڪٽ مليل هئي، بند ٿيڻ وقت تنهن لاءِ پوليس وارو آيو. چيائين: اها ڪٽ چوڌري صاحب جي آهي، واپس ڪريو. جوڻيجي صاحب پوليس واري کان پڇيو: چوڌري هن ڪٽ تي سمهندو آهي ڇا؟ هن جواب ڏنو: ٻي به اٿس. پليجي چيو: ته پوءِ نه ڏبي. غلط ٿيو چوڌري وٽ ويو ۽ اچي چيائي، ”چوڌري صاحب چوي ٿو ته في الحال ڀلي رکو. ويو ته مون کي موٽائي ڏجو.“ جوڻيجي صاحب کلي چيو ”هن پاڻيءَ کي شايد سدائين هتي رهڻو آهي.“ پليجي صاحب تحريڪ جو نئون پرچو آندو هو، سو اسان کي پڙهڻ لاءِ ڏنائين. مون ۽ جوڻيجي صاحب ايڊيٽوريل پڙهيو. ٻڌيءَ تي لکيل هو. بني ڏينهن پليجي صاحب مون کان پڇيو ”اوهان ايڊيٽوريل پڙهيو آهي؟“ چيم، ”ها.“ پڇيائين، ”اوهان جو رايو ڪهڙو آهي.“ چيم، ”ڳالهه ته سٺي آهي، پر ٻڌي ڪنهن سان ڪريون ۽ ڪيئن ڪجي، ڇا ڪجي؟ منهنجو مقصد آهي ڪهڙين ڳالهين تي، ڪهڙن اصولن تي ۽ ڪير ٻڌي ڪرائيندو؟“ پليجي صاحب چيو ”ڀاڻ ڪرائينداسين.“ مون چيو ”اوهان جي ڳالهه درست. اوهان ٻڌيءَ تي زور ڏيو ٿا، پر ٻئي پاسي انهيءَ پرچي ۾ ڄام ساقيءَ جي خلاف مضمون آهي. اهو بهتر ڪونهي ته هن وقت اوهان اختلاف واري ڄام سان ٻڌي ڪريو.“ چيائين، ”ڄام ڪوڙو آهي. اهڙا ڪم ڪري رهيو آهي جنهن مان نقصان رسيو آهي.“ چيم، ”هوندو، پر جيڪڏهن ٻڌي ڪبي، اتحاد ٿيو ته ڄام به ساڻ ڏيندو.“ ڪجهه دير خاموش رهي، پوءِ پليجي صاحب چيو ”اوهان هن پرچي ۾ حورالنساء پليجي جي ڪهاڻي پڙهي آهي؟“ چيم، ”نه.“ چيائين، ”مهرباني ڪري پڙهو ۽ رايو ڏيو.“ مون ڪهاڻي پڙهي، چڱي تعميري ڪهاڻي هئي. مون پليجي صاحب کي رايو ڏنو. پليجي صاحب ٻڌايو ته: حورالنساء سندن پيٽ آهي. پليجي اهو به چيو ته: اوهان پنهنجو رايو جيڪڏهن تحريڪ کي لکي موڪليو ته مهرباني ٿيندي. مون رايو لکي تحريڪ وارن کي موڪليو، پر شايد کين اهو خط نه مليو.

پليجو صاحب جڏهن کان آيو هو، تڏهن کان اسان وٽ ڳالهين جو موضوع هاڻ گهڻو ڪري سياست هوندي هئي. پليجي صاحب جو چوڻ هو ته، اصل عوام سنڌ جو

اصل عوام هاري آهي. اسان کي هارين ۾ ڪم ڪرڻ گهرجي. شهرن ۾ هوتلن جي سياست مان نڪري ڳوٺن ۾ وڃجي. اصل عوام کي ٻڌائجي ته انهن جاحق ڪهڙا آهن. ساڻن ڪهڙيون زيادتيون پيون ٿين. انهن کي ڇا ڪرڻ گهرجي؟ ڪيئن ڪرڻ گهرجي؟ اسان کان وڌيڪ، شهر وارن کان وڌيڪ انهن ۾ جذبو آهي. هو ڪم ڪرڻ چاهين ٿا. پر انهن کي ڪم ڪرڻ جو طريقو ڪونه ٿو اچي. اسين کين طريقو سمجهاڻي سگهون ٿا. اسان جي اصلي ۽ وڏي طاقت هاري آهن. جيستائين اهي ساٿ نه ڏيندا، انهن جو ساٿ اسان سان نه هوندو. اسين ڪڏهن به ڪامياب نه ٿي سگهنداسين.

پليجي صاحب جو زور نيشنلزم کان وڌيڪ سوشلزم تي هو. سندس خيال مطابق سوشلزم جي اڳ ۾ ضرورت آهي. تنهن ڪري ماڻهون تنگ، لينن، مارڪس، هوڇي من ۽ ويتنامي لٽريچر کي پڙهجي.

مان اڳ ۾ به چئي چڪو آهيان ته مان پليجي صاحب کي ورهين کان سڃاڻان، منهنجا ساڻس نظرياتي اختلاف به رهيا آهن ۽ ذاتي به. پر انهيءَ ڳالهه ۾ ايمان اٿم ته پليجي جهڙو ذهين ماڻهو سنڌ ۾ ٻيو مشڪل ملندو. مان انهيءَ سان به متفق نه آهيان ته پليجو سنڌ جو دشمن آهي. اسان وٽ شروع کان اها مصيبت آهي ته ذاتي اختلاف کي به اجتماعي حيثيت ڏيو ڇڏجي. پليجي صاحب کان غلطيون ضرور ٿيون آهن، پر کانئس به اهي ساڳيون غلطيون ٿيون آهن، جيڪي ٻين ڪيون آهن.

پليجي صاحب کي ويسر جي اصل پٽ آهي، پر عجيب ڳالهه آهي ته وقت ڏنل هوندس ته وقت تي پهچي ويندو. ڪيس ڪنيل هوندو ته ڪورٽ باقاعدي سان ايندو. ڪيس جي مڪمل استبدي ڪندو. اها ٻي ڳالهه آهي ته ڪورٽ روم مان نڪرندي وقت فائل ڪمري جي اندر ميز تي ئي وساري ايندو. منهنجي ڪيس ۾ به اڪثر ايئن ٿيندو هو. ڪورٽ ۾ ڪارو ڪوٽ ۽ ٽاء پائي ويڙهي هوندي هئي، پر اڪثر ڪيس اهو وسري ويندو هو. هڪ دفعي سهڻيءَ جي ڪيس جي سلسلي ۾ ڪراچي ويڙهو هو. ڪراچيءَ مان ايندي، رستي ۾ مون کي چيائين، ”مهرباني ڪري مون کي ياد ڏيارجو، منهنجي پينٽ جا بٽل ٽٽل آهن، اهي هڻائي ڇڏيان.“ ۽ پوءِ منهنجي به تي دفعا ياد ڏيارڻ تي بٽل لڳا. هڪ مزيدار ڳالهه ٻڌائين: هاءِ ڪورٽ ۾ خون جو ڪيس هو. پليجي کي بحث ڪرڻو هو. هاءِ ڪورٽ ۾ پهتو ته دوست وڪيلن پڇيو: ڪيئن اچڻ ٿيو؟ ٻڌايائين: خون جي ڪيس ۾ بحث ڪرڻو اٿم. سيني حيران ٿي پڇيو: پر اوهين ته سٺڻ، خميس ۽ چمپل پائي آيا آهيو. پليجي صاحب کان رڙن ڪري وئي. ”مري ويس.“ هن کي ياد ئي نه رهيو. حيدرآباد مان انهن ئي ڪپڙن ۾ هليو آيو هو، پر حاضر دماغ هو. جج وٽ چيمبر ۾ هليو ويو. چيائين: منهنجي بيگ چوري ٿي وئي آهي. ايترو وقت ڪونهي جو ڪپڙا هٿ

ڪري سگهان. تنهن ڪري مهرباني ڪري اجازت ڏيو ته چيمبر ۾ ئي بحث ڪري وٺان. جج اجازت ڏيئي ڇڏيس.

جیل ۾ به اها ئي حالت هئس. ڪنهن به شيءِ جو خيال نه رهندو هوس. هڪ ڏينهن مون چيو مانس: ”اوهان دل ۾ نه ڪريو ته مان هڪ ڳالهه چوان.“ چيائين، ”ضرور چئو، بلڪل چوڻ گهرجي.“ مون چيو، ”اوهان سياستدان آهيو، سياستدان جي شخصيت اهڙي هئڻ گهرجي جو ڏسڻ وارو متاثر ٿئي. منهنجو مقصد اهو ڪونهي ته هر وقت ٿري پيس سوٽ پاڻي ويندو هجي، پر ڄام ساقيءَ وانگر هر وقت ميرو گندوب نه رهي. ڪپڙا سادا ئي هجن، پر صاف سٿرا هجن. اوهان انهيءَ پاسي ڌيان گهٽ ٿا ڏيو.“ چيائين: ”اوهان مهرباني ڪري مون تي سختيءَ سان تنقيد ڪندا ڪريو. مان انهن معاملن ۾ ڏاڍو لاپرواهه آهيان، ۽ ويسر به ڏاڍي اٿم. اوهين توکيندا ڪريو.“ وري چيائين، ”مون کي ڪم جي ڳالهه ڪونه وسرندي آهي. ڪنهن ميٽنگ ۾ ويڙهو هجي، يا ڪنهن ڪيس تي، يا تنظيم جو ڪم هوندو ته اصل نه وسرندي. اهو ڪم اصل نه وسرندي، پر مان ڪپڙن، بوتن يا اهڙين شين کان، ملڪ جي معاملن کي وڌيڪ اهميت ڏيندو آهيان، تنهن ڪري اهي وسريو وڃن. هميشه جن ڳالهين کي اهميت نه ڏئي، اهي وسري وينديون.“

مان جڏهن روشن وارن جي اچڻ کان پوءِ 23 بئڪ ۾ پليجي صاحب وٽ رهڻ آيس ٿي ته اڳ ۾ پڇيومانس، ”مان اوهان سان گڏ رهان، اوهان کي اعتراض ته نه ٿيندو.“ مرڪي چيائين، ”اها ته منهنجي خوشنصبي آهي.“ جڏهن 23 بئڪ ۾ آيس ته چيمبر، ”پليجا صاحب، پنهنجي تيرهن سالن کان واقفيت آهي، بلڪه سٺو رستو آهي، پر زندگيءَ ۾ پهريون دفعو اوهان سان رات رهان پيو.“ پليجي صاحب چيو، ”منهنجي لاءِ اها خوشيءَ جي ڳالهه آهي.“

پليجو صاحب سدائين مون کي چونديو هو، ”اوهين مون تي تنقيد ڪندا رهو. منهنجي هر خامي ٻڌايو.“ مون هڪ ڳالهه نوت ڪئي ته پليجو صاحب ڇڙ جو تمام تيز آهي، پر پاڻ تي ڪافي ضابطو اٿس. پاڻ تي تنقيد ٿيندو آهي، ۽ برداشت ڪندو آهي. البت جڏهن ڪاوڙيو ته پوءِ صفا هوش مان نڪري ويندو آهي ۽ انهيءَ وقت دوستي ناتن جو بلڪل خيال نه رکندو، پر جلدي انهيءَ سان پرڇي ويندو آهي ۽ اهڙو رويو اختيار ڪندو ڇڻ ڪجهه ٿيو ئي ڪونهي. اڳي کان وڌيڪ چڱي نموني ملندو، ۽ اڳلو پاڻ ڦڪو پيو ٿيندو.

شام جو مان ۽ پليجو صاحب اڪثر ميدان ۾ گڏ چڪر هڻندا هئاسين. پليجو هميشه چونديو هو: ”اوهين مون کي چيڪ ڪندا ڪريو. مان اڪثر غلط حرڪتون ڪندو آهيان.“ مون چيو، ”اوهين بي فڪر رهو، مان هر وقت اوهان تي نظر رکندس.“

نفيس صديقي پڙهيل ڳڙهيل ۽ هوشيار ماڻهو هو. پر پليجي صاحب جي سامهون اسان کي احساس ٿيندو هو ته نفيس ڪجهه به نٿو ڄاڻي. خود نفيس کي به انهيءَ ڳالهه جو اعتراف هو. جڏهن به نفيس ايندو هو ته پليجو صاحب گهڻي دير ڳالهائيندو هو. هڪ دفعي آيو ڳالهيون نڪتيون. پليجي چيو ”اوهان مهاجرن اسان سنڌين تي وڏا ظلم ڪيا آهن. اسان جي حقن تي ڏاڙا هنيا اٿو. اسان جي ٻولي، اسان جي ثقافت کي نقصان رسايو اٿو. اسان جي نوڪرين ۽ زمين تي قبضو ڪيو اٿو. اوهين ڀٽي جا دشمن رڳو انهيءَ ڪري آهيو جو هو سنڌي آهي. جيڪڏهن هو مهاجر يا پنجابي هجي ها ته اوهين اکين ۾ جايون ڏيو ها. ڇاڪاڻ ته ڀٽي رڳو پنجابين ۽ مهاجرن کي فائدا رسايا آهن.“ نفيس ڪن ڳالهين جو اقرار ڪندو هو ۽ ڪن کان انڪار پر جڏهن به اڏو ٻوليءَ ۽ ڪوٽا سسٽم جو ذڪر ايندو هو ته نفيس صفا مهاجر ٿي پوندو هو. نفيس سان پليجو صاحب انٽرنيشنل پاليتڪس ۽ پرابلمز ڀٽي ۽ گهڻي ڀاڱي ويٽنامي انقلاب جي باري ۾ ڳالهيون ڪندو هو. ڪيئن انقلاب آيو. انقلاب ڪيئن ايندا آهن. ڪيئن وڙهجي، ڪيئن اڳتي وڌجي، ڪٿي پوئتي هٽجي، ڪيئن حملو ڪجي. ڳالهه ۾ ڪجهه به نه هجي، پر پمفلٽ ڪڍي دشمن کي هراسان ڪجي. نفيس جو مطالعو پليجي صاحب جي پيٽ ۾ ڪجهه به نه هو. ڏاڍو حيران ٿي اهي ڳالهيون ٻڌندو هو ۽ پليجي صاحب کان ڏاڍو متاثر ٿيندو هو. هڪ دفعي جڏهن نفيس سان پليجي صاحب ٻه ڪلاڪ ڳالهايو ۽ نفيس موٽي پنهنجي وارڊ ۾ ويو ته پليجي صاحب مون کان پڇيو ”مون صحيح ڳالهايو ڪٿي ٿڙيس ٿاڙيس ته ڪونه.“ چيم، ”نه، اوهان تمام سٺو ڳالهايو.“

پليجي صاحب جي ذهن ۾ رڳو هاري، انقلاب، تنظيم، ٻڌي، تحريڪ جهڙيون ڳالهيون سمایل هونديون هيون. بوت تي مٽيءَ جا تهه ڄمي ويندا هئا، ننهن وڌي مير ۾ ڪارا ٿي ويندا هئا. ڇمپل ڪونه هوندو هو، سڄو ڏينهن بوت پائي پيو هلندو هو. ڪپڙا ميرا ٿي ويندا هئا، پر اهي ميرا ڪپڙا پائي شنوائيءَ تي ويندو هو. جڏهن به شنوائيءَ تي ويندو هو، مان کيس ڪاغذ تي لکي ڏيندو هئس، ”اوهين پنهنجي لاءِ ڇمپل وٺيو اچجو، پالش آڻجو بوت خراب ٿي ويا آهن. بوتن لاءِ ڪشا آڻجو، بنا ڪشن جي بوت پائي پيا هلو. صابن وٺيو اچجو، اوهان جا سيٽي ڪپڙا ميرا ٿي ويا آهن. رومال وٺيو اچجو، اوهان اڪثر نڪ خميس سان اُگهندا آهيو.“ ۽ پوءِ سندس بوت پالش ڪرائي رکندو هئس. ڪڏهن ڪڏهن پاڻ به سندس بوت پالش ڪري ڇڏيندو هئس. ڪپڙا ڌاري رکندو هئس، ۽ شنوائيءَ تي ويڃڻ وقت ياد ڏياريندو هئس ته ڌوئل ڪپڙا پائي وڃو. ايندو هو ته چوندو هئس ته ڌوئل ڪپڙا مٽائي، پيا پائي وٺو. جيئن ننڍڙي ٻار کي پالو آهي، مان ۽ ابوبڪر زرداري ايئن پليجي

صاحب جو خيال رکندا هئاسين، ۽ پليجو صاحب به هڪ سُني ٻار وانگر اسان جو چيو مڃيندو هو. هڪ دفعي مون پليجي صاحب کي چيو ”مان جهڙو اوهان جو پرسنل سيڪريٽري“ ڪلي چيائين، ”پرسنل سيڪريٽري نه، پرسنل انچارج.“ پليجي جي ويسر جي اها حالت هئي، جو اڪثر ماني ڪاٺڻ وقت هٿ ڌوڻڻ وسري ويندا هئس. مان ياد ڏياريندو هئس: ”پليجا صاحب اوهان هٿ نه ڏوٽا آهن.“ ۽ پليجو انهيءَ وقت اُتي هٿ ڌوئي ايندو هو. چونڊو هو: ”اوهين حڪم ڪندا ڪريو، مان ڊسپلين ۾ رهندس. اسين ڊسپلين وارا ماڻهو آهيون.“ ننهن ڪٽڻ ياد ڪونه رهندا هئا. ننهن وڌي، گند ۾ ڪارا ٿي ويندا هئس. هڪ ڏينهن سڀني بيٺا هئا، مون ڏٺو ته پليجي صاحب جا ننهن تمام گندا ٿي ويا آهن، ڪن جي نظر گهڙي گهڙي ننهن تي پي پئي. مان نيٺ ڪتر ڪٽي آيس، لڪائي پليجي صاحب جي هٿ ۾ ڏيئي ڇڏيم، هوشيار ماڻهو سمجهي ويو، ۽ ٿوريءَ دير ۾ ننهن ڪٽي موٽي آيو. خبر نه ڪهڙي تڪليف هئي جو گيهه واري ماني نه کائيندو هو، ۽ هاف فراءِ به گيهه بدران پاڻيءَ ۾ ڪرائيندو هو. پر ويسر جي ڪري اڪثر اڻڀي ماني ۽ پاڻيءَ ۾ رڌل بيٺو ڇڏي گيهه واري ماني ۽ بيٺو کائي وٺندو هو. هڪ دفعي جوڻيجي صاحب صلاح ڏني ته صبح جو نيرن تي مڪڻ کائيندا ڪريو. روز نيرن تي جوڻيجي صاحب جو مڪڻ ايندو هو، پليجو صاحب روز مڪڻ کڻي پنهنجي پليٽ ۾ رکندو هو، پر ڪاٺڻ ياد نه رهندو هوس. ڪڏهن ڪڏهن ته اهو به ياد نه رهندو هوس ته ماني کاڌي اٿس يا نه. اسين ياد ڏياريندا هئاسين ته چونڊو: ڇا! ماني نه کاڌي اٿم! مون سمجهيو ڪاٺي ورتي اٿم. هڪ دفعي شنوائيءَ تان موٽيو. خميس جي ڪيسي ۾ ڪجهه ريزگاري پئي هئي. خميس لائينن ته ريزگاري ڪري پئي. ڳولهي ڪري وري ٻي خميس جي ڪيسي ۾ وڌائين ۽ جڏهن انهيءَ مان ريزگاري ڪري ته وري جيڪا خميس پاتئين، انهيءَ جي ڪيسي ۾ وڌائين، اهڙيءَ طرح ڪيترا ڏينهن روز پئي ريزگاري ڪندي هئي، ۽ ميڙي ٻيءَ خميس ۾ وجهندو هو. هڪ دفعي مون چيو مانس: اوهان ڪيسي ۾ هروڀرو ريزگاري وجهي ڇڏي آهي، جيڪا روز پئي ڪري اوهان کي هتي جيل ۾ ڪم ته نٿي اچي، اها بيگ ۾ چونڌا وجهي ڇڏيو. چيائين: واه جي ڳالهه ٻڌايو. مان ته هن ريزگاريءَ مان اچي ڦاٽو هوس، پر سمجهه ۾ نٿي آيو ته هن کي ڪيڏانهن ڪريان.

هڪ دفعي پليجو صاحب شنوائيءَ تان موٽيو ته ٻڌايائين: اڄ شنوائيءَ تي ابراهيم منشي، آريس، ساجن ۽ حبيب الله ناريجو به هئا. حبيب الله مون کي چيو ”جيئي سنڌو ديش“، مون چيو ”جيئي سنڌ.“ چيائين، ”اوهان جيئي سنڌو ديش چوندي هڪي ويا!“ مون به چيو ”ڇو جيئي سنڌ چوندي هڪي وئين.“ پوءِ

ڪجهه تلخ ڪلامي به ٿي، پر مودودي جماعت جا ماڻهو ويٺا هئا، تنهن ڪري جلدي ماڻ ڪري ورتو، ته ٻين جي سامهون خوري نه ٿئي.

هڪ شام جو ٿيڃو صاحب، پليجو صاحب، ابوبڪر، غوث بخش ۽ ظفر (مهاجر چوڪرو) ويٺا هئا. بحث پئي هليو ته — سنڌي مهاجر اتحاد ڪيئن ٿئي. عادت موجب پليجي صاحب ظفر کي چيو، ”آپ لوگ پناهگير....“ مون ظفر ڏانهن ڏٺو، هن جو منهن لهي ويو. جيل جو اخلاقي قانون آهي، چاهي ڪير به هجي. هڪٻئي جي جذبات جو خيال رکيو آهي. مهاجرن کي پناهگير لفظ تي ڪاوڙ لڳندي آهي، ۽ پليجي گهڙيءَ گهڙي اهو لفظ استعمال ڪيو پئي. مان سڀني جي سامهون پليجي صاحب کي چئي نٿي سگهيس، پر کيس گهوري نهارڻ لڳس. ڪجهه دير کانپوءِ پليجي صاحب محسوس ڪيو ته هن ڪا غلط ڳالهه ڪئي هئي. پليجي صاحب وٽ ويٺو هئس، چيم، ”هتي وقت ۽ سڪون به آهي، جيڪڏهن ڪا چڱي ڪاپي هجي ها ته ناوليت لکي وٺان ها.“ يڪدم ڪاپي ڏيندي چيائين، ”هي وٺو ۽ جنهن وقت جنهن شيءِ جي ضرورت هجي ۽ اها مون وٽ هجي ته مهرباني ڪري بنا اجازت کڻي وٺندا ڪريو.“ چيم، ”بنا اجازت کڻڻ ته مناسب ڪونهي“ چيائين، ”ڪٿڻ کانپوءِ ٻڌائي ڇڏيندا ڪريو.“ ”تي سگهي ٿو“ چيم، ”اها اوهان جي گهرج هجي“ چيائين، ”بي گهرائي سگهجي ٿي“ مون کي ڪنهن شيءِ جي ضرورت هوندي هئي يا ابوبڪر کي ته، پليجو صاحب جيل ۾ جمع ٿيل سندن پئسن مان اها گهرائي ڏيندو هو. مون تي ۽ ابوبڪر تي زور هوس ته: لکندا ڪريو. بلڪ تمام گهڻو لکو. ڪامريڊ مائوڙي تنگ جا ڪتاب پڙهو. مون کان سدائين پڇندو هو، ”اوهان ويٺنامي انقلاب پڙهيو آهي؟“ ۽ پوءِ ڪتاب گهرائي ڏنائين، مان به کيس چوندو هئس، ”اوهين به ته لکو، رڳو مون کي چئو ٿا.“ چيائين، ”مون کي به لکڻ گهرجي. مان به لکندس، پر في الحال پڙهان پيو“ پليجو صاحب بلوچي سڳي ويو هو. پشتو به سڳي هئائين، سرائڪي ۽ پنجابي به ايندي هئس، انگريزيءَ جو ته ماسٽر هو. ادب جي ڳالهه نڪتي ته چيائين: ”تعميري ادب تخليق ڪرڻ گهرجي. مايوس ڪندڙ ادب ڏيڻ کان پاسو ڪجي ته بهتر. فقط اهڙيون ڪهاڻيون نه هجن، جن ۾ رڳو مسئلا هجن، سماج جو گند هجي. بلڪ مسئلن جو حل به ٻڌائجي. اهو گند سماج مان ڪيئن هٽائي سگهجي ٿو انهيءَ جو طريقو به ٻڌائجي. همت، بهادري ۽ جدوجهد جو سبق ڏنل هجي. شهري ماحول مان نڪري هارين ۽ ڳوٺن جي مسئلن تي ڪهاڻيون لکڻ گهرجن. روسي ناول ’پهاڙون ڪي بيتي‘ جهڙيون ڪهاڻيون لکڻ گهرجن. ادب براءِ ادب ۽ ادب براءِ زندگي مهاجرن جي پيدا ڪيل مسخري آهي. اها پناهگيري سوچ آهي. اوهين منهنجي نظر ۾ ٻار آهيو. اڃا اوهان کي سوليءَ طرح قلم به جهلڻ نٿو اچي. اڃان اوهان کي گهڻو ڪجهه سگهو آهي.“

پليجو صاحب اڪثر سترهين وارڊ ۾ وڃي ويهندو هو جتي جماعت اسلاميءَ وارا رهندا هئا، ۽ چوڌري ظهور الاهي به اڪثر اتي ئي ويندو هوندو هو. پليجوانهن سان سياسي بحث ڪندو هو. پر اڪثر مذهب تي ڳالهائيندو هو ۽ چوندو هو ”سياست کي ڇڏيو اچو ته مذهب تي ڳالهائون، قرآن شريف ۽ حديث شريف تي“ پليجي صاحب کي قرآن شريف جون گهڻيون آيتون ياد هيون، ۽ حديث جي به چڱي ڄاڻ رکندو هو. بحث ۾ جماعت اسلاميءَ وارن مان ڪوبه کيس پڇي نه سگهندو هو. حالانڪ انهن ۾ جسارت جو ايڊيٽر صلاح الدين به هو پر پليجي جا دليل ايڏا پختا هوندا هئا ۽ سوال ايڏا اهم جو هو خاموش ٿي ويندا هئا، ۽ ساڻس بحث کان لهرائيندا هئا.

پليجو صاحب پنهنجن کيسن جون دلچسپ ڳالهيون به اڪثر ٻڌائيندو هو. هڪ مختيارڪار ’خشڪ‘ جو ذڪر ڪيائين. ٻڌايائين: سخت ايماندار ماڻهو هو. رشوت جي سخت خلاف. هڪ هندو چاليهه هزار روپيا رشوت ڏني، کيس انهيءَ وقت گرفتار ڪرايائين ۽ سيني جي اڳيان بيهي نوتن تي پيشاب ڪيائين. البت چوڪرن جو شوقين هو سو ماڻهو اڪثر سهڻن چوڪرن کي پئسا ڏئي وٽس موڪليندا هئا، ۽ اهي هن وٽان ڪم ڪيرائي ايندا هئا. هڪ ’خواجہ‘ جج جي ڳالهه ٻڌايائين: خون جو کيس هو. مون بحث پئي ڪيو. تمام گهڻي استبدادي ڪئي هئي. ۽ بلڪل تيار ٿي آيو هئس. کيس هلندي جج پڇيو: ”تون ڪچي آهين؟“ مان بلڪل سبريس هوس. سڄو کيس دماغ مان نڪري ويو. جواب ڏنومانس: ”مان ڪچي نه آهيان. پليجو ذات جو آهيان.“ حالانڪ ڪجهه دير اڳ پنهنجو نالو ۽ ذات لکرائي هئي. مان وري سنجيدگيءَ سان دلائل ڏيڻ لڳس. وري اوچتو سوال ڪيائين: ”تون ڪچي ڇو نه آهين؟“ مان مَنجهي پيس. ڀلا انهيءَ سوال جو ڪهڙو جواب ڏيئي سگهيس ٿي. ڏاڍي ادب سان چيم، ”نه سائين، مان ڪچي نه پليجو ذات جو آهيان.“ وري دليل ڏيڻ لڳس ته پڇيائين: ”تون ڪتي جو آهين؟“ چيم، ”نٿي جو آهيان.“ چيائين، ”تون نٿي جو ويٺل آهين، پر ڪچي نه آهين.“ چيومانس، ”مان نٿي جو ويٺل آهيان، پر ڪچي ڪونه آهيان.“ ڪجهه دير تائين ڇت کي ڏسندو رهيو. پوءِ پڇيائين، ”نٿي جا وڪيل ججن جي خلاف رپورٽون ڇو ڪندا آهن؟“ مَنجهي پيس. مان غير حاضر دماغ ماڻهو. مون کي ياد ئي ڪونه هو ته ڪهڙن وڪيلن، ججن جي خلاف رپورٽون ڪيون آهن. سو چيم، ”سائين مون رپورٽ نه ڪئي آهي.“ چيائين، ”معنيٰ تون شريف ماڻهو آهين.“ جواب ڏنم، ”ها.“ وري اوچتو پڇيائين، ”سمنڊ جو ڪنارو تنهنجي ڳوٺ کان ڪيترو پري آهي؟“ مون ڪڏهن اها ڳالهه سوچي به ڪونه هئي ته خون جي کيس ۾ ههڙا سوال به پڇجا. چيم، ”سائين مون کي خبر ڪانهي.“ چيائين، ”تون ڪهڙو وڪيل آهين، ڪنهن توکي وڪيل ڪيو آهي.“

چيمر ”هائ ڪورٽ.“ مون کي ڏاڍا خار هئا، مون هيڏي ڄاڙي هئي، پر هن ته منهنجي هڪ به نه ٻڌي، پر انهيءَ وقت ڏاڍو تعجب ٿيمر جڏهن هن منهنجي اصيل کي ڇڏي ڏنو. وڌيڪ عجب انهيءَ تي به هوم ته ججمينٽ ۾ منهنجون اُٿاريل پوائنٽون به هنيون.“

ڪڏهن ڪڏهن پليجي صاحب جي غير حاضر دماغي عروج تي پهچي ويندي هئي، هڪ ڏينهن سڀني 23 بئڪ ۾ پليجي صاحب وٽ ويٺا هئاسين. پيلجو صاحب ڪرسيءَ تي ويٺو هو. اسان جي بئڪ ۾ ٻه ڪرسيون هونديون هيون، باقي روشن وارن وٽ. جڏهن بند ٿيڻ جو وقت ٿيو ۽ روشن وارا وڃڻ لڳا ته پنهنجون ڪرسيون به کڻي وڃڻ لڳا، پليجي صاحب ڏاڍيءَ معصوميت سان چيو ”هڪڙي ڪرسي منهنجي لاءِ ڇڏي ويندا، مان ويهي ڪم ڪندو آهيان.“ مون کي ڪل اچي وئي، چيمر ”سائين! هڪ ڪرسيءَ تي اوهان پاڻ ويٺا آهيو ۽ ٻي ڪرسي به ڀرسان پئي اٿو.“ ڏسي پاڻ به ڪلڻ لڳو. چيائين، ”مون کي خبر نه هئي ته مان ڪو ڪرسيءَ تي ويٺو هئس. فڪر هو ته روشن وارا سڀني ڪرسيون کڻي ويا ته ويهندس ڇا تي.“ پليجي صاحب جي ويسر اسان لاءِ ڪڏهن ڪڏهن وڏو آزار ٿي پوندي هئي. رات جو پليجو صاحب پيشاب لاءِ اُٿندو هو. هر دفعي لوٽو ڪڏهن ڪٿي، ڪڏهن ڪٿي رکي ايندو هو ۽ پوءِ وسري ويندس. ۽ جيڪوراءِ جو اُٿي ان کي ڪلاڪ لوٽي کي ڳولھڻ ۾ لڳندا هئا.

هڪ دفعي ٻڌائين ته: ”مان سياري ۾ هميشه بيمار رهندو آهيان، جيل ۾ اهو ڊپ رهندو اٿم ته هتي بيمار نه ٿيان.“ انهيءَ ڪري هر وقت سوئيتر پيو هوندو هوس، مٿي تي گرم ٽوپي، سمهڻ وقت به اها پيل هوندي هئس. ٿلهي سوڙمٿان وجهندو. ۽ انهيءَ جي مٿان پنهنجو اوورڪوٽ به وجهندو هو ۽ هر ڏهن منٽن کان پوءِ ڪانه ڪا دوا پيو کائيندو هو. ٻڌائيندو هو ته ”پهرين ڪنگهه لاءِ هئي، پر اها مصيبت پويس قبضي ڪري ڇڏيندي آهي، تنهن لاءِ ٻي گوري کاڌم ڀر وري ٻي زڪام ڪريو ڇڏي، تنهن ڪري زڪام روڪڻ لاءِ ٽين گوري کاڌم ۽ اڪثر گوريون بنا پاڻيءَ جي، نڙيءَ ۾ وجهي ڳڙڪائي ويندو هو. هڪ دفعي قبض ٿي پيس، سندس ڪا دوا نه لڳي. حالانڪ پليجي صاحب وٽ ميڊيڪل ڊڪشنري به هئي، پر دوائن اثر نه ڪيو. نيٺ جيل جي اسپتال جي ڊاڪٽرن کان گوريون وٺي آيو. پر قبضي پاڻ وڌي وئي، انهن گورين جو نالو ڪمپائونڊر کان پڇي ميڊيڪل ڊڪشنريءَ ۾ ڏٺائين، ۽ رڙ ڪيائين، ”مار پويس.“ مون پڇيو ”ڪنهن تي؟“ چيائين، ”ڊاڪٽر تي. مون کيس چيو. مون کي قبضي ٿوڻڻ جون گوريون ڏي. هن مار پويس، ماڳهين قبض جون گوريون گهرايون. جن ماڳهين جلاب ڪري وڌو.“ ڏاٺ ۾ سور پوندڙ هوس. هڪ دفعي ڏاڍو سور پيس. مون چيو ”ڏاٺ جي سور جون تڪيون مون وٽ آهن. اهي ڏيانو؟“ چيائين، ”مصيبت اها آهي ته ڏاٺ جي سور جي گوري وري قبضي ڪريو وجهي.“ مون کيس هڪ

تڪيءَ جو نالو ڦاڙي ڏيندي چيو ”اوهان منهنجو نالو وٺي، اها تڪي کائي ڇڏيو. سور لهي ويندو.“ چيائين، ”نالو ڇا اٿس؟“ چيم، ”نالو نه ٻڌائيندس، نالو ٻڌايم ته اوهان کي وري قبضي ٿي پوندي“ پليجي صاحب چيو ”ڊسپلين ۾ ڪاٿي، پر قبضي ضرور ڪندي“ صبح جو ٻڌائين ته: کيس ڏاٺ مان سور بلڪل لهي ويو آهي ۽ حيرت اها آهي ته قبضي به ڪانهي. اها ڏاٺ جي پهرين گوري آهي، جنهن قبضي نه ڪئي آهي. وري نالو پڇيائين. چيم: نالو نه ٻڌائبو نه ته هيئنتر جو هيئنتر اوهان کي قبض ٿي پوندي. پليجي صاحب کي هر وقت جوراب پيل هوندا هئا، سمهندو هو تڏهن به جوراب پيل هوندا هئا. هڪ دفعي جوراب لٽل هئا ۽ پاڻ ڪٿ تي سٿل هو. روشن ڀرسان ويٺل هو. هن جي نظر گهڙي گهڙي پليجي صاحب جي پيرن تي وڃي پئي، جن تي مر جا ڏير چڙهيل هئا. روشن جي گهڙي گهڙي ڏسڻ کي پليجي صاحب به محسوس ڪيو ۽ جڏهن روشن اُٿي ويو ته پليجي صاحب اُٿي ڪرڙي پير صاف ڪيا. ايئن پليجي صاحب جي پاڻيءَ سان گهٽ پوندي هئي، جڏهن کان آيو هو، ڪڏهن به وهنتو ڪونه هو. روشن وارا روز وهنجندا هئا، اڪثر ڏينهن ۾ ٻه دفعا. روشن روز پليجي صاحب کي چونڊو هو. ”استاد اوهان کي زوري ويهنجاريو.“ (روشن پليجي صاحب وٽ انگريزي پڙهندو هو. تنهن ڪري استاد چونڊو هو.) پليجو چونڊو هو، ”مان وهنجڻ کان ڪونه لهرائيندو آهيان، پر وهنجڻ سان بيمار ٿي پوندو آهيان، خاص ڪري سياري ۾.“ پر روشن روز ڌڙڪا ڏيندو هو ته ضرور وهنجاريو. جوڻيجو صاحب روشن کي جهليندو هو، متان وهنجاريو. متان بيمار ٿي پوي، پر هڪ ڏينهن ابوبڪر پاڻي گرم ڪرائي، زوري پليجي صاحب کي وهنجاريو. سڀني پليجي صاحب کي مبارڪون ڏنيون. ٻه ٽي ڏينهن ته پليجو صاحب بيماريءَ جو انتظار ڪندو رهيو، پر بيمار ڪونه ٿيو. پوءِ چيائين، ”هيءُ ته معجزو ٿيو آهي ته سياري ۾ وهنتو آهيان، پر بيمار ڪونه ٿيس.“

پليجي صاحب سان ادب ۽ سياست تي اڪثر ڳالهيون ٿينديون هيون. هڪ دفعي مون چيو ”اهو بهتر نه ٿيندو ته اوهان جو ۽ جيئي سنڌ وارن جو اتحاد ٿئي. اتحاد سان قوت وڌندي.“ چيائين، ”اوهين بلڪل درست ٿا چئو، مان هر وقت انهن سان اتحاد ڪرڻ لاءِ تيار آهيان. مون انهن سان ڪئين دفعا ڳالهائڻ جي ڪوشش ڪئي آهي. ڪئين دفعو شاهه محمد شاه وقت ڏٺي نه آيو، هڪ دفعي ته مون پنهنجي پارٽيءَ جا ماڻهو ٻاهران به گهرائي ورتا هئا. ڏاڍو انتظار ڪيم پر شاهه محمد شاهه، نه ڪو پيو. ۽ نه وري پيغام موڪلياڻون ته اڄ نه اينداسين، ڪنهن ٻئي ڏينهن اچبو. البت هن ٽن ڏينهن کانپوءِ مدد علي سنڌي فون ڪري معذرت گهري، پر هن به اهو ڪونه چيو ته ٻي تاريخ تي مليو. شاهه محمد شاهه جي ڪيسن لاءِ به مون چيو هو ته مان وڪيل ٿو ٿيان، پر سندس دوست قمر واعدو ڪري نه آيو. ڪجهه

ڏينهن اڳ جي.ايم. سيد سان ڳالهين لاءِ ماڻهو موڪليو سين. جواب نه آيو، البت الهه بچايو مرثاس آيو. چيائين، ”مان سائين جو نمائندو آهيان. اڳ ۾ اوھان سنڌو ديش جي حمايت ڪريو، پوءِ توهان سان ڳالهائبو.“ ٻڌايو هاڻ ڪهڙو جواب ڏجي.

پليجي صاحب سان سٺو وقت گذرندو هو. پليجو صاحب نه فقط سياست جي سٺي ڄاڻ رکندو آهي، بلڪ ادب جو به وڏو ڄاڻو آهي. مان هميشه پاڻ کي پليجي صاحب جي سامهون ٻار سمجهندو آهيان.

بڪ هڙتال ڪرڻ جي ڏوهه ۾ پليجي صاحب جو به جيل بدلي ڪيائون. ايئن به جوڻيجي صاحب گهڻو اڳ چيو هو ته پليجو صاحب هوشيار ماڻهو آهي، ۽ ڊپٽي لالو اعظم به بلا آهي. اهو پليجي صاحب کي هتي گهڻو وقت رهڻ نه ڏيندو ۽ ٿيو به ايئن. جيل وارن کي پڪ هئي ته جيل ۾ بڪ هڙتال پليجي جي چوڻ تي ٿي آهي. ويندي وقت مان پليجي صاحب سان مليس، ۽ پنهنجي روبي جي معافي گهريم. ڪلي چيائين، ”پاڻ دوست آهيو. مون کي خبر آهي ته اوھان جي دل صاف آهي.“ ۽ جڏهن ڪافي مهينن کانپوءِ منهنجي بدلي به سکر جيل ٿي، ۽ مان اتان آزاد ٿيس ته ٻئي وارڊ ۾ پليجي سان ملڻ ويس ته پليجو صاحب نهايت قرب ۽ پنهنجائپ سان مليو.

پليجي صاحب ۾ ڪجهه خاميون آهن، يا رهيون آهن. حقيقت اها آهي ته اڪثر ماڻهن ۾ خاميون هونديون آهن، پر ڇاڪاڻ ته پاڻ وڏو اديب آهي ۽ سياستدان به، تنهن ڪري اڪثر تنقيد جو نشانو بڻبو آهي. باقي پليجي صاحب جهڙو هوشيار، ذهين ۽ سمجهو ماڻهو مون کي پنهنجي اديبن ۽ سنڌ جي سياستدانن ۾ ٻيو نظر نٿو اچي. پليجي صاحب سان اختلاف رکي سگهجي ٿو، پر سندس قابليت کان انڪار نٿو ڪري سگهجي. هن جي پارٽي، چاهي في الحال اها ڪيڏي به ننڍي هجي، انهيءَ ۾ مڪمل تنظيم آهي. پليجي صاحب پنهنجن ماڻهن تي چڱي محنت ڪئي آهي. سندن پارٽيءَ جي اڻ پڙهيل ماڻهن سان به ڳالهائبو ته هڪ اڌ ڪانسواءِ ڪنهن مان به مايوسي نه ٿيندي. سنڌ جي اصلي عوام ۾، اصلي سنڌ جيڪا ڳوٺن ۾ آهي، انهيءَ ۾ ڪم ڪري رهيو آهي. سندس ڪارڪن آهستي آهستي سڄيءَ سنڌ ۾ پکڙجي رهيا آهن. پليجو رڳو هر ڪم ۾ تڪڙ نه ڪري، هر ڪنهن کي مهاجرن جو ايڄنٽ نه سمجهي. ٻين کي به سمجهڻ جي ڪوشش ڪري ۽ ٻين سان اتحاد جي ڪوشش ڪري ته جلدي منزل تي پهچندو.

مان جيل ۾ 22 مهينا رهيس، انهيءَ عرصي ۾ سوين سياسي ڪارڪن ۽ سياسي ليڊر جيل ۾ مون سان رهيا، انهن سان مون سياسي بحث ڪيا ۽ سندن ڳالههون غور سان ٻڌم، پر اها حقيقت آهي ته رسول بخش پليجي کان وڌيڪ ذهين ڪنهن کي به نه ڏٺم.

(جيل گهاري ۾ جن سين)

پليجو - اسان جي ملڪيت

آئون رسول بخش پليجي کي سڃاڻان ٿو. توهان حيران ٿيندا ته آئون کيس ڪيئن سڃاڻان؟ هن جي پاليسين ۽ حڪمت عملين سان ماڻهن کي اختلاف آهن. مون کي رسول بخش پليجي سان ڪنهن جي به اختلاف ڪرڻ تي ڪوئي اختلاف ڪونهي. مان ته رڳو ايترو چوان ٿو ته منهنجي ساڻس واقفيت آهي ۽ آئون کيس سڃاڻان ٿو.

خدا کي، پيغمبرن کي ۽ شيطان کي گهڻا ماڻهو سڃاڻن ٿا ۽ سڀئي اهڙا ماڻهو انهن جي باري ۾ پنهنجا تصور رکن ٿا. هر ڪنهن جي پنهنجي ڄاڻ سڃاڻ آهي. عيسيٰ مسيح کي پادري ڪيئن ڏسن ٿا ۽ تاريخ جو شعور رکڻ وارا ماڻهو ڪيئن ڏسن ٿا، سو فرق سمجهڻ ۾ گهڻي ڏکيائي نه ٿيڻ ڪپي. اونداهين دؤر جا پوپ، جيڪي اقتدار ۾ شريڪ هئا ۽ جن جي ڳچين ۾ سونڀون صليبون ٽنگيل هيون. سي مسيح کي ڪيئن ڏسن ٿا، ۽ ميري ڪوريلي، اناطول فرانس، يا نڪاس ڪازنتا کيس يا اڃان به وڪ اڳتي والٽيئر. کي ڪيئن ڏسن ٿا، سا ڪا لڪل ڳالهه ناهي. ازل ۽ ابد جي وچ وارن عرض ۾ سالن ۽ مهينن کي ڳڻي تسبيح جي داڻن وانگر ڳڻي گذاريو ڪندڙ ماڻهن جو فهم ۽ ادارڪ، انهن ماڻهن کان مختلف ٿئي ٿو، جيڪي جڳن ۽ زمانن سان وهنوار رکن ٿا.

اسان ڏلتن جا ماريبلن ڪنل، ستيل ۽ ڦهڪايل انتهائي باعزت ماڻهو کي دنيا جي جنهن نظر سان ڏسون ٿا ان ۾ وقت پنهنجي ايڪن ۾ محدود آهي ۽ زندگيون سراسري طرح سٺ ستر سالن جي عمر ۾ پنهنجا مدا گذاري ٿيون وڃن. ڇا تاريخي شعور اسان کي اجازت ڏيندو ته اسان پنهنجي مختصر عمرين کي محدود رٿابندي ۾

اڙائي من جون مرادون اکين سان ڏسون. محدود عمر جو احساس موقعي پرستي جي خطرناڪ وڻ ويڙهي آهي. تاريخي شعور اصولن انسانيت ۽ عقل کي پنهنجا ڦيٽا بنائي ٿو. اسان جي جيئڻ جو انداز ڪهڙو هئڻ گهرجي؟ هزارين سوال آهن، جيڪي وڪ وڪ تي تڪرارجن ٿا. ڇا اسان انهن سوالن کي منهن ڏيڻ جو حوصلو رکون ٿا؟ يا ڪٿي ائين ته ناهي ته شعوري طرح تي هڪڙا ماڻهو هجون پر جذباتي ۽ غير شعوري سطح جا پسمنظر مختلف هجن؟ ان ۾ جيڪڏهن ڪو فرق اچي ته اسان کي شرمسار ٿيڻ گهرجي يا نه؟ وري هڪ سوال اچي ويو. ڇا اسان کي انهن سڀني هنڌن تي شرمسار ٿيڻ گهرجي جتي شرم سامهون اچي؟ وري سوال اسان جي ڪيڏي ڪونه ٿا ڇڏين. آهي ڪو چارو سوالن مان چند ڇڏائڻ جو؟ اتي به سوال ڪيڏانهن وڃجي؟ اهو به سوال.

رسول بخش پليجو به اسان جي اڳيان سوال آهي، جيڪو پنهنجو جواب گهري ٿو ۽ مان سمجهان ٿو. هو اهڙو سوال ناهي جنهن کي لنوائي سگهجي. رسول بخش پليجي جو تررت حوالو اهو دور آهي، جنهن ۾ هو گذاري ٿو. اسان سڀني جو اهو ساڳيو ئي تررت حوالو آهي. گهڻي ويجهڙائي ۾ ان حوالي جون پاڙون سنڌ ڌرتيءَ جي گهراين ۾ آهن. جنهن جا وڻ اسان کي ڇانو بخشين ٿا. جنهن جو پاڻي حياتي بخشي ٿو ۽ جنهن جو اناج سامه اندر ۽ ٻاهر کڻڻ جي سگهه بخشي ٿو. اهو رشتو پوءِ هن سموري ننڍي کنڊ ۾ مهاڀارت، رامائڻ ۽ ٿلسيداس جي روحن، گرونانڪ، پٽاڻيءَ ۽ اياز جي صورت ۾ اسان جي وجود کي پکيڙي ٿو ۽ پکيڙ جو عمل وڌندو وڌندو ڌرتيءَ جي گولي کي پاڪر ۾ وجهي ٿو ڇڏي. اسان ان کي جاگرافي ۽ تاريخ سميت سنڌوءَ جي هڪ وڌيل صورت سمجهون ٿا، ۽ پاڻ کي اتي بس نٿي اچي ۽ اسان جو فڪر، پنهنجي اڏام ۾ هر لمحي ۽ هر گهڙي وڌندڙ ڪائنات جي حدن کي ڇهڻ جي ڪوشش ڪري ٿو. ان ڪري آمريڪا جو ماڻهو چنڊ تي قدم رکي ٿو ته اسان خوش ٿي ان کي پنهنجو ڪارنامو سمجهون ٿا ۽ جيڪڏهن سوويت روس خلا ۾ پنهنجون استيشنون قائم ڪري ٿو ته به ساڳيو جذبو اڀري ٿو.

ايڏي ڊيگهه ۽ ويڪر کي اندر ۾ سمائي سگهڻ کان پوءِ ئي اسان پنهنجو پاڻ سان، هڪ ٻئي سان ۽ رسول بخش پليجي سان انصاف ڪري سگهون ٿا. انصاف ڪرڻ جي ان کانسواءِ ٻي ڪا صورت ڪانهي. دل کي ننڍن ننڍن خانن، سانچن بادشاهن جي فتح ڪيل، سامراج جي ورڇيل ۽ ورهايل دنيا جي تصورن سان زندهه رهڻ کي اسان بنيادي بي انصافي سمجهون ٿا ۽ ان بي انصافي تي ٻڌل زندهه رهڻ کي اسان بنيادي بي انصافي سمجهون ٿا ۽ ان بي انصافي تي ٻڌل کي اندر ۾ ويهارڻ سان اسان پاڻ کان وٺي دنيا جي ائين ڪنڊ جي ماڻهن تائين ڪنهن سان به

انصاف نه ڪري سگهنداسين ۽ اڃان تائين تعصب هٿ ۽ وٽ سارو ڏاڍاين کان ٻاهر نه نڪري سگهنداسين. ان لاءِ ضروري آهي ته دل کي وهندڙ درياءَ جي موافق بڻايون. جيڪڏهن اسان پنهنجين دلين تي ئي ڪي ڪالاباغ ڊيم ۽ تربيل ڊيم ٺاهي ڇڏيا ته ڪيتي بندر ۽ ڪاري ڇاڻ جي ويرانِيءَ وانگر اسين به سوين سال پوئتي پئجي وينداسين. هڪ باعزت زندگي زندهه رهڻ لاءِ دل جي درياءَ کي وهندو رکڻ سان ئي انساني آزاديون معنيٰ ۽ مفهوم حاصل ڪري سگهنديون.

عام معنيٰ ۾ رسول بخش پليجو هزارين وڪيلن وانگر هڪ وڪيل ۽ ڪروڙين ماڻهن وانگر هڪ ماڻهو آهي ۽ اسان جي بند بڌل دلين جي موجودگيءَ ۾ هن جو ڪو هڪڙو گڻ به نظر نه ايندو پر اسان پنهنجي محدود، ڪلرانييل، سينڊوريل ۽ ڏياريل روين سان منجهس هزارين عيب ڳولي سگهون ٿا يا سندس لکين ساراهون ڪري سگهون ٿا. اهي ٻئي حالتون سندس اصل قدر ۽ قيمت کي نقصان پهچائينديون. اهي ٻئي حالتون اسان تي پنهنجي ئي سمجهه جا دروازا بند ڪري ڇڏينديون. پوءِ ان جي زد ۾ پليجو صاحب اچي يا ڪير به. انتهائي نفرت ۽ محبت جا جنون هڪ ئي سڪي جا ٻه پاسا آهن. آمريڪا جي ٻن پارٽين وانگر انهن پابندين کان نڪري، جيڪڏهن پاڻ ماڻهن کي ڏسڻ شروع ڪريون ته جيڪر اسان جي سنڌ محدود دنيا ۾ واقعي ڪو حقيقي اتحاد به قائم ٿي وڃي.

رشتن کي ڳالهين کي ۽ سماجي اڏاوتن کي ٻاهڻ ۽ ٺاهڻ لاءِ زبردست سنجيدگيءَ جي ضرورت آهي. هيءَ سمجهڻ ڪو اوکو ڪم ناهي. مون کي ڪنهن سان به ڦٽائڻو هجي ته رڳو ڪنهن هڪ ئي معاملي تي اک ڇنڀ ۾ روحن جا رشتا به ٽوڙي سگهجن ٿا. پر قومي ۽ انساني مفاد اسان کي اجازت نٿا ڏين ته پاڻ رشتن کي ٽوڙڻ جو ڪم ڪريون. بلڪ انهن طرفان اسان تي ذميواري وڌل آهي. پابند ڪيل آهي ته اسان جن قوتن سان ٺهڻ جا بنياد تمام گهڻا آهن. رسول بخش پليجي سان ڪهڙن ڪهڙن بنيادن تي پنهنجا رشتا ٽوڙي سگهون ٿا؟ نيڪ آهي سياست جي ڪن معاملن تي سائنس اختلاف ڪيا وڃن. پر جنهن وصال ڪائنات جي حدن کي ڇهندڙ فڪر سان اسان جي وابستگي آهي. اها ان بدتميزي ڪرڻ جي اجازت ڏيندي ته اسان سائنس ڳانڍاپا ٽوڙيون. تمام وڏين آزمائشن، مطالعن ۽ مشاهدن جي مرحلن مان گذرندڙ ۽ ڏينهن ڏينهن پنهنجي ذهني زرخيزي ۾ واڌارو ڪندڙ رسول بخش پليجي منجهان هٿ ڪڍڻ يا پنهنجي دل جي دنيا ۾ کيس داخل ڪرڻ تي پابندي وجهڻ جو نقصان برداشت نٿو ڪري سگهجي. قومي ۽ انساني اثاثن، ملڪيتن ۽ قيمتي وٽن تي پنهنجي مالڪي پختي نه ڪرڻ کان وڏو نقصان ٻيو ڪهڙو ٿيندو.

سياستدان رسول بخش پليجي سان پلي اختلاف ڪريو. پر سندس سياسي اهميت کان انڪار ممڪن ڪونهي. هلو ڀلا، جيڪڏهن اتي به نٿو بيهجي ته دانشور ۽ نقاد رسول بخش پليجي لاءِ ڇا چئبو؟ ڀٽائيءَ کي اڄ جي تاريخي حالتن جو حوالو بنائڻ واري پليجي کي ڪيڏانهن ڪبو؟ آئون سمجهان ٿو ته خود سياست ۾ تنظيم ڪاري واري سائنس کي اڳتي وڌائڻ ۾ پليجي صاحب جي اسٽريٽجيءَ ڏاڍي مدد ڏني آهي. البت پليجي صاحب جو هڪ مسئلو نهايت سنگين ۽ شديد آهي. منهنجون سائنس چار پنڃ کن ڪچهريون آهن، جن ۾ ڪانئس لڳ ڀڳ هڪ سئو کن نوان آئيڊيا منهنجي سامهون آيا. هو آئيڊيا جو هميشه ڀرجندڙ ڀنڊار آهي ۽ سندس اهو وهڪرو ڏاڍو تڪو ۽ ڪڪ پن لوڙهي ويندڙ آهي. سماجي اڏاوت ۾ اسان وٽ ايترو سامان ڪونهي، جو سندس انهن آئيڊياز کي پنهنجي ڪم آڻيون، ان ڪري سندس ذهانت جو وڏو حصو زيان ٿئي پيو. پر هو ان کان بي خبر ناهي، ان ڪري وسيلن سارو تنظيمي سطح تي يا دوستن ساٿين جي تربيت ڪرڻ، هو اهو ڪانڪلو گڏ به ڪري رهيو آهي. هو ان ۾ يقين نٿو رکي ته ڪجهه به ناهي، تنهن ڪري ڪجهه نه ڪجي. هن جو ويساهه آهي ته ڪجهه به نه هجي تڏهن به ضرور ڪجهه ڪجي! الف ب کان شروعات نه ڪبي ته عالم ڪٿان ٿبو!

مان سمجهان ٿو ته رسول بخش پليجو اسان جي ملڪيت آهي ۽ ان جي سيڙپ اسان لاءِ ڏاڍي ڪارائتي ٿي سگهي ٿي.

(ماهوار تحريڪ پليجو نمبر)

رسول بخش پليجو

سنڌ جي علمي حلقن ۾ ”رسول بخش پليجو“ هڪ مضمون نگار، نقاد ۽ ڪهاڻيڪار جي حيثيت ۾ هڪ معروف اديب طور اڳيئي سڃاتل هو. ليڪن ڪافي عرصي کان هو سياست ۾ عملي طور حصو وٺندو رهيو آهي ۽ هڪ مدبر ۽ سياستدان جو نالو به پيدا ڪيو اٿس. حاليہ دؤر ۾ هڪ سياسي رهنما جي حيثيت ۾ سياسي پارٽيءَ جي اڳواڻي ڪري رهيو آهي، ليڪن جنهن ڳالهه سندس شخصيت کي اڃا به قد آور بڻايو آهي، سا اها آهي ته هن سنڌي ادب ۾ سياسي انڪار ۽ لٽريچر جو قابل قدر اضافو آندو آهي. ماهنامہ تحريڪ سندس مڪتبہ فڪر جو ترجمان رسالو آهي. هن جو سياسي نظريو افادي عمل جو حامل آهي، جنهن ۾ سنڌي قوم کي انقلابي ۽ قومي جدوجهد جي حڪمت عمليءَ کان واقفيت ڏني وئي آهي. ”صبح تيندو“ ۽ ”ٽراٽن جا ڌڪ“ ۽ ٻيا ڪتاب ۽ مضمون ان سلسلي جون ڪڙيون آهن، گوناگون صفتن جي لحاظ کان هن جو نثر سنڌي ادب ۾ مستقل جاءِ والاري ليڪن اسان کي هتي صرف هڪ ڪهاڻيڪار جي حيثيت ۾ ئي پرک لھڻي آهي!

پليجي به مقامي رنگ جون آئيندار ڪهاڻيون لکيون آهن، جيڪي عبدالقادر جوڻيجي جي فن کان زياده چمڪدار آهن، هن ننڍن ڳوٺن جي بظاھر بي رنگ ۽ غير اھم زندگيءَ جي مصوري ڪندي، هڪ وسيع زندگيءَ جي عڪاسي ڪئي آهي. هن جو اسلوب بي تڪلف سادگي رکندي به قوت جو تاثير رکي ٿو. اهو بيان به تصوير کشيءَ جو انداز آهي، جنهن ۾ لساني تخليقي رنگ چڙهيل ناهي، پر ڪهاڻيڪار زندگيءَ جو هوبهو عڪس صرف لفظي تصويرن ذريعي پيش ڪري

چڏي ٿو جنهن ۾ مقامي زندگيءَ جون ننڍڙيون ننڍڙيون ڳالهيون ٿين ٿيون، جن ۾ نه رڳو ڳوٺاڻن جي رهڻي ڪهڻي هوندي آهي، بلڪ سندن فطري ڳالهه ٻولهه جو ڍنگ ۽ لهجو به شامل هوندو آهي، جنهن مان گهرن ۾ رهندڙ مردن، زالن جي هلت چلت، معاشرت آسون، اميدون، نااميدون ۽ مونجهارا سڀئي ظاهر ٿي پوندا آهن!

رسول بخش پليجي جي پهرين ڪهاڻي، ”پسي ڳاڙها گل“ 1966ع ۾ شايع ٿي ۽ ان کانپوءِ ٽي ڪهاڻيون، ”جتي باهه ٻري“، ”وڏيو هنئين ته ويهه“ ۽ ”اڃ آڳڙيا آيا“ سلسليوار ڇپيون آهن. ڪهاڻين ۾ راج جي ڏاڍائي، فرد جي هيٺائي ۽ عورت جي بيڪسي ۽ مجبوريءَ جي تصوير ڪڍي وئي آهي. اسان جي سماج جا هٿ ٺوڪيا اصول ۽ آدرش، ڪيئن نه انسان جي جيئڻ جي حق ۽ آزادانه هلت تي اجوڳيون پابنديون وجهن ٿا، تنهن جو حقيقي مثال ڪهاڻين جي زنده روپ ۾ ڏٺو ويو آهي. ”جتي باهه ٻري“ ۾ سونا جي ماءُ آهي ۽ سندس پيءُ خميسو پنهنجي جوان ۽ خوبصورت ڌيءَ جي شاديءَ لاءِ، ڪنهن لائق ور ۽ آسودي نيڪ خواهش رکندا هئا، جهڙيءَ طرح هر ڪو ماءُ پيءُ اولاد لاءِ نيڪ خواهش رکندو آهي. ليڪن راج جي زور بار آڻڻ سبب، خميسي کي نيٺ پنهنجي پيءُ جي بدي جي عيوض ۾ پنهنجي چند جان کان مٺڙي ڌيئڙيءَ جو سڱ ڏيڻ قبول ڪرڻو پيو ۽ هن جو وهاءُ هڪ اهڙي چرٿ سان رٿيو ويو، جنهن جي نالي ۽ صورت کان سونا کي ڪنٻي وٺي ويندي هئي ۽ جنهن کي بيو ڪوبه ڳوٺ ۾ پنهنجي نياڻي ڏيڻ واسطي تيار ڪونه هو! ”پسي ڳاڙها گل“ ۾ به، ڪهاڻيءَ جا ٻه ڪردار، ملوڪان ۽ يارو ٻنهي جي هڪٻئي سان محبت هئي، سندن پيار ۾ مائٽ به رنڊڪ ڪونه هئا، بلڪ اهي به سندن شاديءَ ۾ هر طرح سان راضي هئا. هو اهڙي ڏينهن اچڻ ۽ ڪم راس ٿيڻ لاءِ دعائون ڪندا هئا، پر وري به راج کي اها ڳالهه ڪانه وئي ۽ اهو ٻنهي جي شاديءَ درميان رڪاوٽ بڻجي پيو. هنن نه مذهب کي اورانگهيو نه قانون کي ٽوڙيو ۽ نه وري ڪنهن غير انساني يا اخلاقي خواهش جو اظهار ڪيو هئائون، تنهن هوندي به آخرڪار راج کٽيو ۽ سڱاوتي ختم ٿي ۽ يارو کي هليو ويڻو پيو!

پليجي جي ٻنهي ڪهاڻين ۾ شاهدي جي زبردست گهرائي آهي ۽ انهن جي پيش ٿيل واقعات ۾ تسلسل آهي. ڳوٺن جي زندگيءَ ۽ گهرن جي معمولي حقيقتن ۾ هن رنگ ڀرڻ ۾ سچ پچ ڪمال ڪري ڇڏيو آهي! هن جون سڀ ڪهاڻيون ڳوٺن، راجن، سماج ۽ فردن جي پاڻ ۾ ٽڪر جي بي نظير تصوير پيش ڪن ٿيون! فنڪار پنهنجي ڪردارن جي ذهن تي محبت، خوف ۽ هراس جا چانيل احساس توڙي دل ۾ پيدا ٿيندڙ انسنن، انديشن ۽ انومانن جي ڪيفيتن جي ڏاڍي فنڪارانه عڪاسي ڪري ٿو.

ابراهيم جويي، سنڌي ادب جي ڪهنه مشق نقاد، ان ڪهاڻيءَ تي پنهنجي تنقيدي مطالعي جي نتيجي ۾ هيٺينءَ راءِ جو اظهار ڪيو آهي!

”پسي ڳاڙها گل“... افساني جي صورت ۾، شايد سندس پهرين تخليقي ڪاوش آهي. جنهن ۾ ٻوليءَ ۾ جذبن ۾ ڪا ههڙي عظيم ڪاوش جنم وٺي، تحقيق ان ٻوليءَ جو ان وقت اهو ڀاڱو چٽو. ٻوليءَ، پلاٽ، مقصديت ۽ مجموعي تاثر جي خيال کان هيءُ هڪ ڪامل ۽ ڪامياب سنڌي افسانو سڏي سگهجي ٿو. سنڌي افسانو خاص طرح ۽ سنڌي نثري ادب عام طرح، هن افساني جي وجود ۾ اچڻ کانپوءِ اهي ساڳيا نرهندا، جيئن اهي ان کان اڳ هئا.“ (2)

”اڄ آڳوڻا آيا“ هڪ مقصدي ڪهاڻي آهي. جنهن کي حقيقي پلاٽ جو ويس ڏيکاريو ويو آهي. اها ڪهاڻي ٻه سنڌي ماحول ۾ جاگيردارانه تهذيب جي پس منظر ۾ لکي وئي آهي ۽ ان ۾ عوام ۽ پاڻ کان ڏاڍي نظام درميان ڪشمڪش ڏيکاريل آهي ۽ پنهنجي جي سوچ ۽ عمل ۾ تضادن کي نمايان ڪيو ويو آهي. ڪهاڻيءَ جو مکيه ڪردار ”ساجن مهائو“ آهي. هو شروع ۾ ته وڏيرن جي هٿ جو بازو هو. ليڪن آخر ۾ دل جان سان وطن دوست تحريڪ جو ڪارڪن بڻجي پوي ٿو. کيس اها ساجهه اچي ٿي، ته غريبن جو چوٽڪارو صرف ٻڏي ڪرڻ ۾ آهي ۽ ظالمانه سرشتي کي ڏاهڻ جو اهوئي هڪ وسيلو آهي. اڳي هو صرف وڏيرن جو آلہ ڪار هو ۽ هنن جي هُشين تي غريبن جا جُهڳا جهٽ ڪندو هو. ليڪن ڪارڪن پنهنجي بي مثل قربانيءَ ۽ سچائيءَ سان هن ۾ صحيح جذبو ۽ فهم پيدا ڪرڻ ۾ ڪامياب ٿين ٿا! ان کان پوءِ هو تحريڪ جو ايتري قدر ته وفادار بڻجي وڃي ٿو، جو ڪنهن به غريب جي خلاف قدم کڻڻ کان، پنهنجي وڏي کان وڏي محسن جو به انڪار ڪري ڇڏي ٿو! هيءُ ڪهاڻي سنڌي ماحول ۽ جاگيردارانه پس منظر ۾ لکي وئي آهي ۽ ان جو هڪ صاف ترين عڪس آهي. ليڪن ان جي پس پرده انقلابي چيني ۽ ويتنامي ڪهاڻين جو پٽڙڏو به ٻُڌڻ ۾ اچي پيو. جيڪي وطني تحريڪن جي رهنمائيءَ طور سندن جدوجهد جي عڪاسي ڪرڻ لاءِ لکيون ويون هيون. حقيقت ۾ رسول بخش پليجي هن ڪهاڻيءَ ۾ پنهنجي وطن دوست نظريي ۽ قومي جدوجهد جي تعليم جو هڪ درس ڏنو آهي. ماهوار تحريڪ ۾ ان سلسلي جون مقصدي ڪهاڻيون مختلف اديبن جون لکيل وقت بوقت شايع ٿينديون رهن ٿيون، جن مان ڪي پنهنجي حقيقت پسندانہ طرز ۽ اسلوب جون بهترين عڪاس آهن. پليجو سنڌي ادب ۾ ڇند شاهڪار ڪهاڻين جو اضافو ڪري، ڊگهي عرصي کان خاموش ٿي ويو آهي، شايد کيس سندس سياسي مصروفيتون ان جي اجازت نٿيون ڏين.

پي. ايڇ. ڊي لاءِ لکيل مقالي ”آزاديءَ کانپوءِ سنڌي افساني جي اوسر“ تان ڪنيل

رسول بخش پليجو۔ ڄاڻ جو پئسنڪ سمنڊ

1966ع وارو سال دم توڙي رهيو هو. مجيب پيرزادو (عبدالحفيز پيرزادي جو ننڍو ڀاءُ ۽ ڪورٽ جو برڪ وڪيل) ۽ آئون سنڌ يونيورسٽي جي انجنيئرنگ ڪاليج جي يونين جا ترتيبوار صدر ۽ جنرل سيڪريٽري چونڊجي آيا هئاسين ۽ ڪاليج جون ساليانيون تقريبن ملهائڻ لاءِ افتتاحي تقريب کان علاوه آل پاڪستان انٽر ڪاليجيٽ ۽ لطيف ڊي ملهائڻ جو پروگرام رٿيوسين. پر جيئن ته منهنجي مٿي ۾ سدائين تبديليءَ جو سودا سمايل هوندو هو ان ڪري روائي انداز ۾ لطيف جي ورسي ملهائڻ بجاءِ اهڙو ڪونڪشن ڪجي جيڪو مختلف ۽ نيارو هئڻ سان گڏوگڏ، سنڌ ۽ سنڌين لاءِ مفيد ۽ ڪجهه وڌيڪ مقصديت رکندڙ هجي. مون پنهنجي دل جو حال پنهنجي هڪ تمام ويجهي دوست رشيد (مشهور ڪهاڻيڪار نسيم کرل جو ننڍو ڀاءُ، ان وقت يونيورسٽي جو ليڪچرار ۽ هاڻ فريسٽ ڊپارٽمينٽ جو وڏو آفيسر) سان اوريو. ته هن صلاح ڏني ته ”سنڌي شام ملهائون“ مون هڪ فلڪ شگاف تهڪ ڏيندي چيو ته، ”مون کي سنڌي صبح جي لڳي پئي آهي ۽ توهان وري ڳالهه پيا ڪيو سنڌي شام جي.“ رشيد کرل چوڻ لڳو ته ”اهو سنڌي صبح ئي آهي، پر جيئن ته فنڪشن شام جو ٿيندو. تنهن ڪري ان کي چئبو ته ”سنڌي شام“ ئي ۽ هون به سنڌي شام ادبي ۽ شاعرانہ لفظ لڳي ٿو. تنهنڪري اهو نالو وڌيڪ سونهين ٿو.“ امالڪ هو ڪنهن خيال اچڻ تي اداس ٿي ويو ۽ ٿڌو شوڪارو پري چوڻ لڳو ”ڪجهه سال اڳ آئون جڏهن سنڌ لا ڪاليج جو جنرل سيڪريٽري هوس ته مون سنڌي شام ملهائڻ جو

فيصلو ڪيو هو. جنهن ۾ شيخ اياز کي صدارت ڪرڻي هئي. پر سردار علي شاهه، ڊاڪٽر ابراهيم خليل ۽ علي محمد خالديءَ جي شديد مخالفت جي ڪري شيخ اياز کي ڪافر، ملحد ۽ پاڪستان دشمن قرار ڏيئي. حيدرآباد جي انتظاميا حيدرآباد بدر ڪري، وين ۾ ويهاري، زوريءَ ڪوٽڙيءَ اماڻي ڇڏيو هو. ان ڪري اسين سنڌي شام، ملهائي نه سگهيا هئاسين. ڇا اها سنڌي قوم جي بي عزتي نه هئي؟ هن مون کان تنڊ ۽ تيز لهجي ۾ پڇيو. ”جيڪڏهن تون ”سنڌي شام“ ملهائين ته منهنجي هانءُ تي ڪو چنڊو پوي ۽ سنڌي قوم جي به ڪا سرسي ٿئي!“ ڪرل مون ڏانهن پراميد نگاهن سان نهاريندي چيو. رشيد جي اها ڳالهه منهنجي دل ۾ ڪنهن خنجر وانگر لهي وئي. مون هن جي ڪلهي تي هٿ رکي، سندس اکين ۾ اکيون ملائي چيو ته ”سنڌي شام ضرور ملهائي ۽ شيخ اياز به ضرور ايندو. ڏسان ڪير ٿو مائيءَ جو لال مون کي سنڌي شام ملهائڻ کان روڪي!“ منهنجي اها ڳالهه ٻڌي رشيد ڪرل ڪنهن گل وانگر ٽڙي پيو. رشيد ڪرل جنهن منسوخ ٿيل ”سنڌي شام“ جي ڳالهه ڪئي هئي. تنهن بابت شيخ اياز ويجهڙ ۾ پنهنجي ساهيوال جبل جي ڌاريءَ ۾ پنهنجا تاثر بيان ڪندي صفحي 201 تي لکيو آهي ته ”مون ربانيءَ ۽ مولانا گرامي کي چيو ته: اڄ کان سنڌ جي قومي تحريڪ شروع ٿي، اڄوڪي ڪنيل قدم لاءِ ايوب خان جي حڪومت ۽ سنڌ دشمن بيوروڪريسي کي سخت پڇتائڻو پوندو. اڄ تائين مقابلي ۾ عقاب جون اکيون ڪوئي نه ڪڍي سگهيو آهي.“ بهرحال بعد ۾ مون مجيب پيرزادي سان لطيف ڏينهن جي بجاءِ ”سنڌي شام“ ملهائڻ جي ڳالهه ڪئي ته هو به ٿوري بحث ۽ تڪرار کانپوءِ ”سنڌي شام“ ملهائڻ لاءِ تيار ٿي ويو. اتفاق سان يا ته شيخ اياز اسان کي ملي نه سگهيو. يا ٻي ڪنهن ڳالهه جي ڪري جيڪا مون کي ياد نٿي پوي شيخ اياز ان سنڌي شام جو مهمان خصوصي بنجڻ لاءِ دستياب ٿي نه سگهيو. تنهنڪري مهمان خصوصيءَ جو مسئلو پيدا ٿي پيو! ان زماني ۾ شيخ اياز واري منسوخ ٿيل ”سنڌي شام“ ۽ سندس حيدرآباد مان نيڪالي جي نتيجي ۾ سنڌي اديبن، دانشورن ۽ معزز ماڻهن ۾ ايڏو ته خوف ڏهڪاءُ ۽ حراس پکڙيل هو جو جنهن به مفڪر يا اهم شخصيت کي اسان مهمان خصوصي بنجڻ لاءِ عرض پي ڪيو. سو اسان کي ڏسي، اسان کان ايئن ٿي پري ڀڳو جڻ اسين کي هندستاني ايجنٽ يا جاسوس هئاسين! مون پنهنجو اهو مسئلو جڏهن قاضي خادم (ان وقت ”خادم وطن“ جو اسسٽنٽ ايڊيٽر، سنڌ يونيورسٽيءَ جو شاگرد. هڪڙي ننڍڙي پريس جو مالڪ قومپرست ۽ ترقي پسند ڪارڪن ۽ هاڻ سنڌ يونيورسٽيءَ جو پروفيسر ۽ اديب) سان بيان ڪيو ته هو مون کي مشهور محقق ۽ ان وقت سنڌ يونيورسٽي جي سنڌي شعبي جي هيڊ، ڊاڪٽر

نبي بخش خان بلوچ ڏانهن وٺي ويو. جنهن جي آفيس سنڌ يونيورسٽي اولڊ ڪئمپس ۾ هوندي هئي ۽ سندس گهر به اتي ئي اٽڪل اڌ فرلانگ جي فاصلي تي آفيس جي پٺيان هوندو هو. اسين ڊاڪٽر صاحب جي آفيس تي پهتاسين. پر هو ايڏو ته مصروف هو جو وقت به نه ڏئي سگهيو! پر اسان به مڙڻ وارا ڪونه هئاسين اتي ئي بيٺا رهياسين. جڏهن آفيس جو وقت ختم ٿيو ۽ ڊاڪٽر گهر وڃڻ لاءِ ٻاهر نڪتو ته اسان هن جي پويان هلڻ لڳاسين ڊاڪٽر صاحب هلڻ جو ڪو ايڏو تڪو جو هن سان وڪ ملائي هلڻ لاءِ اسان کي ڌري گهٽ ڊوڙ ٻڌجي ويو! نتيجي ۾ ٿوري ئي دير ۾ اسان جو ساهه چڙهي ويو. سندس هڪڙي پاسي آئون ۽ ٻئي پاسي قاضي خادم ڊوڙ لڳاسين. هن اسان کان جڏهن اسان جو مقصد پڇيو ته مون سهڪندي کيس گذارش ڪئي ته جيڪڏهن هو ”سنڌي شام“ جو مهمان خصوصي بنجڻ قبول ڪري ته اهو اسان پنهنجي لاءِ وڏو اعزاز سمجهنداسين. ان وچ ۾ ڊاڪٽر صاحب پنهنجي گهر جي دروازي وٽ پهچي ويو هو. هو در کولي اندر ٿيو ۽ اسان ڏانهن مڙندي چيائين ته ”معاف ڪجو مون وٽ وقت ڪونهي توهان ڪنهن ٻئي صاحب کي ڏسو“ ايئن چئي هن در پڪڙي ڇڻ ته اسان جي اميدن تي اوس وجهي ڇڏي اتان ناڪام واپس پي ورياسين ته اوچتو قاضي خادم ڏانهن ڪئي ته ”اڙي الانا صاحب ان وقت سنڌ يونيورسٽي جي سنڌالاجي ڊپارٽمينٽ جو انچارج هو ۽ هن وقت علامه اقبال اوپن يونيورسٽي اسلام آباد جو وائيس چانسلر آهي. اسين الانا صاحب وٽ پهتاسين ته هن چيو ته ”وطن لاءِ جان به قربان آهي. نوڪري وٺي ته ڇا ٿيو! آئون توهان جي فنڪشن تي ايندس.“

مهمان خصوصي جو مسئلو حل ٿي ويو ته وري مقرر ۽ شاعرن جو مسئلو اچي پيدا ٿيو. صدارت اصول موجب ڪاليج جي پرنسپال ڊاڪٽر اي. ڪيو. ڪي افغان کي ئي ڪرڻي هئي. سنڌي شام مان اسان جي مراد هيءُ هئي ته سنڌ جي مسئلن تي ڪارائتيون تقريرون ٿين، رزميه، ۽ قومي شاعري پڙهي وڃي. قومي گيتن ۽ موسيقيءَ جو پروگرام ٿئي ۽ سنڌ جي مسئلن تي اهم ٺهراءُ منظور ڪرايا وڃن. جڏهن مقالو پڙهندڙن ۽ شاعرن جو مسئلو پيدا ٿيو ته مون وري رشيد کرل کي چيو ته ”سنڌي شام“ جي مصيبت ۾ ته مون کي وڏو اٿئي، پر هاڻ مون کي مقرر ۽ شاعر ٿيڻي ڏي“ ”رشيد کلي چوڻ لڳو ته“ فڪر نه ڪر، رسول بخش پليجو ۽ نياز همايوني وينا آهن. اڄ شام جو رسول بخش پليجي ڏانهن هلنداسين.“ شام جو اسين ٻئي ڇڻا گڏجي حيدرآباد جي سنڌ لا ڪاليج جي سامهون گول بلڊنگ ۾ رسول بخش پليجي جي آفيس تي پهتاسين. رشيد کرل مون کي ٻڌايو هو ته مسٽر پليجو وڪيل، اديب، نقاد ۽ سياسي ماڻهو آهي، کيس سنڌ جي تاريخ تي عبور

حاصل آهي ۽ وڏو جائو ماڻهو آهي. پليجي جي آفيس ۾ گهڙياسون ته ڏنر ته هارڊ بورڊ يا ڪاٺ جي پارٽيشن سان سندس آفيس ٻن حصن ۾ ورهايل هئي. اندرين پاسي غالبن هو پاڻ ويٺو هو. جڏهن ته ٻاهرين پاسي سندس منشي ويٺو هو. منشي رشيد ڪرل کي سڃاڻندو هو. رشيد ڪرل پڇيس ته ”پليجو صاحب اندر آهي؟“ منشيءَ جواب ڏنو ته ”ها آهي. پر اندر هڪ اصيل ويٺو آهي، تنهنڪري توهان کي ٿورو انتظار ڪرڻو پوندو.“ مون منشيءَ کان سندس نالو پڇيو ته چوڻ لڳو ته مون کي پناهه جگر سنڌي چوندا آهن.“

جيستائين اصيل ٻاهر نڪري تيستائين مون پليجي جي آفيس جو جائزو ورتو ته چوڌاري بي تربيتي پڪڙيل نظر آيو. ڪپڻن ۾ پيل ڪتابن تي دز جا ٿڌا چڙهيل هئا. محسوس ڪيم ته پليجي کي صفائي سترائي جو مڙڻي گهٽ خيال هو. غالبن پناهه جگر سنڌي منهنجي نگاهن جو مطلب سمجهي ويو ۽ چوڻ لڳو ته ”پليجي صاحب کي هاڻ وڪالت جي ڪتابن پڙهڻ جي ضرورت ڪونهي، ڇو جو کيس هاءِ ڪورٽن ۽ سپريم ڪورٽ جا سڀئي اهم فيصلن اڏير صفحن سميت ياد آهن. کيس هاڻ ڪتابن کولڻ جي ضرورت محسوس ڪونه ٿيندي آهي. ان ڪري ڪتابن تي دز چڙهي ويئي آهي.“ ٿوري دير کانپوءِ اصيل نڪتو ته پناهه جگر پليجي صاحب کي اسان جي باري ۾ اطلاع ڪرڻ لاءِ اندر ويو ۽ ٿوري دير کان پوءِ ٻاهر اچي اسان کي اندر وڃڻ جو اشارو ڪيو. پناهه جگر سنڌيءَ جي روش مان محسوس ڪيم ته پليجو صاحب صفائي سترائي جو ڦاٽل هجي يا نه هجي، پر پروتوڪول ۽ انتظامي معاملن جو مڙڻي ڪجهه خيال رکي ٿو.

اندر گهڙياسون ته رسول بخش پليجي تي نظر پوندي ئي مون کي شديد ذهني جهٽڪو لڳو! رشيد ڪرل جي واٽان سندس هيڏي ساري واکاڻ کانپوءِ مون سوچيو ته هو ڪو لحيه شميم ۽ ٿلهو ٿنڀو شخص هوندو. پر هو ايڏو ته سنهڙو هو جو جنهن ڪرسيءَ تي ويٺل هو. ان تي جيڪڏهن ڪو ٻيو شخص ساڻس گڏجي ويهي رهي ها ته ٻنهي کي سوڙهه محسوس ڪونه ٿئي ها! اسان کي ڏسي هو اٿي بيٺو. ڏنر ته هو قدآور هو. سندس چهرو به هن وانگر سنهڙو ۽ ڊگهو هو. سندس وات ننڍو، چپ سنهڙا هئا، جن تي هڪڙي پُر اعتماد مشڪ رقصان هئي. سندس اکيون ننڍيون پر نهايت چمڪيليون هيون، جن مان ذهانت ٽپڪي رهي هئي. هن جي پيشاني ويٺل، نڪ سنهڙو ۽ سڌو هو. سندس رنگ مهينن جا مهينا اس ۾ رکيل ۽ لهسيل ڪٽڪ جهڙو هو. هو ڪو خوبصورت شخص ڪونه هو. پر اجتماعي طرح هو شڪل جو موچارو هو ۽ سندس چهر ۾ هڪ خاص قسم جي ڪشش هئي. اهائي ڪشش، جيڪا وڏن ليڊرن ۾ هوندي آهي!

رشيد ڪرل ڪي هو سڃاڻندو هو. هن رشيد کي ڪيڪاريو ۽ مصاحفي لاءِ هن ڏانهن هٿ وڌايو. سندس مصاحفي جو انداز ئي نرالو هو! هن پنهنجي پوري پانهن ڊگهي ۽ پنج ئي آڱريون پوري طرح کولي ڇڏيون هيون! ايئن ئي لڳو ته جڻ مصاحفي ڪرڻ واري شخص کي هو پنهنجي گهڻو ويجهو اچڻ کان اڳ ۾ ئي پنهنجي چنبي جي گرفت ۾ وٺڻ چاهيندو هجي! مصاحفي وقت سندس چپن تي نچندڙ مشڪ جو رقص ڪجهه وڌيڪ تڪو ٿي ويو هو. رشيد سان پنجنو ملائي هن مون ڏانهن پنهنجو کليل هٿ وڌايو ۽ رشيد ڏانهن سواليه نگاهن سان ڏٺو. رشيد سندس نگاهن جو مفهوم سمجهندي منهنجو تعارف ڪرايو. ”مسعود نوراني، انجنيئرنگ ڪاليج جو جنرل سيڪريٽري“ پليجي ساڳي ئي اسٽائيل سان مون سان هٿ ملايو ۽ خوشيءَ جو اظهار ڪندي ڪنڌ کي لوڏيندي چيائين. ”اوهان سان ملي خوشي ٿي.“ سندس آواز صاف چٽو ۽ تڪو هئڻ جي باوجود وڻندڙ هو. هن پنهنجي ڳالهه جاري رکندي چيو: ”اها ڏاڍي سٺي ڳالهه ٿي آهي جو حيدرآباد جي ڪاليج ۾ اڄ ڪلهه سنڌي شاگرد يونين جا عهديدار چونڊجي پيا اچن“ سندس ڪنڌ جي لوڏ ڳالهه پوري ڪرڻ کان پوءِ به جاري هئي. هو مون کي توري تڪي رهيو هو! هن جون نگاهون جڻ ايڪسپريز وانگر منهنجي اسڪريننگ ڪري رهيون هيون! پهرين نظر ۾ مون کي هوائي وڪيل يا سياستدان کان وڌيڪ ڪو بيحد هوشيار اٿريڪاپ جاسوس لڳو. منهنجي ذهن ۾ شولاڪ هومز ۽ پيري ميسن جا ڪردار گهمي ويا. اچانڪ سندس ڪنڌ جي لوڏ ختم ٿي وئي ۽ هن رشيد ڏانهن نهاريندي پڇيو. ”آئون اوهان جي لاءِ ڇا ٿو ڪري سگهان“ هو اچائي ڏيگهه يا گهل ڪرڻ جي بجاءِ سڌوسنئون ڪم جي ڳالهه ڪرڻ جو عادي ٿي لڳو. رشيد پنهنجو گلو صاف ڪندي چيو: ”اسين ٻن مقصدن لاءِ هتي آيا آهيون. نوراني صاحب پنهنجي ڪاليج ۾ ”سنڌي شام“ ملهائڻ ٿو چاهي. ان لاءِ اسين اوهان کي مکيه مقرر جي طور تي مدعو ڪرڻ لاءِ آيا آهيون. اميد آهي ته مايوس نه ڪندا.“ سنڌي شام“ جا لفظ ٻڌندي ئي پليجو صاحب ڪرسيءَ تي سڌو ٿي ويهي رهيو. سندس چمڪيل اکين جي جوت ايئن وڌي وئي هئي جيئن ڪڏهن ڪڏهن ولٽيج وڌڻ جي ڪري بلبن جي روشني تڪي ٿي ويندي آهي. ”سنڌي شام“ هن پنهنجو پاڻ سان مخاطب ٿيندي ورجايو. هو مون کي هڪ دفعو وري انهن ننڍڙين ننڍڙين جهرمر ڪندڙ اکين سان گهورڻ لڳو. سندس ڪنڌ جي لوڏ بي خبري ۾ هائوڪاري ڪندڙ انداز ۾ ٻيهر شروع ٿي وئي هئي. امالڪ ٻانهن جي هڪ ئي ست سان سامهون کليل فائيل، پنا پئنون ۽ ڊائريون ٻاهر ڪري ميز جي هڪڙي پاسي تي ڏير ڪري ڇڏيون ۽ رشيد ڏانهن نهاريندي پڇيائين. ”موضوع ڇا آهي؟“

”هونءَ ته ڪو خاص موضوع ڪونه رکيو اٿئون پر خيال اٿئون ته اوهين“ سنڌي جوڌا ”جي موضوع تي تقرير ڪيو“ ”سنڌي جوڌا!! وه واه! فئڪٽاسٽڪ زبردست عاليشان“ هن فرد جذبات کان بي قابو ٿيندي هڪ هڪ لفظ تي زور ڏيندي رشيد ڪرل ڏانهن وري پنهنجو کليل پنجو پر جوش انداز ۾ وڌايو. پر هن دفعي سندس ننڍڙو وات به خوشيءَ ۾ حيرت جي جذبات جي شدت کان پوري طرح کلي ويو. ”ايڏو ننڍڙو وات ايڏو به ٿي سگهي ٿو.“ مون عجب مان سوچيو ”سنڌي جوڌن“ جي لفظن الائي ڪهڙي ڪرامت هئي جو پليجي صاحب جي صورت شڪل هڪيت لهجوع ۽ رويو يڪسر بدلجي ويو هو! هو هاڻ ڄڻ ته رس ملائي ۽ چاشني ٿي پيو. سندس رسمي انداز هاڻ مڪمل گرمجوشي ۾ تبديل ٿي چڪو هو. ”سنڌي جوڌن“ جا لفظ ٻڌندي ئي پليجو هڪ پختي مرد مان ڦري، اهڙو معصوم بالڪ بنجي ويو هو. جنهن کي ڄڻ ورهين کان پوءِ ڪو من پسند رانديڪو هٿ اچي ويو هجي! پليجي ۽ ”سنڌيا سنڌي جوڌن“ ۾ ضرور ڪو لڪيل سبب، ڳجهو لاڳاپو ۽ واسطو هو. هن اڃانڪه پنهنجو هٿ گهڻيءَ ڏانهن وڌايو. گهڻيءَ جي آواز تي پناهه جگر اندر داخل ٿيو. ”تڏو يا گرم؟“ هن واري واري سان مون ڏانهن ۽ رشيد ڏانهن ٺهاري ٻڌي پڇيو ”تڏو“ اسان ٻنهي بيڪ وقت چيو ”ڪوڪ تڏيون پنڀ“ هن هڪ هڪ لفظ تي زور ڏيندي، پناهه جگر ڏانهن ٺهاريو. پناهه جگر بردبان انداز ۾ ڪنڌ نمائي هليو ويو ۽ ٿوري دير کان پوءِ ڪوڪ جون ٽي بوتلون اسان جي اڳيان رکي، خاموشيءَ سان ورڻ لڳو ته پليجي چيس ”ڪنهن کي اندر اچڻ نه ڏجن. ”جي سائين“ پناهه ورائيو ۽ درٻيڪڙي هليو ويو.

پنڀ ڪوڪ جون ڪجهه چسڪيون هڻڻ کانپوءِ ماحول ۾ جڏهن ڪجهه ٿڌاڻ پيدا ٿي ته مسٽر پليجي مون کان انجنيئرنگ ڪاليج بابت ڪجهه سوال ڪيا. ان زماني ۾ انجنيئرنگ ڪاليج ۾ پهريون دفعو شهرن ۽ ڳوٺن جي بنيادن تي داخلا ٿي لاءِ ڪوتاهه سسٽم رائج ڪيو ويو هو، جنهن جي ردعمل ۾ غير سنڌين جا اخبارن ۾ مخالفانه ۽ تعصب پرايا بيان اچڻ لڳا هئا. مسٽر پليجي جو خيال هو ته اهو سسٽم سنڌين لاءِ ضروري آهي ۽ سنڌي دانشورن کي ان سسٽم جي بچاءَ ۾ گڏجي ڪم ڪرڻ گهرجي، ڪوتاهه سسٽم تان ڳالهه اچي سياست جي نڪتي. هن سنڌ خلاف مهاجر پنجابي سامراج جي سازشن تي هڪڙو ننڍڙو ليڪچر ڏنو. پوءِ الائي اوچتو ڪٿان اچي ماٿور ٽينگ جي ڳالهه نڪتي! هن کي پختو يقين هو ته سنڌ جي نجات جو راز ماٿوءَ جي جنگي حڪمت عملين ۽ تدبيرن ۾ لڪل آهي. جيتوڻيڪ بنيادي طور تي هو مارڪس وادي ٿي هو. مون کي ان وقت پليجي جا ٻڌايل ماٿوءَ جا هيٺيان چار جنگي اصول اڃا تائين چٽيءَ طرح ياد آهن، يعني:

- 1- دشمن اڳتي وڌي ته اسان کي پوئتي هٽڻ گهرجي.
- 2- دشمن کتي قيام ڪري ته اسان کي گهرجي ته کيس هراسان ڪيون.
- 3- دشمن ٽڪجي پوي ته هن تي وار ڪرڻ گهرجي.
- 4- دشمن پاڇ ڪاٽي ته سندس پيڇو ڪرڻ گهرجي.

پليجي مائو، جا پيا به ڪيترائي قول ٻڌايا ۽ انهن جي روشنيءَ ۾ سنڌ جي ان وقت جي صورتحال جو تجزيو ڪيو. هن نه صرف مائو جي قولن کي، پر پنهنجي سڀني دليلن کي شاهه جي شعرن سان ٽيڪ ڏيئي ناقابل ترديد ڪري ٿي ڇڏيو. اسان جي هن سان هڪ اڌ ڪلاڪ کن ڪچهري ٿي، جنهن ۾ هن مائو، شاهه، شيخ اياز ۽ علامه اقبال، غالب سنڌيءَ توڙي اردوءَ جي اٽڪل ويهارو کن شاعرن جا شعر ٻڌايا. دنيا جي اٽڪل ٻن فلسفين جا قول ٻڌايا. مارڪس ازم ۽ لينن ازم تي ننڍڙو ليڪچر ڏنو. جماعت اسلاميءَ سنڌ جي رجعت پسند اديبن ۽ شاعرن جي چڱي لاک لائي. هن جوانڌار بيان ايڏو ته سحر انگيز هو. جو سندس ڳالهيون ٻڌي اسان پئي چٽا چٽا ته پٿر جا بت بڻجي ويا هياسين مون سوچيو ته ”هيءُ ماڻهو آهي يا ڪو جن“ بقول پناهه جگر سنڌيءَ جي هن کي سڄو قانون ۽ وڏين ڪورتن جا اهم فيصلا صفحن سميت اڙب ياد هئا ته وري مون ڏٺو ته هن کي شاهه جو رسالو مائو، جا چار ٿي واليوم (ان زماني ۾ فقط چارئي واليوم آيا هئا) اقبال غالب اياز ۽ ٻين ويهن تيئن شاعرن جا شعر اديبن ۽ فيلسوفن جا قول ياد هئا. سچ پچ ته مون کي اڳ ۾ ڪوبه اهڙو ماڻهو ڪونه ٽڪرايو هو. جيڪو نه صرف ايڏو پڙهيل هجي پر کيس ايترو ڪجهه ياد به هجي! هو يقينن ڄاڻ جو ڪو وڏو پئسفڪ يا اٽلانٽڪ سمنڊ هو.

پر ايتري معلومات هئڻ جي باوجود، هن ۾ غرور يا ٽڪر ڪونه هو! ڳالهيون ڪندي ڪندي، هو هڪدم اٿي ڪڙو ٿيو ڇڻ ته هن کي ڪا شيءِ ياد اچي ويئي هجي! چوڻ لڳو ته ”توهان تقريب جو ڏينهن ۽ وقت پناهه جگر کي نوٽ ڪرائي ڇڏيو. آئون هلاڻ ٿو؟ سندس مزاج جو اهو پلٽو مون کي سمجهه ۾ ڪونه آيو! رسالائيءَ مان ڦري هاڻ وري هو توهه بڻجي پيو هو! سندس طبيعت جي ان تضاد مان سمجهيم ته هو بلڪل پورالو ۽ پنهنجي مرضيءَ وارو ماڻهو آهي. هن جو پنهنجو ئي ڪوڊ آف ايٽڪس (اخلاقيات جو طور طريقو) هو. وري چوڻ لڳو، ”توهان شروع ۾ هڪڙي ٻئي مقصد جي ڳالهه به ڪئي هئي. جنهن لاءِ توهان هتي آيا هئا! اهو ڪهڙو مقصد هو؟ هن رشيد ڏانهن نهاريندي چيو رشيد کيس چيو ته ”سنڌي شام“ محفل موسيقيءَ جو اهمتمام به ڪيو اٿئون. ان ۾ توهان جيڪڏهن مهرباني ڪري ادي زرينه بلوچ کي شرڪت لاءِ چئو ته ڏاڍو سٺو ٿيندو ۽ جيڪڏهن هوءَ پنهنجي معاوضي ۾ به ڪجهه رعايت ڪري ته مهرباني ٿيندي. پليجي نهايت خشڪ لهجي ۾ چيو ته ”توهان پاڻ هن سان ڳالهائجو“ مون کي ڏاڍي

اچرج لڳي. ”ڏاڍا عجيب زال مڙس آهن!“ مون سوچيو. پر پوءِ خيال آيو ته شايد هنن هڪ ٻئي جي معاملن ۾ مداخلت نه ڪرڻ جو پاڻ ۾ ڪو معاهدو ڪيو هو!

نيٺ ”سنڌي شام“ به اچي پهتي سڀني پهچي ويا پر ڏنر ته پليجو ۽ زرڻه بلوچ نه پهتا هئا. سوچيم ته شايد گوهي ڏئي ويا. مون محسوس ڪيو ته ”سنڌي شام“ جي نالي جي ڪري حاضرين ۾ عجيب قسم جو جوش خروش موجود هو. منهنجي خيال ۾ اهو جوش خروش حيدر بخش جتوئي، غلام محمد لغاري، قاضي فيض محمد، محمد ابراهيم جويي، شيخ اياز ۽ سنڌ جي ٻين اديبن شاعرن ۽ قومي توڙي ترقي پسند اڳواڻن ۽ ڪارڪنن جي اڻٽڪ ڪاوشن ۽ قربانين جو نتيجو هو. جڏهن مون پنهنجي افتتاحي تقرير ۾ دودي، دولهه دريا خان، هوشو ۽ هيمون جا نالا ورتا ته شاگردن ۽ ٻين حاضرين ايڏا ته نعرا هنيا ۽ پر جوش تازيون وڄايون جو آئون به ڪجهه جذباتي ٿي ويس. مون پنهنجي تقرير ۾ ”هوشو“ جي بجاءِ شوشو پڙهيو ته قومي جذبات سان سرشار حاضرين ”شوشو“ کي به ڪو علامتي ڪردار سمجهي بي تحاشا تازيون وڄائڻ لڳا. مکيه مقرر جيئن ته رسول بخش پليجو هو ۽ جيئن ته هو اڃا نه پهتو هو. تنهنڪري آئون هڪڙي ٻئي مقرر کي تقرير ڪرڻ جي دعوت ڏني، پاڻ سڌ سماءُ لهڻ لاءِ استيج جي پويان هليو ويس.

پليجو: جيئن مون ڏٺو

جنهن زماني ۾ ڪيئي بندر کان چٽاگانگ تائين ائٽمي ون يونٽ تحريڪ پنهنجي جوين تي هئي، سنڌي ادب ۾ هڪ حيات آفرين ڪتاب ”انڌا اونڌا ويڄ“ آسمان مان وڃ جيان اچي ڪڙڪيو ۽ ٿوري ئي عرصي ۾ نتيجو اهو نڪتو ته ترقي پسند سنڌي اديبن ۽ شاعرن تي هلائون ۽ مٿن گُفر جون فتوائون جاري ڪندڙ ٿولو پسپا ٿيڻ لڳو. جناب رسول بخش پليجي سان سنڌ جي نوجوانن جو پهريون وسيع تعارف انهيءَ تخليق ذريعي ٿيو. هيءُ فقط ڪتاب نه هو، جڻ جدوجهد ڪندڙ سنڌي اديبن، شاعرن ۽ دانشورن واسطي ٽاپ گيئر هو، جنهن سنڌ جي ڪنڊ ڪڙڇ ۾ پکڙيل ۽ ڇڙ وڇڙ ٿيل وطن دوست تخليق ڪارن کي ساڄي ڌر وارن جي حملن کان بچاءُ لاءِ هڪ پليٽ فارم تي ميٽڙ جو بجليءَ جي رفتار سان اهتمام ڪيو ۽ جشن روح رهاڻ کي واقعي روح پرور بڻائي وڌو. هن کان اڳ ۾ فرقيواريت جي آر ۾ سياست ڪندڙ ۽ قومپرست سنڌي دانشورن کي بدنام ڪري هيسائڻ وارن ساڄي ڌر جي ليکڪن کي ايڏو وڏو چٽلينج ڪنهن به ڪو نه ڏنو هو. نيٺ سنڌي ادبي سنگت ۽ ”بزم صوفياءِ سنڌ“ جي سات سان هڪ اهڙو وايو منڊل جڙي ويو، جنهن ۾ سنڌي ٻوليءَ جا Giants شيخ اياز، تنوير عباسي، رشيد ڀٽي، امداد حسيني، نياز همايوني ۽ سروڀج سجاولي مخصوص محفلن بدران عوامي ميٽڙ ۾ ظاهر ٿي پنهنجي وطن کي شاعريءَ جو نذرانو پيش ڪرڻ لاءِ نڪري نروار ٿيا، ماڻهن جي جاڳرتا ۾ ادب ۽ شاعريءَ جو ڪردار ڏٺوسين ته پاڪستان ٺهڻ کان پوءِ پهريون ڀيرو وڏي پيماني تي سنڌي شاگردن، پورهيتن ۽ هارين نارين کي پاڻ ۾ متحد ٿيڻ ۽ پنهنجا حق حاصل ڪرڻ واسطي منظم ٿيڻ جو اتساهه مليو ۽ هر ڪنهن جي وات شيخ اياز جي اها وائي هوندي هئي ته:

سنڌڙيءَ تي سِر ڪير نه ڏيندو،

سهندو ڪير ميار اوڀار

سنڌ جو هي ناميارو ماڻهو اديب، شاعر، نقاد ۽ وڪيل هئڻ سان گڏوگڏ برصغير جي سامراج دشمن تحريڪن جو به روح روان سياستدان ٿي رهيو آهي. شروع شروع ۾ جڏهن خان غفار خان، سائين جي ايم سيد ۽ مولانا ياشاني واري جماعت هئي ته ان سان سلهاڙيل رهيو. سنڌ جي حقن واري ڳالهه تي جڏهن اختلاف پيدا ٿيا ته نڪتو ڇڏي سنڌي عوامي تحريڪ جو بنياد وجهڻ لاءِ نه رڳو سينئر ساٿي گڏ ڪيائين، پر نئون ڪيڊر تيار ڪرڻ خاطر عوامي ڪتاب گهر ذريعي جنهن انقلابي لٽريچر جو سنڌ جي ڪنڊ ڪڙڇ ۾ ڦهلاءُ ڪيائين، تنهن جي موت ۾ نئين نسل اندر شعور جي نئين جوت جاڳي پئي. سنڌ جي جاگيرداري سماج ۾ اونها ڌار وجهڻ خاطر سنڌ جي عورتن کي به منظم ڪرڻ لاءِ سنڌياڻي تحريڪ ٺاهيائين. مطلب ته سنڌي ٻوليءَ جي سوال کان وٺي زمينن جا نيلام بند ڪرڻ، انساني حقن ۽ آزادين جي حاصلات، دهشتگردن خلاف بيباڪيءَ سان ويڙهاند، ڪالاباغ ڊيم واري منصوبابنديءَ سان ٽڪراءُ، سنڌ ۾ ڌارين جي يلغار کي پنڄو ڏيڻ، وڏير کي نظام جي جاءِ تي انصاف ڀريو سماج اڏڻ وارا آدرش رکندڙ هن طلسماتي شخصيت سڄي ڄمار اديبي، سياسي ۽ سماجي جدوجهد کي اڀري ڇڏي مون سميت ڪيترائي ليکڪ، صحافي ۽ قومي ڪارڪن پليجي صاحب جهڙي سخي استاد کان حاصل ڪيل علم ۽ سکيا جي روشنائيءَ ۾ به لفظ لکڻ جهڙا ٿيا آهيون. جنگشاهيءَ جي جابلو علائقي ۾ جنم وٺندڙ رسول بخش پليجو جا اهي لفظ ڪڏهن نه وسرندا ته ”هو ڪوهستان ۾ ڄائو نپڻو جتي نه پاڻي آهي، نه وڻ جي چانوَ ۽ نه ئي ان ڀاڱي ٿو.“ هنن تنهي قدرتي نعمتن کان محروم جبل واري علائقي ۾ ماڻهو جڏهن سامانجي ٿو ته ڪانسس سڪ موڪلايو وڃن. ڪيڏي نه اتساهيندڙ حقيقت آهي ته جنگشاهي جي جبلن ۽ سبوهڻ شريف جي ڀرپٽ ۾ ڄاول انسان سنڌ جي شهر رڳ حيدرآباد ۾ اديبي ۽ تعليمي ادارا قائم ڪري، جن مان لکين ماڻهن کي لاپ ملي.

تمام گهٽ ماڻهن کي خبر آهي ته رسول بخش پليجو وڪالت سان گڏوگڏ صحافت به ڪندو هو. ايبوبي آمريت جي آخري دور ۾ جڏهن آئون عبرت ۾ ڀرپور ريڊر طور ملازم ٿيس ته پليجو صاحب کي اتي اچي ”ڪورٽن جون ڪهاڻيون“ جي عنوان سان روزانو اهم ترين ڪيسن تي ڪالم لکندي ڏٺم، ماڻهن کي انصاف نه ملڻ خلاف تحرير ڪيل اهي سچيون ڪهاڻيون سنڌي صحافت جي رڪارڊ جو حصو آهن. سنڌي ٻوليءَ جا ليکڪ ۽ صحافي ان دور ۾ عربي ۽ فارسي جو جابجا استعمال ڪندا هئا. رسول بخش پليجي ان جي ابتڙ نچ سنڌي لفظن، لهجن، تشبيهن ۽ استعارن کي پنهنجين لکڻين ذريعي عام ڪيو. اسان جهڙا ڪاليجي شاگرد جيڪي سڄو ڏينهن محمد رفيع ۽ طلعت محمود جا اردو گانا وڌي شوق سان ڳائيندا هئا، تن کي شاهه لطيف جي بيتن ڏانهن مائل ڪرڻ به سندس ئي

ڪارنامو آهي. هو پنهنجي هر مضمون جي هڪ يا ٻن پئراگرافن کانپوءِ موضوع سان ٺهڪندڙ ڀڃاڻي جو اهڙو بيت ضرور Quote ڪندو هو. جنهن ۾ مارئي جيان وطن جي حب ۽ سستي وانگر تنهنجي ٽڙي ڪاهه وارو سنيهو هجي. پنهنجي مٿگزين ”ماهور تحريڪ“ وسيلي ته باقاعدي سنڌي ماڻهن کي شاهه جي شاعريءَ جو درس ڏيڻ شروع ڪيائين ۽ گڏوگڏ دنيا جي عظيم فلاسفرن ۽ انقلابي اڳواڻن ڪامريڊ لينن، اسٽالن، ڪارل مارڪس، اينجلز، مائوزي تنگ، هوچي منڇا وڏي محنت سان سنڌيءَ ۾ پاڻ ترجما ڪري، ڇپرائي سنڌ جي ڪنڊ ڪڙڇ ۾ ڦهلائڻ جو جيڪو انوکو طريقو ڪار هن شخص اختيار ڪيو. تنهن سنڌين منجهه سياسي شعور پختو ڪيو. جهر جهنگ ۾ انقلابي لٽريچر سولي ۽ سليس ٻوليءَ ۾ معمولي قيمت تي مهيا ڪرڻ ڪا معمولي ڳالهه نه هئي. اهي ڪتاب پڙهي جيڪو نئون نسل ايم آر ڊي واري منظم تحريڪ ۾ اڳڀرو ٿيو سو پنهنجي آڏو آهي. فاضل راهوءَ جهڙا ڪئين جوڌا جوان پڻ ٿيا. سنڌي ماڻهن ضيائي مارشل لا سان جيڪو ٽڪر کاڌو، اهو اسان جي تاريخ جو فخر جوڳو باب آهي ۽ ان دور ۾ پليجي صاحب جي پارٽي عوامي تحريڪ جي هزارين ڪارڪنن جون قربانيون پڻ پنهنجو مٽ پاڻ آهن. مشاهد حسين سيد ان دور ۾ اسلام آباد مان شايع ٿيندڙ منفرد انگريزي اخبار ”دي مسلم“ جو ايڊيٽر هو. تنهن انهيءَ تحريڪ کان متاثر ٿي سنڌ جو دورو ڪيو ۽ جيڪو اکين ڏٺو احوال قسطنطنيه ڏانهن واپس وٺي آيو. ان جو نت اهو آهي ته ”ذوالفقار علي ڀٽو جي ڦاسيءَ تي ناراض ٿيل سنڌ جو ماڻهو بغاوت ڪري ويٺو آهي. جيڪڏهن مارشل لا حڪومت سنڌي ماڻهن کي سندن بنيادي حق ۽ سياسي آزادي کان محروم رکيو ته هيءُ ملڪ شايد بچي نه سگهندو.“ پنهنجي انهيءَ سيريل ۾ ئي هن عوامي تحريڪ جي منظم جدوجهد کي خراج تحسین پيش ڪندي لکيو ته ”گرفتار ٿيل پ پ اڳواڻن جيل مان ضياءَ الحق کي 12 ربيع الاول جي موقعي تي خط لکي، پاڻ ۾ ٺاهه ڪرڻ جي جيڪا نينڊ ڏني آهي، ايم آر ڊي جي ٻين سمورين پارٽين ان کي رد ڪري ڇڏيو آهي. ڪارڪنن جي گرفتارين ڏيڻ جو ان ڪت سلسلو فقط عوامي تحريڪ جي دم سان قائم آهي. ورنه هيءُ جدوجهد سنڌ ۾ به دم توڙي ڇڏي ها.“

ايم آر ڊي جي تحريڪ دوران رسول بخش پليجي کي گرفتار ڪري لاهور جي ڪوٽ لکپت جيل ۾ ستن سالن تائين نظربند رکيو ويو. پنجاب ۾ پليجو صاحب جي نظربنديءَ دوران سندس مخالفن وڏي پيماني تي منفي پروپيگنڊا ڪئي، جڏهن ته حقيقت ۾ مارشل لا اختيارين پاران کيس لاهور ۾ قيد ڪرڻ جو وڏو سبب اهو هو ته پليجو صاحب سنڌ جي جيلن ۾ جڏهن به نظربند ٿيندو آهي ته اتي عام رواجي قيدين

کي به پنهنجن ليڪچرن ذريعي نظرياتي تربيت ڏيئي قومي ڪارڪن بنائي ڇڏيندو آهي ۽ جيلن جو ماحول باغيانه ٿي پوندو آهي. ٻيو مکيه سبب شهيد فاضل راهو کان کيس ڊگهي مفاصلي تي رکڻ هو چو ته هي ٻئي جڳا جتي به گڏ هوندا هئا، اتي ٻن مان ٻارنهن ٿي پوندا هئا. جيڪو فوجي حڪمرانن لاءِ ۽ جيلن جي انتظاميا ۾ ٿرڻو وڃي ڇڏيندو هو. چو ته سڀني جيلن ۾ ”جيئي سنڌ“ جي نعرن جي گونج ٿي ويندي هئي. ضياءَ الحق جي فوجي استيبلشمينٽ توڙي پنجاب جي سياسي اڳواڻن ۽ دانشورن کي اهو اندازو ٿي نه هو ته سنڌ اندر عوامي تحريڪ نالي هڪ ليفٽسٽ پارٽي ايتري منظم آهي، جو سندن ڪارڪنن جي گرفتارين جو سلسلو ختم ٿي نٿو ٿئي. پهريون ڀيرو پنجابي صحافين، اديبن ۽ شاعرن سنڌي ماڻهن جي حقن واري جدوجهد جي کليل حمايت ڪئي ۽ ڪيترن کي ته ضياءَ آمريت روزگار کان به محروم ڪري ڇڏيو. اهو 1984ع وارو سال آهي. آئون ”برسات“ مئگزين جو ايڊيٽر هئس پليجي صاحب ۽ سندس ڪارڪنن جي قربانين کان متاثر ٿي مون پليجو نمبر ڪڍيو. جهازي سائيز جي ٽائيل تي سندس رنگين تصوير ۽ اندر سرويچ سجاوڻي جو نظم ”هڪڙو ڏاهو ڏيهي ماڻهو“ شايع ڪيم، جنهن انٽيليجنس وارن کي مچرائي وڌو. بهرحال ايم آر ڊي جي اپريل عوامي دٻاءَ هيٺ نيٺ جنرل ضياءَ الحق غير جماعتي چونڊن جو اعلان ڪيو. ملڪ جي سمورين مکيه سياسي پارٽين پاران انهن چونڊن جو بائيڪاٽ ڪرڻ سبب خالي پيل ميدان تي نوان چهر ا نمودار ٿيا. چونڊن کانپوءِ جنرل ضياءَ چلو ڪڍيو ۽ اعلان ڪيائين ته سنڌ مان احساس محرومي گهٽائڻ خاطر هن هڪ سنڌي وزير اعظم جو انتخاب ڪيو آهي، جنهن جو نالو جناب محمد خان جوڻيجو. نئين وزير اعظم مارچ 1985ع ۾ حلف ڪڍڻ شرط جيڪا پهرين تقرير ڪئي، ان ذريعي نه رڳو سياسي قيدين جي آزاديءَ جو اعلان ڪيائين، پر پاڻ جنرل ضياءَ کي به وارننگ ڏيئي ڇڏيائين ته مارشل لا کي هاڻ ٽپڙ ويڙهڻ ڪپن. سندس تاريخي جملو اڄ به مون کي ياد آهي ”Democracy and Martial law can not co-exist“:

قصو ڪوتاهه، ڪوٽ لڪپٽ جيل ۾ نظربنديءَ دوران جڏهن رسول بخش پليجو سخت بيمار ٿي پيو هو ته کيس لاهور جي صوبائي اسپتال ۾ علاج لاءِ موڪليو ويو. جتان مون کي خط لکيائين ته خبر ناهي حياتي ڪيترو ساٿ ڏئي، پر منهنجي هڪڙي خواهش آهي، جيڪا پٽائيءَ جي لفظن ۾ پيش ڪريان ٿو:

واجهائي وطن کي جي آئون هٿ مٿياس،
ته گور منهنجي سومرا گج پنوهارن پاس،
ڏج ڏاڏائي ڏيهه جي منجهان ولڙين واس،
مٿيائي جياس. جي وڃي مڙهه ملير ڏي!

(روزاني ڪاوش 21 فيبروري 2011ع جي ٿورن سان)

شاه عالم چوک تي ٿاسي

اٺن سالن جي طويل اسيريءَ کان پوءِ جون 1986ع ۾ هاءِ ڪورٽ جي اسپيشل ٽربيونل بابا کي آزاد ڪرڻ جو حڪم ڏنو. بابا ان وقت جناح اسپتال ڪراچيءَ ۾ زير علاج هو. جتي آئون ساڻس گڏ ائينڊنٽ هوندو هئس. ان کان ڪجهه عرصو اڳ کيس سروسز اسپتال ۾ رکيو ويو. جتي ممتاز علي پتو به داخل هو. جناح ۾ وري ٻئي وارد ۾ بابا سان گڏ محترم جي.ايم.سيد، محترم چارم ساهي ۽ جمال نقوي داخل هئا. مختلف سياسي ڌرين جي قيدين هئڻ ڪري اتي مختلف قسم جا سوين ماڻهو روز ملاقاتن لاءِ ايندا هئا ۽ انهن مان اڪثر ماڻهو موقعي جو فائدو وٺي سڀين سان ملندا ويندا هئا. ڪجهه وقت کان پوءِ فقير اقبال هيسبائيءَ کي شهيد ڪرڻ واري ڪارروائيءَ دوران زخمي ٿيندڙ جهانگير پناڻ به اتي داخل ٿيو ساڻس عيادت لاءِ محترم بينظير پتو آئي ۽ پوءِ پليجي سان به ملاقات ڪيائين.

مختلف ماڻهن جي ملاقاتن دوران ڪڏهن ڪڏهن دلچسپ واقعا به ٿيندا هئا. هڪ ڀيري وارد ٻاهران چپڙ تي ويٺو هئس ته هڪ واقف ڳل مهتيندو اچي ڀرسان ويٺو. خبرون چارون ورتيون مانس ته ساهي صاحب تي ڪاوڙيل نڪتو ٻڌايائين ته جي.ايم.سيد جي ملاقات لاءِ آيل هو. سو موقعو ڏسي پليجي صاحب ۽ ساهي صاحب سان به ملاقات لاءِ ويو پر ساهي صاحب اندر گهڙڻ شرط هٿ ملائڻ بدران ڀاڪر پائي ڳل تي زوردار قسم جي چمي کڻي ڏنس. ٻڌايو مانس ته اها ڪارروائي صرف توسان ڪونه ٿي آهي پر اهو ساهي صاحب جو پنهنجا پٽ وارو انداز آهي. ان ڪري دل ۾ نه ڪري.

ٻئي ڀيري مسلم ليگي سيٺ هارون سان گڏ ايم ڪيو ايم جو الطاف حسين، پليجي صاحب سان ملاقات لاءِ آيو. عجيب و غريب ڳالهين پئي ڪيائين، جن ۾ تعاون جون اپيلون به شامل هيون پر پنهنجا مسئلا ٻڌائيندي ايئن لڳو جڻ هو

سنڌين کي چٽاءُ ڏيندو هجي ته جيڪڏهن اسان سان ڇڏڻ چوٽ نه ڪيو ته پنجاين سان وڃي گڏبا سين. ان تان پليجو صاحب ڪاوڙجي پيو ۽ سگهري دٻ ڪڍيائينس، جنهن کانپوءِ هو وري نه آيو.

اسپتال ۾ پليجي صاحب ۽ جي.ايم. سيد جي ملاقات به الاهي مزيدار هوندي هئي. پهريون ڀيرو جڏهن سالن کان پوءِ پاڻ ۾ گڏيا ته حالن احوالن کان پوءِ سائين گفتگوءَ جو آغاز آرين ۽ اڻ آرين واري دؤر کان ڪيو. پوءِ يا رات کڻي يا ڳالهه ماڻهو وينا ٻڌن. هڻي هڻي نيٺ داستان پورو ٿيو ۽ بابا جو وارو آيو پر هي ڇا؟ بابا ته مرڳو پٿر جي زماني واري آڳاٽي انساني سماج کان ڪٿي بسم الله ڪئي. پوءِ ته ڳالهه هلي وئي ته جڏهن سيد ۽ پليجو پاڻ ۾ ڪچهريءَ لاءِ ويهن ته ٻين جي ڀلائي ان ۾ آهي ته ڀڄي جان ڇڏائين.

جي.ايم. سيد سان ملاقات لاءِ ڪڏهن ڪڏهن ڄام ساقي به ايندو هو پر هڪ ڀيرو وٽس ڪو ننڍڙو ٽيپ رڪارڊر ڪيسي ۾ رهجي ويو ۽ مزي جي ڳالهه جو رڪارڊنگ وارو بٽڻ به اتفاق سان آن هجيس. حبيب الله ناريجو به ڪو موجود هجي، نه ڄاڻ ڪيئن ان جي نظر ٽيپ رڪارڊر تي پئجي وئي، پوءِ ته اصل وٽ وٺان ٿي وئي ۽ همراھ مرڳو هٿين پيا هئا. ڄام چوي، ”آمريڪي سامراج نٿو چاهي ته جي.ايم. سيد ۽ آءُ پاڻ ۾ ملون.“ ناريجو چئي، ”ساقيءَ سائينءَ جي حڪومت خلاف ڳالهه ٻولهه رڪارڊ ڪري سرڪار کي ڏيڻ ٿي چاهي.“

وڏي خواري ٿي. اسپتال جو عملو به سوچڻ لڳو ته سنڌي سياسي اڳواڻ هڪٻئي جو رواجي لحاظ به نٿا ڪن.

خصوصي تربيونل پاران آزاديءَ جي فيصلي کان ڪجهه ڏينهن اڳ ڇاڇا فاضل کي سکر مان حاضريءَ تي ڪراچي آندو ويو. اسين سڀ هاءِ ڪورٽ ۾ موجود هئاسين. اوچتو ڇاڇا اکين ٿي اکين ۾ مون کي ويجهو اچڻ جو اشارو ڪيو ۽ پوءِ ڪلهي تي هٿ رکي ان کي ٿورو دٻائيندي آهستيءَ سان چيو، ”همراه سان ملبو.“ ڳالهه سمجهي ها ڪير. واپسيءَ مهل ٻيا همراه پوئين گاڏيءَ ۾ ويٺا ۽ ڇاڇا فاضل کي ادا گل وارن جي سوزوڪي ڪار ۾ ويهاري، جيڪا مون پئي ڊرائيو ڪئي، شاهراه فيصل تي راج محل هوٽل وٽان تيزيءَ سان گهٽ ڏئي گاڏي جناح اسپتال ڏانهن موٽي ڇڏيم. اسپتال پهچي روم نمبر 15 ڏانهن وڌياسين، در تي ويٺل گارڊ ڇاڇا جو ساڍا ڇهه فٽ قد ۽ مضبوط جسم ڏسي الائجي ڇا سمجهيو جو يڪدم ڦڙتيءَ سان اُٿي سلوٽ ڪيائين. ڇاڇا ڪنڌ جي هلڪي لوڏ سان جواب ڏئي اندر داخل ٿيو. بابا بيٺ تي لپتيل هو ۽ ڪورساليو پئي پڙهيائين. اوچتو ڇاڇا کي سامهون ڏسي حيرانيءَ مان ست ڏئي اُٿيو ۽ اڳتي وڌي کيس پاڪر پاتو پوءِ ٻئي ڪجهه دير والهانءَ انداز سان ڪچهري ڪندا رهيا.

آزاد ٿيڻ کان پوءِ به بابا به تي ڏينهن اسپتال ۾ رهيو ۽ پوءِ کيس هڪ ڊگهي ۽ پُر جوش جلوس جي شڪل ۾ ڪراچيءَ کان نٿي ۽ پوءِ جُنگشاهي آندو ويو. وات ۾ گگهر ڦاٽڪ، گجي گهاري ۽ ٻين هنڌن تي استقبال ٿيا، نعرا لڳا ۽ تقريرون ٿيون. جلوس ۾ بابا سان آءُ، ظفر، سراج ۽ نورڻ وغيره به گڏ هئاسين. نٿي پهچي اڃا جلسو عام جي پندال کان گهڻو پري هئاسين ته شاهه لطيف جي بيت جو آواز ڪنن ۾ ٻُڙ لڳو، شايد منير پرڳڙي اناٿون سميت ڪري رهيو هو:

”منڌ نه منجهان تن پسي لڪ لڏن جي،

جا پر ڪاهو ٿين سا پر سڪي سسڪي.

چوڌاري اجرڪ ۽ ڌاڻي وارا هاري تحريڪ جا جهنڊا جهوليا پئي. بابا جڏهن ڳالهائڻ لڳو ته اهڙي انداز هو جنهن سان اٺ سال اڳ راهوڪيءَ ۾ هاري ڪانفرنس ۾ ڳالهايو هئائين. مون کي 79ع جو اهو ڏينهن ياد اچي ويو. ويهن هزارن کان وڌيڪ هاري هئا. مارشلا لا جو وقت هو پر تقريرن ۾ ڪيڏي نه ڪاٽ ۽ تيزي هئي، ۽ پوءِ اهي اُگهاڙيون سچايون آمريت کان برداشت نه ٿي سگهيون. بابا، چاچا فاضل، ناريجي، پيءُ اسلم، ادا گل، ادريس ميراڻي، گل ڇانگ ۽ ٻين کي گرفتار ڪري سخت سزائون ڏنيون ويون. بابا کي بدين ۾ وڃ بازار ۾ هٿڪڙيون هڻي پنڌ هلايو ويو. بلڪ ملٽري ڪورٽ ته کيس ذري گهٽ ڪوڙن جي سزا ڏني هئي، پر عين وقت تي آءُ حيدرآباد مان بابا جو شناختي ڪارڊ يا شايد پاسپورٽ کڻي پهتو هئس، جنهن مطابق سندس عمر ڪوڙن جي سزا کان وڌيل هئي، تنهن ڪري تيهه هزار ڏنڊ ۽ قيد ڏنائونس.

نٿي جي آڌرڀائي جلسي ۾ بابا ساڳيءَ ريت خوداعتماديءَ ۽ بيباڪيءَ سان ڳالهائي رهيو هو، ۽ شايد طويل قيد سندس لهجي ۾ ڪجهه ڪاوڙ به گڏي ڇڏي هئي، تنهن ڪري سندس جملا اڳي جي پيٽ ۾ حڪمرانن خلاف وڌيڪ جارحانه ۽ سَنڌاڻا هئا. جُنگشاهيءَ ۾ به وڏو جلسو عام ٿيو، جنهن جو آغاز وقار نائن شاهي هن نظر سان ڪيو.

دوست پليجيوار پليجو موتين جو جڻ هار پليجو

لڪپت کان ٿي آيو آهي سنڌڙيءَ جو سالار پليجو.

پوءِ سروبيچ سجاوليءَ نظم ٻڌايو:

هڪڙو ڏاهو ڏيهي پنهنجي ڏوٽيڙن کان ڏاڍو ڏور.

تاڙين جا ڦهڪا هئا، مون ڪنڌ ورائي بابا ڏانهن ڏٺو سندس اکين ۾ سالن

کان پوءِ پنهنجي اباڻي ڳوٺ جي ماڻهن کي ڏسي نرالي جوت بهڪڻ لڳي هئي. پوءِ

رات جو گهر جي پٿر ۾ ڳوٺ جي سوين مائين سندس هٿن، پيرن ۽ مٿي تي روايتي ميندي رکي ڳيچ ڳايا هئا:

هٿين گل ميندي پيرين گل ميندي

لال لڱن کي لايوڙي

منهنجي اڱڻ ٻاروڇو آيوڙي.

نوجوان ڇوڪرين ۽ پوڙهين پڪين جهمريون هنيون هيون. بابا ان وقت اٺن سالن کانپوءِ آزادي ماڻيندڙ ۽ ڪوٽ لکپت جهڙن پيانڪ زندانن ۾ موت کي شڪست ڏيندڙ انقلابي اڳواڻ بدران ڪو بيحد حساس ۽ انتهائي شرميلو نوجوان گهٽ پئي محسوس ٿيو.

ڪجهه ڏينهن آرام ڪرڻ کانپوءِ بابا واپس ڪراچي پهتو جتان ايم آر ڊي جي سربراهي اجلاس ۾ شرڪت لاءِ راولپنڊي روانو ٿيو. ان اجلاس ۾ کيس ايم آر ڊيءَ جو ڪنوينر چونڊيو ويو ۽ سندس ئي صدارت ۾ پهريون ڀيرو ڪاٻي توڙي ساڄي ڌر جي تنظيمين گڏجي صوبائي خودمختياريءَ جي قرارداد منظور ڪئي.

جولاءِ ۾ پليجي صاحب کي لاهور ۾ سياسي قيدين جي مان ۾ ڏنل آجياڻي ۾ مهمان خصوصي طور شرڪت لاءِ دعوت ڏني وئي. آءٌ، خليل قاضي، شاهنواز راجپر، پاءُ ظفر ۽ پاليجي سسئي به لاهور جي ان دوري ۾ بابا سان گڏ رهيا سين. مون کي ۽ خليل کي تن ڏينهن بابا جي سيڪريٽريءَ واريون ذميداريون مليل هيون. ياد رهي ته بابا جي سيڪريٽري ٿيڻ جي معنيٰ رڳو سندس ملاقاتن ۽ مصروفيتن جا تائيم مقرر ڪرڻ نه هئا، پر ان سان گڏوگڏ وقت تي دوائون ڏيڻ، ماني ڪاٺ مهل سڻي ۽ مرچن کان ذري ذري روڪڻ، وڌيل ننهن ڪٽڻ، پيرن ۾ پاتل مختلف رنگن جي بوتن کي ترتيب ۾ آڻڻ، تقريرن ۽ انٽرويو لاءِ پوائنٽز نوٽ ڪرڻ، شيو جي پاڻيءَ ۽ چانهن ۾ فرق جو احساس ڏيارڻ، چشمو سنڀالڻ ۽ پاڇي مان لڙڪندڙ اڳڻ ڏانهن ڌيان ڇڪائڻ شامل هو.

آءٌ ان کان اڳ به هڪ ڀيرو بابا سان گڏ 1987ع ۾ لاهور اچي چڪو هئس. تڏهن چاچا فاضل، اسماعيل سوھو، پاءُ اسلم، يوسف سولنگي، عزيز ڪينجھراڻي ۽ محبت ٻرڙو به گڏ هئا. ريل ۾ لاهور ايندي خانيوال وٽ به ٽي داداگير قسم جا پنجابي ڇوڪرا اسان جي برٽن تي چڙهي ويهي رهيا. يوسف ۽ عزيز کين سمجهايو پر هو بڪ بڪ ڪرڻ لڳا. پوءِ محبت ۽ اسلم ڀارن ورزشي جوانن کين ڳٽڙ کان جهلي ٽٽڙون هڻي زوري ڊي مان ڌڪا ڏئي هيٺ لائون هو. تن ڏينهن لاهور ۾ امتياز عالم، پروفيسر اعجاز شير علي باچا، پروفيسر عزيز علي ياور ۽ ٻين سان ميٽنگون ٿينديون رهيون هيون ۽ پوءِ پاڪستان عوامي تحريڪ نالي اتحاد ٺهيو

هو. هن پيري به دوري جو بنيادي مقصد کافي درجي ملڪ کي تنظيم عوامي نيشنل پارٽيءَ جي قيام لاءِ مختلف ڌرين سان ڳالهه ٻولهه ڪرڻ هئي.

لاهور ۾ ڪوڙ سارن سياسي توڙي ادبي ماڻهن آجياڻا ڏنا، جن ۾ اعزاز حسن، ملڪ قاسم، افضل حيدر، پرويز صالح، مهناز رفيع ۽ ٻيا شامل هئا. امجد اسلام امجد، ڪشور ناهيد، فخر زمان ۽ ٻين سان رهائين ٿيون. مشهور فلمي اداڪار مصطفيٰ قريشيءَ جي آجياڻي ۾ مڪمل فنڪارانه ماحول هو. بابا جي فرمائش تي روبيه قريشي پاڻ باجو وڃائيندي ڪجهه نغما ٻڌايا. اتي ئي مرحوم فيض احمد فيض جي گهر واريءَ ايلس ۽ ڌيءَ سلمه سان ملاقات ٿي. ايلس جي وقار ۽ لهنڊڙ سج جهڙي خوبصورتيءَ مون کي ڪافي متاثر ڪيو.

ٻه ٽي ڏينهن گڏجاڻيون ۽ استقباليه وغيره نڪ پئي هليا، پر آخر 6 جولاءِ جو ڏينهن اچي پهتو هو. جڏهن سيد افضل حيدر پاران پليجي صاحب کي هڪ مقامي هوٽل ۾ استقباليه ڏنو ويو. ٻن ٽن مقرر جي رسمي تقريرن کانپوءِ صدارتي تقرير ڪندي پليجي صاحب چيو ”اسان کي مفروضن تي ويساهه ۽ عمل ڪرڻ بجاءِ انهن تي بحث ڪري سچاين کي تلاش ڪرڻ گهرجي... ڪنهن به مذهبي نعري يا فتويٰ جي آڙ ۾ ڏنڊي جي حڪمرانيءَ جو دؤر هاڻ ختم ڪرڻو پوندو. ان لاءِ خاص طور تي اهل پنجاب کي بنيادي ذميواري نياڻي آهي، ڇاڪاڻ ته وٽن طاقتور جي پوڄا ڪرڻ جي رسم پيل آهي. هن ملڪ ۾ اهو قانون بڻائي ڇڏيو ويو آهي ته جيڪو به آمريت ۽ جنرلن آڏو ڳوڙن پر نه جهڪي، اهو واجب القتل آهي. هي سڀ اهي مجرم آهن، جن بنگال ۽ بلوچستان ۾ قتل عام ڪيو هي اهو سڀ ڪجهه سنڌ ۾ دهرائڻ گهرن ٿا. توهين اڳتي وڌو ۽ وحشي قاتلن بدران بلي شاهه، باهو فريد ۽ حسين جي روايتن ۽ محبتن کي زندهه ڪريو. اسان سنڌين جيان پنهنجي حقيقي سورمن کي سڃاڻو. راجا ڏاهر ڪنهن وقت ۾ سنڌ ۽ سنڌي ماڻهن جي بقا جي جنگ لڙيو هو. هن سنڌي نياڻين جي لجن جي تحفظ لاءِ پنهنجو رت وهايو. ان ڪري سنڌي اڄ هزار فتوائن جي باوجود کيس پنهنجو هيرو ٿا مڃين. اچو ته اهو اعلان ڪريون ته قائداعظم، علامه اقبال، اسلام ۽ نظريه پاڪستان جي نالن ۽ نعرن کي هاڻ مسڪين ماڻهن کي محڪوم بڻائڻ جي سڌ طور استعمال ٿيڻ نه ڏبو... اچو ته پنهنجن رخن کي خوف ۽ دهشت کان آزاد ڪريون، ڇاڪاڻ ته جسم کان وڌيڪ خطرناڪ روح جو قيد آهي.“

پليجي صاحب اهڙن خيالن جو اظهار ڪو پهريون ڀيرو نه ڪيو هو. پر سائين مسعود نوراني ”نئين نياپي“ ۾ لکي ٿو ته جنوري 1966ع ۾ انجنيئرنگ ڪاليج ڄامشوري ۾ سنڌي شام جي جلبي کي خطاب ڪندي پهريون ڀيرو پليجي

صاحب راجا ڏاهر کي سنڌ جو هيرو قرار ڏنو هو. ان شام ۾ ڊاڪٽر افغان، جي الان،
 نياز همايوني، مجيب پيرزادو ۽ ٻيا موجود هئا.

استقباليه پورو ٿيو. اسين دستور مطابق ڪار ۾ ان پروگرام تي گڏيل تبصرو
 ڪندا واپس آياسين. رات جو دير تائين ڊاڪٽر مبشر ۽ احمد بشير ڪچهريءَ لاءِ
 ويٺا هئا، تنهن ڪري صبح جو دير سان اک کلي. چانهن جو ڪوپ پيئندي اخبار
 کي سرسري طور جانچيم ته جنگ لاهور جي هڪ خبر چرڪائي ڇڏيو. جنهن جي
 پهرين صفحي تي هيءَ چار ڪالمي سرخي لڳل هئي:

”محمد بن قاسم اسلام کي نام پر آيا اور هماري لڑڪياں اغوا ڪيں۔ قائد اعظم غازي نهيں تھا۔ علامه
 اقبال کي شعروں سے همارے مقاصد پورے نهيں هوتے“

بس سائين پوءِ ته سمورو لاهور بلڪه پورو پنجاب ٻري اٿيو. چوڌاري هاهاڪار
 مچي وئي. رجعت پسند سامراج نواز حلقن جي چڻ ڪير گهر ۾ گهڙي پيو هجي.
 هيڏي جرئت، آفائن جي علائقي ۾ ويهي آفائن جي آفائن تي به ڪا آگر ڪٽبي آهي
 ڇا؟ فتويٰ باز زبانون ۽ قلم حرڪت ۾ اچي ويا.

پليجو دهر يو آهي، پليجو ڪافر آهي، ڀارت جو ايجنٽ آهي، روسي ڇاڙتو
 آهي، قادياني آهي، مملڪت جو غدار آهي، راجا ڏاهر جو پوئلڳ آهي. مقصد ته
 جيترا هئا وات اوتريون هيون ڳالهين. جنرل ضياءَ جي هٿ ٺوڪي صحافي
 عبدالقادر حسن ته وٺ گهوڙو نٿي ٻڌڻ ڏنو. لاهور جي مبشر شجاع الرحمان جي
 اڳواڻيءَ ۾ ڪائونسلرن احتجاجي جلوس ڪڍيو. عبدالستار نيازي ۽ وائين جي
 بيانن جا ڌوڙيا هجن. انهن سان وري ڪراچيءَ جي خواجه خيرالدين، شاه
 فريدالحق، احترام الحق ٿانوي ۽ محمود اعظم فاروقيءَ جهڙا جوڙيوال سُر ملائڻ
 لڳا. صوبائي وزير ساجده عابديءَ جي اڳواڻيءَ ۾ مسلم ليگي عورتن جلوس ڪڍي
 مطالبو ڪيو ته، ”پليجي کي شاه عالم چوڪ تي ڦاسي ڏني وڃي.“

وقتي طرح ايئن لڳو چڻ سڄو پنجاب ڦاسيءَ جي سرڪڻ ڪٿي پويان ڪاهي
 پيو آهي، پر ٻيو ڏينهن آيو ۽ اخبارون ڪوليونسين ته مهناز رفيع، سيد افضل حيدر ۽
 عاصم جهانگير پليجي صاحب خلاف الزامن جي سخت مذمت ڪئي هئي، اين
 ايس ايف جي شاگردن حمايت ۾ بيان ڏنا. ساڳئي ڏينهن لاهور هاءِ ڪورٽ ۾ بار
 جي مسلم ليگي صدر افراسياب پليجي صاحب خلاف قرارداد پيش ڪئي، جنهن
 تان بار اندر سخت جهيڙو ٿي پيو ۽ جنگ لکيو:

”لاهور هائي ڪورٽ بار ۾ پليجو ڪي حمايتون اور مخالفون ۾ ٻڳاهه آرائي۔ افراسياب گروپ کي

جانب سے پليجو مرده باد اور دوسرے وکلا کي جانب سے جنرل ضيامر دہ باد کي نعرے بازی۔“

ان هنگامي دوران وڪيلن راجه افراسياب کي تنگاتولي ڪري ٻاهر اڇلائي ڇڏيو ۽ ساڳئي وقت صدر ان جي ڪريل حرڪت خلاف ملڪ قسم، سيد افضل حيدر ۽ پير پسترا اعتزاز احسن ٻار جي رڪنيت تان استعيفيٰ ڏئي ڇڏي. ٻئي طرف ساڳيو ڊرامو ڊسٽرڪٽ ٻار ۾ ٿيو جتي وڪيلن ٻار جي مسلم ليگي صدر خلاف عدم اعتماد ڪيو. ساڳئي ڏينهن شام جو فليٽيز هوٽل ۾ جڏهن پليجو صاحب تقرير ڪري ويهڻ لڳو ته پندال جي اڳئين لائين ۾ ويٺل هڪ عورت اُٿي بيٺي، ”آئون ڪلهه پليجي صاحب خلاف جلوس ۾ شامل هئس، پر اڄ اهو چوندي فخر ٿي محسوس ڪريان ته هن هينئر جيڪو ڪجهه چيو آهي اهو سچ آهي، اسان پنجابين کي پنهنجي سوچ تبديل ڪرڻي پوندي“ ٽئين ڏينهن پيپلز اسٽوڊنٽس پاران پليجي صاحب جي حمايت ۾ جلوس ڪڍيو ويو. ملڪ معراج خالد حمايت ۾ بيان ڏنو، رانا عيش بهادر اعلان ڪيو ته پليجي صاحب جي مخالفت ڪندڙ ياد رکن ته جيڪڏهن هاڻ جنرل ضياءَ ڪڏهن ٻار ۾ قدم رکيو ته گندن بيدن سان سندن استقبال ڪنداسين. پرويز صالح ۽ مصطفى قريشيءَ حمايت ۾ بيان ڏنا. جڏهن ته وزير صاحب بيگم عابدي چيو ته کيس فون تي ڌمڪي ملي آهي ته پليجي جي مخالفت بند نه ڪئي وئي ته کيس قتل ڪيو ويندو. احمد بشير ڪالمر لکيو، ”پليجي پنجاب کي لوڏي ڇڏيو.“ حسين نقي لکيو، ”پليجي لاهور فتح ڪري ورتو.“ دستگير پٽيءَ لکيو، ”پليجو پنجاب ۾ سنڌ جو کيس پيو لڙي“ مليح لوڏيءَ لکيو، ”پليجي عوامي طاقت جا دروازا کولي ڇڏيا.“ مقصد اهو ته لڳو ايئن پئي چڻ حاڪمن جي هن صوبي اندر فقط ٻه سوچون ۽ ٻه ڌريون آهن. پليجي جون حامي ڌريون ۽ مخالف ڌريون.

ان سڄي عرصي ۾ هڪ ڳالهه مون شدت سان محسوس ڪئي ته پليجي صاحب کي دٻاءُ ۽ دهشت سان جهڪائي نٿو سگهجي. هو آخري وقت تائين پنهنجي موقف تي سختيءَ سان اٿل رهيو ۽ هر نئين جلوسي ۽ آجياڻي ۾ ساڳي ڳالهه ورور ڏئي چوندو رهيو.

(”سارون سڀنا آزادي“ تان ورتل)

جيئن مون ڏٺو

1979ع جو سال هو. پليجو صاحب قنبر آيو ته اسان جي ڏاڏي خواهش هئي ته جيڪر پليجي صاحب سان ملجي، پر انهن ڏينهن ۾ قنبر جهڙي شهر ۾ ڪنهن مرد سان عورتن يا چوڪرين جو ملڻ ناممڪن هو. پر اسان سوچيو ته اگر پليجي صاحب سان ملي نٿو سگهجي ته پوءِ گهٽ ۾ گهٽ ڪين ڏسي ته سگهجي ٿو. پوءِ اسين ريحانه شيخ وارن جي گهر ويون سين، جن جي گهٽيءَ مان پليجي صاحب کي گاڏيءَ ۾ چڙهي ويڻو هو. جڏهن پليجو صاحب گاڏيءَ تي چڙهڻ لاءِ گهٽيءَ ۾ آيو ته اسان در جي اوٽ بلڪ سنهڙي ڌار مان پليجي کي ڏٺو. ڪين ان مهل ناسي ڪلر جا ڪپڙا پاتل هئا ۽ ڪنهن بزرگ سان ڪلندي پاڪر پائي شايد موڪلائي رهيا هئا. ڪين صرف ايترو ۽ ايئن ڏسڻ جي باوجود آءٌ بيحد خوش هيم. پر مون کي اهو سوچي ڏاڍو ڏک پئي ٿيو ته پليجي صاحب کي ته اها خبر به ڪانه هوندي ته اسين ساڻن ملڻ لاءِ ڪيڏو پريشان آهيون. جڏهن گهر واپس آيون سين ته اسان کي هڪ ڪيسٽ ملي، اها هلائي سون ته ان ۾ ٻين ڳالهين سان گڏ هي جملو به هئا ته، ”مون کي ڏاڍو افسوس آهي ته آءٌ اوهان سان روبرو ملي ڪونه سگهيس. پر مون کي توهان جي ڪم جي باري ۾ ٻڌي ڏاڏي خوشي ٿي آهي. توهان جيڪا پوک پوکي آهي، ان جي چڱيءَ طرح حفاظت ڪريو. جيئن توهان بهترين فصل لڻي سگهو.“ اهو پليجي صاحب جو ايس. بي. ٽي جي پينرن ڏانهن پيغام هو. ان وقت مون کي اهو سوچي ڏاڏي خوشي ٿي ته اسين به پليجي صاحب کي ياد آهيون.

پوءِ پليجي صاحب کي جلد ئي جيل جو منهن ڏسڻو پيو. پر پليجي صاحب سان جڏهن به لاڙڪاڻي يا قنبر جو ڪوئي ماڻهو ملڻ ويندو هو ته اسان پينرن ڏانهن سلام ضرور اُماڻيندو هو. پليجو صاحب قيد جي دوران بيماريءَ سبب جناح

اسپتال ڪراچيءَ ۾ داخل هو ته 7 مارچ 1986ع تي ڪراچيءَ ۾ سنڌياڻي تحريڪ جي ڪانفرنس ۾ آيون سين ته پليجي صاحب سان ملڻ لاءِ اسپتال به ويون سين. اسين تقريباً ڏهه ڀينرون هيون سين. ويڻ مهل اسان سوچيو پئي ته سائين الائي جي ڪيئن هوندو. الائي ڇا ڳالهائيندو. الائي ڪهڙا سوال پڇندو؟ پر جڏهن اسين سندس ڪمري ۾ گهڙياسون ته اسان جا سمورا ڊپ لهي ويا. اُتي بيهي اسان سڀني سان هٿ ملايائين ۽ اسان سڀني کان نالا پڇيائين ۽ اسان کي ڳڻي اسان لاءِ چانهه گهرائڻ لاءِ ماڻهو موڪليائين.

ان مهل پليجي صاحب اسان کان سوال ڪيو ته تنظيم ۾ اچڻ سان توهان کي ڪهڙا فائدا مليا آهن. سڀني پنهنجي پنهنجي طور تي جواب ڏنو. منهنجي ڀائٽي به اسان سان گڏ هئي، ان چيو ته هڪ فائدو ته اهو مليو آهي ته اسان کي ڪراچي گهمڻ جو موقعو مليو آهي. مون ڏٺو ته ان جواب تي پليجو صاحب ڏاڍو خوش ٿيو. اها خوشي مون کي ان مهل سمجهه ۾ ڪانه آئي هئي، پر ڪجهه ڏينهن اڳ پليجي صاحب ٻڌايو ته مون کي جواب ان ڪري وڻيو جو ان ۾ سڃاڻي هئي.

هڪ ڏينهن آءٌ حيدرآباد هجان. رات جو دير سان اوچتو سائين ڪراچيءَ مان آيو. طبيعت الاهي خراب هئس. مون کين چيو ته توهان جي طبيعت ايتري خراب هئي ته پوءِ توهان سفر ڪري هيڏانهن ڇو آيا. چيائين ته سڀاڻي سن وڃي، جي.ايم. سيد سان ملڻو آهي ۽ ساڻس سنڌ قومي اتحاد ۾ سنڌ دشمنن کي اٽڻ کان روڪڻ واسطي سنڌي قوم جو واسطو ڏئي ڳالهائڻو آهي. اهڙن نازڪ معاملن ۾ پنهنجي طبيعت کي ته ڪونه ڏسبو. ٻئي ڏينهن سيد عالم شاهه، مسعود نوراني، سليمان ڏاهري، ابراهيم جويي ۽ اياز لطيف کي ساڻ وٺي صبح سوڀر سن روانو ٿي ويو. جڏهن واپس آيو تڏهن اڃا به وڌيڪ بيمار ۽ پريشان پئي لڳو. ٻڌايائين ته جي.ايم. سيد سنڌ دشمنن کي اٽڻ کان ڪونه مڙندو. پاڻ هو ته اسان مان بيزار ويٺو آهي ۽ سندس خواهش آهي ته ڪنهن به نموني هنن کي ايترو تنگ ڪجي جو اسين مجبوراً ايس.اين.اي مان نڪري وڃون.

12 ڊسمبر 1989ع تي اسان جي سنڌياڻي تحريڪ جي مرڪزي ڪميٽيءَ جي گڏجاڻي حيدرآباد ۾ رکيل هئي، ان لاءِ اسان حيدرآباد آيل هجون. رات جا تقريباً 12 ٿيا هئا ته پليجو صاحب ڪٿان ميٽنگون ۽ ٻيا ڪم ڪاريون ڪري آيو هو ۽ الاهي ٽڪل هو. پر اسان سان ڪچهري ڪرڻ ويهي رهيو. ڳالهائون ڪندي چيائين ته پاڻ کي سنڌي شاگردياڻين کي منظم ڪرڻ لاءِ سنڌي شاگردياڻين جي تنظيم ٺاهڻ گهرجي. ان لاءِ اسان سڀني کان راءِ ورتائين. اسان به ساڻس متفق ٿيون سين. پوءِ ته ان کان اڳ نه پاڻ سٽو ۽ نه اسان کي سمهڻ ڏنائين. جيسين ان جي مرڪزي ڪميٽي، مرڪزي باڊي، پهرين گڏجاڻيءَ جي تاريخ ۽

گڏجاڻيءَ جون ايجنڊائون تجويز نه ٿيون. ايئن ئي هڪ ڏينهن جنگشاهيءَ ۾ ويٺي ويٺي ايس. ايس. بي. تي جو پروگرام تجويز ٿيو.

پليجو صاحب قنبر آيل هجي. قنبر جي شهرين پاران کيس پريس ڪلب ۾ آجياڻو ڏنو ويو. ان ۾ اسان جي ويڇ جو ڪوبه پروگرام ڪونه هو. ڇو ته پنهنجي شهر ۾ مردن جي پروگرام ۾ اسان کي ويڇ ڏکيو پئي لڳو. اڳ ڪڏهن به ايئن ڪونه ٿيو هو. پر پليجي صاحب اسان کي چيو ته توهان جي شرڪت سان پراڻي مڏي خارج روايت ٿيندي. توهان جي گهر ۾ عورتن ۽ مردن جي برابريءَ جي نئين روايت پوندي. پوءِ اسين ان پروگرام ۾ ويون سين. نه رڳو ايترو پر پليجي صاحب اُتي مون کان تقرير به ڪرائي. تقرير به اتفاقاً سُني ٿي وئي. آجياڻو ختم ٿيو. اسين واپس گهر آيون سين ته ٿوريءَ دير کانپوءِ فون ڪري پنهنجي شهر ۾ چڱي تقرير ڪرڻ تي مبارڪ ڏنائين ۽ گهر وارن ۽ ماڻهن جي ردعمل متعلق پڇڻ لڳو. ”دهشتگردي بند ڪريو“ ڪانفرنس پئي ٿي. ان کان هڪ ڏينهن اڳ آءُ الائي ڪٿان حيدرآباد شهنواز راهو جي گهر آيس. مون مارئي هاسٽل تي ربحانه ڏانهن فون ڪئي ته اتي اچي ته جيئن سڀاڻي جي پروگرام لاءِ ڪجهه تياري ڪريون. ٿوريءَ دير کانپوءِ شهنواز ڏانهن فون آئي. هن تي منت ڳالهايو. پوءِ مون کي سڏ ڪري فون ڏئي چيائين، ”چاچا پيو ڳالهائي.“ مون کي فوري طور تي سمجهه ۾ ڪونه آيو ته ڪير چاچا. مون رسيور وٺي هيلو مس چيو ته ٻئي پاسي ڏانهن آواز آيو. ”مان رسول بخش پيو ڳالهايان. تون ڪهڙي وقت پهتي آهين. هاڻي تون ڪيڏانهن نه وڃجانءِ. مان ايڏانهن پيو اچان.“ مون پنهنجو پاڻ کي چيو ته پليجو صاحب ايندو معنيٰ ڪونه ڪو ڪم ڏئي ڇڏيندو. سو جيڪو ٿڪ لاهڻو هجي، سولاهه، پوءِ مڙيئي خير آ. ٿوريءَ دير کانپوءِ آيو. اڃا مڙيئي ايئن ئي سين سان حال احوال پئي ڪيائين ته ربحانه ۽ زينت چانڊيو به اچي پهتيون. پليجي صاحب اسان تنهي کي ڪجهه لکڻ لاءِ ڏئي ڇڏيو ۽ پاڻ مئگزين ۽ ڪتاب پڙهڻ ويٺو. پڙهندي سندس نظر ڪنهن رسالي ۾ امداد حسينيءَ جي حيدرآباد شهر تي لکيل تازي نظر ”هيءُ منهنجو شهر آيا دشمن جو شهر آ“ تي پئي. نظم پڙهي سندس ذهن ۾ خيال آيو ته سڀاڻي جي ڪانفرنس ۾ ڪجهه پيئرون اهو نظم پيش ڪن ته واه واه ٿي وڃي. هاڻي ته بس ان تي عمل ڪرڻو هو. چئن پيئرن جي ضرورت هجي. ربحانه ۽ زينت چانڊيو به جڻيون ته موجود هيون، باقي ٻه. سائين چيو ”تنڊي الهيار مان زينت ميرجت کي فون ڪري گهرايو.“ چوٿين پيڻ جو مسئلو هو. سوچيوسون ته مارئي هاسٽل مان سعيده يا صفيه کي گهرائجي، پر اتان جي مورڱو فون ملي ٿي ڪونه. هاڻ ڇا ٿئي؟ پليجي صاحب هڪدم چيو. ”زاهده تون ڇو نه ٿي ڪرين؟“ مون دل ۾

سوچيو ”ڪاڏي منهن مريم جو ڪاڏي تنڊوالهيوار“ ۽ کين چيو ته، ”ڪرڻ لاءِ آءٌ چو نه ڪريان، پر مون کان ٿيندو ئي ڪونه.“ ان مهل مڙيئي منهنجي دل ٻڌائڻ لاءِ چيائين ته ٿيندو ئي توکان. پوءِ ته فيصلو ٿي ويو. هاڻي وري ٽڪرا ورهائي پورا مس ڪياسين ته لائيت بند ٿي وئي. اسان کي پريشاني ٿي ته هاڻي ڇا ٿيندو. حيدرآباد ۾ ٻي ڪا جاءِ به ڪونه سُهجي، پر پليجي صاحب تجويز رکي ته پاڻ کي تنڊوالهيوار هلڻ گهرجي. اسين به راضي ٿيون سين ۽ لڏو تنڊي الهيوار روانو ٿيو. ان مهل رات جا تقريباً ڏهه ٿيا هئا. سائين چيو، ”اڄ رڳو هڪ رات توهان جاڳو سڀاڻي هڪ زبردست آئينم پيش ٿي ويندو.“ اسين سڄي رات پريڪٽس ڪنديون رهيون سين.

مٽياريءَ ۾ سائين عالم شاهه جي گهر هجون. سائينءَ جون ننڍڙيون ڌيئرون تي چار ڪرسيون اونڌيون ڪري قطار ۾ رکي مڙيئي ڪيڏن لاءِ گاڏي ٺاهي، واکا ڪرڻ لڳيون ته، ”هلو ڪراچي هلو ڪراچي“ ۽ پليجي صاحب کي چوڻ لڳيون ته، ”چاچا ڪراچي هلو ٿا.“ پليجي صاحب به چيو ته، ”آءٌ هلان ٿو پر منهنجي جڳهه اڳيان رکجو.“ ننڍڙين چيو، ”نيڪ آ. پر اڳيان ويهڻ جا پئسا وڌيڪ وٺنداسون.“ هاڻي پليجي صاحب ۽ ٻارڙين وچ ۾ ڪراچيءَ جي گهٽ وڌائيءَ لاءِ جهڳ جهڳ شروع ٿي وئي. نيٺ پليجو صاحب مجبوراً وڌيڪ ڪرايي تي راضي ٿي وڃي اڳيان اونڌي ڪرسيءَ تي ويهي ڳٽ ڳٽ جا آواز ڪري غير موجود تصوراتي گهوڙي کي هڪلڻ لڳو. ٻئي ڏينهن وري ساڳيو مٽياريءَ ۾ انهن ننڍڙين سان حال احوال پڇي ڪيائين ته ننڍڙين فرمان جاري ڪيو ته، ”اسين شعر ٻڌائينديون سين.“ پليجي صاحب کي به پلاپيو ڇا گهرجي.

اک شعر سُنو بڙے غور سے سُنو،
مجھے آتا نہیں کسی اور سے سُنو۔
نه طوطا نه طوطی نه طوطے ڪے پر،
اُلو ڪے پُٺے تو شاعری نه ڪر۔
دور سے دیکھا تو انڙے اُبل رہے تھے،
قریب سے دیکھا تو گڻے اُچھل رہے تھے۔

اهڙا مزاحيه شعر ٻارڙين جڏهن وري مزاحيه اسٽائيل ۾ ٻڌايا، تڏهن پليجو صاحب ايترو زور ۽ دل جي گهرائيءَ سان ڪليو جوان ڪل کي ٻڌي سچ پچ مون کي ڪلڻ ٿي وسري ويو.

بلديه ڪالوني حيدرآباد ۾ سنڌي عوام جي قومي اتحاد جي گڏجاڻي ٿي. اتي محترم محمد ابراهيم جويي صاحب جن پليجي صاحب کي ٻڌايو ته، ”ميوزڪ لورز

ڪلب“ جنهن جو پاڻ گڏجي بنياد وڌو هوسون. ان طرفان اڄ سنڌي راڳ جي راڻي عابده پروين سان پبلڪ اسڪول ۾ شام ملهائي رهيا آهيون. جيڪڏهن توهان کي تائيم هجي ته ان ۾ ضرور اچجو. شام جو پليجي صاحب اسان کي چيو ته توهان به تيار ٿيو ته هلي عابده پروين جو راڳ ٻڌي اچون. آءٌ، حضوران، جيبي زرين، اياز لطيف، ڊاڪٽر اسلم ۽ پليجو صاحب گڏجي وياسين. عابده کي مون اتي پهريون دفعو سامهون ڳائيندي ٻڌو هو. عابده پروين ڳائڻ سان ڪمال ڪري ڇڏيو.

ان پروگرام تان واپس ورندي پليجي صاحب چيو ته، ”عابده پروين جي بهترين فنڪار بڻجڻ جو سبب سندس اٿاه محنت آهي. ايئن ئي هر ميدان ۾ ڪامياب ٿيڻ لاءِ محنت جي ضرورت آهي. ان ڪم ۾ گم ٿي وڃڻ جي ضرورت آهي. توهان به پنهنجي انقلابي ڪم کي ڏنڌو بڻائي گم ٿي اٿاه محنت ڪريو. پوءِ توهان به انقلاب جي فن جون عظيم فنڪار بڻجي وينديون.“

آءٌ پليجي صاحب جي اٿاه محنت، سڄي دنيا جي مظلوم قومن لاءِ پاڻ پتوڙڻ، سندن ذهانت، وقتائتن فيصلن ۽ پاڻ وسارڻ ڏسندي آهيان، تڏهن مون کي فخر ٿيڻ لڳندو آهي، ته آءٌ ان تنظيم ۾ شامل آهيان، جنهن جو اڳواڻ سائين رسول بخش پليجو صاحب آهي.

رسول بخش پليجو

هڪ مشهور مفڪر جو قول آهي ته دنيا ۾ تمام ٿورڙا اهڙا ماڻهو آهن، جيڪي شين کي سندن اصلي شڪل ۾ ڏسن ٿا. رسول بخش پڻ اهڙن ماڻهن مان هڪ آهي. هو هر شيءِ جي هر پاسي تي نهايت ڳوڙهو ويچار ڪري ٿو. شين جا سڀ پاسا ڄاڻڻ بعد انهن مان نوان نتيجا ڪڍڻ جي جدوجهد ۾ کيس سخت مطالعو ڪرڻو پوندو آهي ۽ اها سخت محنت نيٺ کيس بيمار ڪريو ڇڏي.

سنڌي اديبن سان به سندس جهيڙو انهيءَ بنياد تي هلندو رهندو آهي. هو هميشه ايئن چوندو رهندو آهي ته اڄوڪي ادبي دؤر ۾ ننڍي ۾ ننڍي تخليق پيش ڪرڻ لاءِ به ڏينهن جا ڏينهن کوجنا ڪريو ۽ مطالعو ڪريو، ڇو ته صحيح ادب اهو آهي جيڪو ارتقا جي اصولن مطابق هجي. باقي جيڪڏهن اسين اڄ به اهڙي شيءِ پيش ڪريون، جيڪا ادبي ميدان ۾ سوين سال اڳ آيل شين جي مقابلي تي هجي ته اها ادبي تخليق نه ڇڻبي.

رسول بخش ۾ هڪ خوبي اها به آهي ته هو چوندو آهي ته سونپيل ڪم هر حالت ۾ پورو ڪريو. اهو ڪم نه ڪري پوءِ صرف نلها بهانا ڏيڻ تمام خراب ڳالهه آهي. هڪ دفعي چيائين ته جيڪڏهن ويٽنام جا ماڻهو آزاديءَ جي جنگ بند ڪن ته ڇا کين انهيءَ لاءِ موزون بهانا نه آهن؟ هو بلڪل ايئن چئي سگهن ٿا ته سامراجي قوتن اسان مٿان رات ڏينهن بمباري پئي ڪئي ۽ اسين سندن گهيڙي ۾ اچي چڪا هئاسون! پر نه، هنن قسم کنيو آهي ته ڪنهن به حالت ۾ پنهنجي پاڪ سرزمين تان ڌارين جا پير اُکوڙي ڇڏينداسين.

رسول بخش جي سياسي سوچ ۽ ڪم ڪرڻ جا طريقا به بنهه سنوان سٺا آهن. هن دنيا ۾ آيل عوامي انقلابن جو گهرو مطالعو ڪيو آهي ۽ پنهنجي ملڪ

جي سياسي، سماجي ۽ معاشي تاريخ کي به چڱيءَ طرح پڙهيو اٿس. تنهن ڪري هن جو عقيدو صاف صاف اهو آهي ته هن ملڪ جي سياسي، سماجي ۽ معاشي براين جو حل صرف اهو آهي ته هن ملڪ جي لکين ڪروڙين هارين ۽ پورهيتن کي جاگيردارن، رئيسن، سردارن، خاندان، نوابن، چوڌرين ۽ سرمائيدارن جي ڦندي مان آزاد ڪرائي کين پنهنجن پيرن تي بيهارجي.

رسول بخش چوندو آهي ته پنهنجي ملڪ جي حالتن سان گڏوگڏ ٻين ملڪن جي حالتن تي پڻ غور ڪجي، ڇو ته دنيا ۾ اُڀرندڙ نئون لاڙن جا اثر اسان جي ملڪ تي پڻ پون ٿا. اسين جهڙيءَ طرح پنهنجي قوم مٿان ٿيندڙ ظلم ۽ انڌير برداشت ڪري نٿا سگهون. تهڙيءَ طرح اسين دنيا جي ٻين مظلوم قومن جي آزاديءَ جي جنگ ۾ پڻ ساڻن شريڪ آهيون. ويٽنام، لائوس، ڪمبوڊيا ۽ عربن جي جدوجهد سان به اسان جي ڀرپور همدردي ۽ اخلاقي حمايت شامل آهي. انهن سڀني حالتن کان واقف ٿيڻ لاءِ اهو ضروري آهي ته بين الاقوامي صورتحال کي به پوريءَ طرح ذهن ۾ رکجي.

رسول بخش پنهنجي سياسي فڪر کي بنا ڪنهن مصلحت جي ماڻهن اڳيان رکندو آيو آهي. سنڌي عوامي تحريڪ جي پهرين ڪنوينشن ۾ هن صاف چيو هو ته هن ملڪ جي اصل طاقت هاري آهن. هيءُ زرعي ملڪ آهي ۽ هتي جا هاري هن ملڪ جي اڪثريت آهن. انهن تي طرحين طرحين جا ظلم ٿي رهيا آهن. سندن جيئڻ جنجال بڻايو ويو آهي. تنهن ڪري جيستائين اهي هاري ٻڌي ڪري سياسي اقتدار پنهنجي هٿ ۾ نه وٺندا، تيستائين هنن تي سور ۽ سختيون جاري رهنديون. هتي جيڪي سياسي ڌريون هارين جا جائز مسئلا ٿين ٿيون ڪنهن اهي عوام سان ڌوڪو ڪري رهيون آهن. اهڙن خيالن ڪري رسول بخش جو ڪيترين ئي سياسي ڌرين، شاگردن ۽ اديبن سان اختلاف هلندو ايندو آهي، جيڪو مختصر احوال سان هيٺ ڏجي ٿو:

پيپلز پارٽيءَ سان اختلاف

پيپلز پارٽيءَ چونڊن ۾ جيڪي نعرا ڏنا، سي واقعي عوامي هئا ۽ هن پارٽيءَ ماڻهن ۾ جنهن طريقي سان مهم هلائي، اها ٻين پارٽين جي مقابلي ۾ سٺي هئي، پر پيپلز پارٽيءَ جو جيئن ته بنيادي طرح چونڊن ۾ ايمان آهي ۽ پارٽيءَ جي اڳواڻي وڌيڪن جي هٿ ۾ آهي، تنهن ڪري رسول بخش هن پارٽيءَ ۾ شامل نه ٿيو.

نیشنل عوامي پارٽي

نیشنل عوامي پارٽي ايوب جي خلاف هلايل جدوجهد ۾ ون يونٽ خلاف آواز نه اُٿاريو، ۽ گول ميز ڪانفرنس ۾ اهو مسئلو گول ڪري وئي. ايوب ڊڪٽيٽرشپ

جي آخري ڏينهن ۾ مخالف جماعتن گڏجي ڊيموڪريٽڪ ايڪشن ڪاميٽي ٺاهڻ جي ڪوشش ڪئي ته جيئن جمهوريت جي بحاليءَ لاءِ هلايل تحريڪ کي زياده طاقتور بڻائي سگهجي. سنڌ نيشنل عوامي پارٽي انهيءَ ڳالهه تي غور ڪرڻ لاءِ ڪارڪنن جي هڪ ميٽنگ ڪونائي، جنهن ۾ رسول بخش پليجو ۽ حفيظ قريشي انهيءَ ڳالهه تي تمام گهڻو زور ڏنو ته جيڪڏهن ڊيموڪريٽڪ ايڪشن ڪاميٽي ون يونٽ ٽوڙائڻ جو مسئلو به پنهنجي پروگرام ۾ شامل ڪري ته پوءِ ان جو ساٿ ڏجي ۽ اها ايئن ڪرڻ لاءِ تيار نه ٿئي ته انهيءَ صورت ۾ ان ۾ شامل ٿيڻ نڪپ جي اصولن جي خلاف ٿيندو، ڇو ته پاڪستان جون سڀئي مظلوم قومون ون يونٽ کان نفرت ڪن ٿيون. انهيءَ معاملي تي گوڙوڏي ويو ۽ نوبت وڃي هاڻا پائيءَ تائين پهتي. بهرحال نڪپ ايڏي وڏي مخالفت جي باوجود نه رڳو ڊيموڪريٽڪ ايڪشن ڪاميٽيءَ ۾ شامل ٿي، پر يوسف هارون جي صرف پنجن ڏينهن جي گورنريءَ خلاف به ڪو بيان ڪونه ڏنائين، ڇو ته نڪپ جي قيادت اندران ئي اندران ايوب سان سازباز ڪري چڪي هئي ۽ سوڌو پڪو ٿي چڪو هو. نڪپ چار قومون چار ٻوليون جون نعرو هنيو، پر عبوري آئين ۾ اردوءَ کي قومي ٻولي بڻائڻ واري سوال تي اعتراض نه ورتائين. سنڌ ۾ سنڌيءَ کي سرڪاري زبان بڻائڻ واري فيصلو جي مخالفت ڪيائين. سرمائيدارن سان ناتا جوڙيائين ۽ سردارن ۽ خانن سان اتحاد ڪيائين. تنهن ڪري رسول بخش نيشنل عوامي پارٽيءَ جو مخالف پڻ رهيو آهي. محترم پليجي ماڻوڙي تنگ ڪتاب جي صفحي 21 ۽ 22 تي لکيو آهي ته:

”چن توشيو انهيءَ حملي کان پوءِ اعلان ڪيو ته چين جو وچولو ۽ سرمايه دار طبقو چيني زميندارن تي فتح پائي چڪو آهي. تنهن ڪري هاڻي چيني هارين طرفان زميندارن خلاف جدوجهد هلائڻ جي ضرورت ڪانهي. هاڻي مزدورن جو وارو آهي ته سرمايه دارن خلاف جدوجهد هلائين، پر اهي اڃا ٿورڙا آهن، ڇاڪاڻ ته اڃا چين ۾ گهڻا ڪارخانا نه پيا آهن. ان ڪري مزدورن کي تيستائين انتظار ڪرڻ گهرجي، جيستائين سرمائيداري نظام تمام گهڻو ڦهلجي وڃي.“ انهيءَ پاليسيءَ کي چيني انقلاب جي تاريخ ۾ چن توشوءَ واري هٿيار ڦٽا ڪرڻ واري سياسي لائين سڏبو آهي. پاڪستان ۾ نڪپ (نيشنل عوامي پارٽي) جي به اها سياسي لائين آهي.

جي.ايم.سيد سان اختلاف

شروع شروع ۾ رسول بخش جي.ايم.سيد سان قومي مسئلي تي اتحاد ڪيو ۽ سنڌ متحده محاذ ۾ شامل ٿيو. پر جڏهن هن ڏٺو ته سيد نه رڳو محاذ ۾ شامل سڀني وطن دوستن جي جذبن کي مروڙي سنڌ جي ٻن مکيه غدارن محمد ايوب کهڙي ۽ علي محمد راشديءَ کي محاذ ۾ شامل ڪيو، پر اڳتي هلي سيد پيپلز پارٽيءَ جي

مخالفت ۾ رڻ يونٽ جي حامي جماعتن سان ٺاهه ڪيو. تڏهن محترم پليجو محاذ مان نڪري آيو ۽ سنڌو رسالي ۾ ”سيد ۽ پٽو“ جي عنوان سان هڪ حيرت انگيز مضمون لکي سڀني موقعي پرستن جا منهن بند ڪري ڇڏيائين.

ترقي پسند شاگردن سان اختلاف

رسول بخش سنڌ جي ترقي پسند شاگردن جي تمام گهڻي رهنمائي ڪئي ۽ سندن سياسي تربيت ۾ سٺو پاڻ پتوڙيائين. شاگردن جي هڪ جماعت کي تمام گهڻو اڳتي وڌائي آيو تانجو اها شاگرد جماعت سنڌ ۾ حد کان وڌيڪ مقبول ٿي. انهيءَ مقبوليت جي نتيجي ۾ ان جماعت جي ڪن اڳواڻن جي ذهن ۾ خود سري ۽ نالو پيدا ڪرڻ جي خواهش اُڀري جنهن ڪري هو نيٺ خود غرض ٿي پيا ۽ رهنمائي ڪندڙ سياستدانن سان بغاوت ڪيائون. رسول بخش تمام گهڻي ڪوشش ڪئي ته شاگرد انقلابي رستي ۽ عمل تان نه هٽن، پر شاگرد نه مڙيا ۽ سڄي ڪم جي ٻيڙي ٻوڙي ڇڏيائون.

مهاجر ترقي پسندن سان اختلاف

مهاجر ترقي پسند ننڍا ننڍا ٽولا ٺاهي رستن تي انقلاب زنده آباد جا ڪوڪلا نغرا هڻڻ ۾ سڀني کان گوءِ کڻي ويا آهن. باقي صحيح انقلابي جدوجهد کي منظم طرح هڪ سهڻي سلسلي موجب هلائڻ کان وٺڻ پيا ويندا. نه ڏسندا مهل نه موقعو وٺي مزور مزور جي نعرن سان آسمان مٿي تي کڻندا. اهو خيال ئي نه ڪندا ته وقت جي حالتن مطابق ڪم ڪرڻ جو جدلي طريقو ڪهڙو هئڻ گهرجي، ۽ هن ملڪ جي مختلف حصن ۾ ڪهڙيون ڌريون عوام دشمن آهن. ان کان علاوه قومي سوال جي باري ۾ صاف موقف اختيار ڪرڻ کان پيا ڪيڀائيندا. ڪيترن موقعن تي هنن اردو ذهنييت جي پٺڀرائي پئي ڪئي آهي ۽ نظريي پاڪستان جي نالي ۾ قومن جي حقيقي ۽ انصاف واري جدوجهد کان منهن موڙي ويا. انهن سببن ڪري رسول بخش جو ساڻن سخت اختلاف رهيو. ڪيترا دفعا رسول بخش جون ساڻن بحث ۾ سُنڀيون چڪريون به ٿيون.

رسول بخش ساڻن گُليءَ دل سان بحث ڪندي کين چيو ته اوهان جو قومي مسئلي بابت رويو انقلاب جي بانين مارڪس، لينن ۽ ماٿوزي تونگ جي ڏسيل راهه جي خلاف آهي. مظلوم رڳو فرد نه ٿيندا آهن، پر قومن به مظلوم ٿينديون آهن ۽ اها قوم مظلوم آهي، جنهن جي گذر جي وسيلن تي ڌارين جو قبضو هجي. ظالم قومن هميشه پنهنجي فالتو آباديءَ کي مظلوم قومن جي مٿان مڙهنديون آهن ۽ پنهنجي ڦرلٽ جي دائري کي وڌائڻ لاءِ پنهنجا خوني چنبا ٻين قومن جي گردن ۾ وجهنديون آهن. ڪامريڊ لينن صاف چيو آهي ته اهي ڌريون جيڪي قسم قسم جي اٽڪلن ۽ سهڻن نعرن سان مظلوم قومن کي پنهنجي قومي جدوجهد کان هٽائڻ ٿيون، سي ڪنهن به صورت ۾ انقلاب سان وفادار نه آهن.

رسول بخش کين ٻڌايو ته قومي جدوجهد جي راهه ۾ اسان کي هتي جي وڏيرن ۽ وچولي طبقي سان اتحاد ڪرڻو پوندو. خود ماڻوڙي تونگ به چپانين خلاف ڪو منتانگ سان اتحاد ڪيو هو. پر انهيءَ جو مطلب اهو نه آهي ته اسين طبقاتي جدوجهد تان هٿ ڪڍي وينداسين. بلڪل نه اسان کي خبر آهي ته سنڌ ۾ مسڪين هارين جي اڪثريت آهي ۽ اسين انهن جي مسئلن کي ضرور ڪٽينداسين ۽ کين هر طرح سان منظم ڪنداسين ۽ طاقتور بڻائينداسين.

اسان صرف انهيءَ مهاجر کي انقلاب دوست سمجهنداسين، جيڪو سنڌ جي ماڻهن مٿان ڌارين جي ٿيندڙ ظلم ۽ انڌير خلاف سنڌين سان گڏ آواز اُٿاريندو. جيڪو هتي جي پنجابي قبضيدار ۽ ڪوڙي ڪليمينٽ خلاف تحريڪ هلائيندو ۽ جيڪو پنهنجي پٺين سڀني غلطين کي قبول ڪندو.

پيئي جن پرک

منهنجي ڪنن ٻالجتڻي کان وٺي هڪڙي ئي ڳالهه ٻڌي هئي ته رسول بخش پليجو پنجاب جو ايجنٽ آهي، فوجي جنرلن جو دوست آهي ۽ سنڌ جو دشمن آهي. 1983ع واري ايم آر ڊي تحريڪ جو اختتام شاير غريبان بڻجي سنڌ جي آسمان تي لٿل هو. آئون پرائمري پنجن درجو پاس ڪري، پنهنجي شهر واري دڪان تي ڳڙٽو ٽورڻ لڳو هوس. تڏهن مسلم ڪمرشل بينڪ ڍورو نارو برانچ جو مئنيجر زوروار خان جروار هو. گهڻو وقت مطالعي ۽ سنڌي نوجوانن سان ڪچهري ۾ مصروف رهندڙ زوروار صاحب مختلف ماڻهن کي سندن ذهني سطح مطابق پڙهڻ لاءِ ڪتاب ڏيڻ جو جڻ ته عادي هو. ان عادت جي ڪري هن مون کي رسول بخش پليجي جو پنهنجي پٽ اياز لطيف ڏي لکيل خط ”وڳ ڪيئن وسريا“ ڏنو. جيڪو هڪ ننڍڙي ڪتابچي جي شڪل ۾ شايع ٿيل هو. منهنجي ٻاراڻي ذهن ۾ پليجي صاحب جون غير معمولي ڳالهيون ۽ مثال گهڻي حد تائين ته محفوظ ٿي نه سگهيا، پر هڪڙي ڳالهه مون چڱيءَ ريت حفظ ڪري ڇڏي ته سنڌين جي اڪيلي اڳواڻ جو نالو رسول بخش پليجو آهي.

انهن ئي ڏينهن ۾ جيئي سنڌ محاذ جي اڳواڻ ڊاڪٽر سومار مگرڻي پنهنجي اسپتال ۾ جيئي سنڌ محاذ جو هفتيوار اسٽڊي سرڪل هلائڻ شروع ڪيو هو. آئون ان ۾ پابنديءَ سان شريڪ ٿي خاموشيءَ سان دوستن جون ڳالهيون ۽ ڪتابن جا قصا ٻڌندو هئس. ڳالهيون بيحد پُر ڪشش ۽ وڻندڙ هونديون هيون، جن ۾ سنڌ جا سور، غلاميءَ مان نجات، قومي هيرن جو ذڪر، دنيا جي مختلف غلام قومن جون نظرياتي ۽ عملي جدوجهدون، همتون ۽ شجاعتون بيان ٿينديون هيون. لڳ ڀڳ انهن جهڙيون ڳالهيون مون ”وڳ ڪيئن وسريا“ ۾ پڙهيون هيون. مون انهن ڳالهن

کان متاثر ٿي، جيئي سنڌ جي ٻاراڻي فرنٽ لطيف سنگت کي جوائن ڪيو. ڪيترن ئي سالن کان پوءِ مون کي معلوم ٿيو ته اسان جي پارٽيءَ جي نظر ۾ رسول بخش پليجو پنجاب جي پگهار وٺي سنڌ جي قومي تحريڪ کي سخت نقصان پهچائڻ جي پويان آهي.

1994ع ڌاري لاهور ۾ ٿيل (ايڇ آر سي پي) جي ڪانفرنس ۾ ايم ڪيو ايم کي وائڪو ڪنڊڙ پليجي صاحب جي تاريخي تقرير کان متاثر ٿي، تڏهوڪي اسان جي اڳواڻ دوست آصف بالاديءَ اخبار ۾ تفصيلي مضمون لکي واضح ڪيو ته رسول بخش پليجو سنڌ جو واحد وڏو وڪيل، دانا ۽ دلير اڳواڻ آهي.

تڏهن آئون جيئي سنڌ محاذ جي اسٽڊي سرڪل جو ذميوار ماڻهو هئڻ جي باوجود گهڙيءَ کن لاءِ ”وڳ ڪيئن وسريا“ ڏانهن موٽي ويس. جيڪو ڏهه سال اڳ پڙهي به مون اها ئي ڳالهه حفظ ڪئي هئي ته رسول بخش پليجو سنڌين جو اڪيلو اڳواڻ آهي. انهن ڏهن سالن دوران مون پليجي صاحب جا يا سندس حق ۽ مخالفت ۾ لکيل سمورا ڪتاب پڙهي ڇڏيا هئا. اهڙين سڀني پڙهيل ۽ ٻُڌل ڳالهين جي باوجود پليجو صاحب منهنجي ذهن ۾ مومل جي سَٽ وانگر منجهيل ڪو سوال هو جنهن کي سلجهاڻڻ پهر حال ضروري سمجهندو هئس. منهنجو شاعر دوست مظهر لغاري انهن ڏينهن تائين نه رڳو جيئي سنڌ محاذ ڇڏي چڪو هو پر هن پليجي صاحب جي نانءُ ڪيل پنهنجو شاهڪار نظم به تخليق ڪري ورتو. ان ڪري مظهر سان به پليجي صاحب متعلق ڪچهريون هيون. آخري نتيجي ۾ مون کي اهو فيصلو ڪرڻ پُڻ آساني ٿي ته پليجو صاحب سنڌ جو قيمتي سرمايو آهي. ان فيصلي کانپوءِ آيل جنوريءَ تي مون ڏانهنس نئين سال جو ڪارڊ پوسٽ ڪندي رڳو لطيف جي هڪڙي سَٽ لکي هئي ته:

جڪرا! جيئـين شـال،

تنهنجو مـدو ڪـڻين مـر سـُـٿان.

پليجي صاحب ڏانهن لکيل اها سَٽ شال ابد تائين منهنجي جيءَ ۾ جلوه گر رهي، جيڪو پليجي صاحب لاءِ اڄوڪو منهنجو سڀ کان اثرائتو اظهار آهي. مون کيس لڳ ڀڳ ساڳئي ئي وقت حيدرآباد پريس ڪلب جي هال ۾ پهريون ڀيرو وڌو. هو خاڪي جويي سان ملهائيندڙ شام جي صدارت ڪري رهيو هو. سندس ڀر ۾ آصف بالادي ۽ ابراهيم جويو ويٺل هئا. تقرير ۾ خاڪي جويي کي شينهن ساز ڪمپني قرار ڏئي پليجو صاحب جڏهن اسٽيج تان هيٺ لٿو ته آئون سندس چوڌاري بيٺل ماڻهن مان وات ٺاهيندو وٽس پهتس ۽ هو پنهنجي ساڄي هٿ جو چنبو کولي گرمجوشيءَ سان مليو. منهنجو هٿ پنهنجي هٿ ۾ جهليندي چيائين، ”اڄ رات ڪٿي آهين؟“ مون ورائيو، ”آصف بالاديءَ جي گهر.“

منهنجي جواب تي ڌيان نه ڏيندي چيائين، ”پوءِ ڪڏهن ڪچهري ٿيندي؟“
چيم، ”سائين جلدي اوهان جي خدمت ۾ حاضر ٿبو.“

پوءِ جڏهن سندس خدمت ۾ حاضر ٿيس، تڏهن اها ڊسمبر 1997ع جي ڪا سرد شام هئي. ”صوفي صادق تحقيقي بورڊ“ جي پاران ٿيندڙ انٽرنيشنل صوفي ڪانفرنس ۾ شرڪت لاءِ ڪيس عرض ڪرڻ لاءِ بورڊ جي چيئرمين زيب صوفي ۽ جنرل سيڪريٽري جلال ڪوريءَ سان گڏجي سندس حيدرآباد واري گهر پهتس. پر چيءَ تي نالا ڏانهس موڪلي دل ٿي دل ۾ ٻيھ ٻيھچاڻڻ لڳس ته ڄاڻ ٿاڻيم ڏيندو يا نه؟ بورڊ جي پري ميتنگ ۾ ڊاڪٽر بلوچ ۽ الانا بدران وڙهي جهڙي پليجي صاحب جي خاص خطاب جي منظوري وٺڻ وقت به بورڊ جي ڪيترن ميمبرن سندس شرڪت کي مشڪوڪ ڄاڻايو هو. پر اسين دل تي هٿ هڻي هتي پهتا هئاسون. هاڻ شال سندس دل ۾ ڪا چڱي پوي، نه ته عزت ۾ ٽڪو به ڪونه بچندو....

ان غير يقيني ۽ ٻڌڻ ۾ ئي هئس ته پاڻ مهمانن واري هال ۾ داخل ٿيو. وڏي اوور ڪوٽ ۽ گرم توپيءَ ۾ ملبوس پليجو صاحب هلڻي ملڻي ۽ تيز و تند گفتگو مان مون کي سورنهن سالن جو نوجوان لڳي رهيو هو. چانهه پيئڻ کانپوءِ حالن احوالن جو آغاز مون ڏاڍيءَ حجت سان ڪيو ۽ آخر ۾ عرض ڪيم ته، ”بس! اوهان ٿاڻيم ڏيو.“ ڊاٽري گهراڻي ڏٺائين، جنهن ۾ ڪانفرنس واري ساڳي تاريخ تي ٽنڊي محمد خان ۾ سندس ڪو پروگرام هو. باوجود ان جي پليجي صاحب ٽنڊي محمد خان وارو پروگرام صبح واري ٿاڻيم رڪارڊ جي ڏاڏا قادر رانتي کي هدايت ڪئي ۽ مون ڏانهن منهن ڪندي اعتماد سان چيائين، ”شام جو 6 وڳي آئون صوفي فقير پهچندس.“ سندس ان جواب کان پوءِ منهنجي پيٽ ۾ ساهه پيو ۽ مون سنگت کي چيو ته هاڻ ڪارڊ چپرايو. ان ڳالهه کي شايد اسان جي روانگيءَ واري ڳالهه سمجهندي، مون کي سخت لهجي ۾ چيائين، ”تون ڪيڏانهن به نه ويندين، اڃ رات ڪچهري ڪندا سين.“ اها ڪچهري اسان جي پهرين ڊگهي ڪچهري هئي.

ان ڪچهريءَ ۾ خيام رومي، فريد، لطيف ۽ وارث شاهه سميت ڪيترائي شاعر پنهنجين سمورين شوخين ۽ دلربا اداڻن سميت پليجي صاحب جي زباني اسان سان هر ڪلام هئا. دنيا جو اعليٰ ادب، سائنس، سياست، تاريخ ۽ شاعريءَ جي تيز وڌڻ ۾ اسين ننڍڙن ٻارڙن وانگر پنهنجي جسم ۽ روح ۾ سياندا محسوس ڪري رهيا هئاسين. اسان سان ڪو ماڻهو ڳالهائي رهيو هو يا انساني تاريخ جو نبار سچ، دانائي ۽ بيباڪي لفظن جو درياهه بڻجي پلٽجي پيو هو.

سُنا ہے اس کی باتوں سے پھول جھڑتے ہیں،
یہ سچ ہے تو اس سے بات کر کے دیکھتے ہیں۔

ان ڪچهريءَ دوران اسان جا ڪيترائي سوال، خدشا ۽ شڪ سندس جوابن، دليلن ۽ يقين جي نيري نديءَ جي پالوت ۾ پاڙان اُڪڙيل پوڙن وانگر ڪڪ ٻن ٿيندا رهيا. پليجي صاحب کي ڪابه پرواهه نه هئي ته اسين سندس ڳالهين سان ڪيتريءَ حد تائين متفق آهيون. هو ته مظهر جي سندس نانءُ ڪيل هنن ستن جو مظهر ٻڌيل هو ته:

لهي، لهي نہ لهي، جنهن جي خوشبوتن جو خمار،
جنهن کي پرواهہ بہ ناہي تہ کوڏسي نہ ڏسي،
يا اھوديس جنهن جا سڀ حواس ھيٺا ھن،
ناہي پرواھہ ويجهو اچي ڇُھي نہ ڇُھي.

ان پهرين ۽ ڊگهي ڪچهريءَ کان اڄ ڏينهن تائين مون جيئن پليجي صاحب کي ڏٺو، ٻُڌو، پڙهيو، پرکيو ۽ سمجهيو آهي، ان جي آڌار تي منهنجي سوجيل، سمجهيل ۽ ايماندارانه راءِ آهي ته رسول بخش پليجو سنڌ جي صدين تي ڦهليل تاريخ جي هڪ اهڙي گهري چيخ جو نالو آهي، جنهن کي ورناتڻ کانسواءِ وطن سان وفا جي هر دعويٰ ۽ دليل اڏورويا اٿيو رورهندو.

سنڌ جي بزرگ دانشور محمد ابراهيم جويي صاحب جي پليجي صاحب متعلق لکيل اها ڳالھ مون کي وڏو سچ محسوس ٿيندي آھي تہ، ”ھڪڙي وقت تائين لطيف جيڪو ھڪ ئي سڳورو شخص اسان جو پورو ترجمان ھو، تيئن اسان جي ھن رھنما اديب ۽ نفاذ ساٿي رسول بخش پليجي ۾ اھا ذات ۽ ذات ۽ ڏاڏن آھي، جو ھو پنھنجي دؤر جو پورو ترجمان بڻجي سگھي ھا، پر افسوس ھن کي سياسي مصروفيتن اھا فرصت نہ ڏني.“

جويي صاحب جي لکيل ان ڳالهه جا پڇاڙڪا اکر لڳ ڀڳ ساڳي معنيٰ سان سنڌ جي انيڪ ماڻهن جي هڪڙي روايتي راءِ بڻجي چڪا آهن. نه رڳو ايترو پر اهڙي راءِ حڪمران ٽولن جي همٿا اديبن ۽ دانشورن لاءِ ڏاڍي فائديمند به ثابت ٿي آهي. سنڌ جي مختلف ادبي، ثقافتي ۽ تحقيقي ادارن جي اڪثر پروگرامن ۾ پليجي صاحب کي دعوت ڏئي نه گهرائڻ جي پويان بظاهر اهو لاجڪ بيان ڪيو ويندو آهي ته پليجو صاحب وڏو عالم، اديب، محقق، نقاد ۽ دانشور هجڻ سان گڏ هڪڙو سياستدان به آهي. يعني سياستدان هجڻ واري پليجي صاحب جي حيثيت سنڌ مخالف ماڻهن جي وڏي مشڪل آسان ڪري وڌي. اها غيرمنطقي روش جڏهن برداشت جون حدون ٽپي، تڏهن لطيف سائينءَ جي ملهائجندڙ هڪ ڏينهن جي موقعي تي هيٺين ڳالهه جامي چاندئي جو اظهار بڻي ته، ”اڄ اسان جو

موضوع شاهه عبداللطيف ڀٽائي آهي ۽ هن دؤر ۾ لطيف جو سڀ کان وڏو پارڪو رسول بخش پليجيوان تقريب ۾ ان ڪري موجود ڪونهي جو کيس دعوت نه ڏني وئي آهي ۽ دعوت رڳو ان ڪري نه ڏني وئي آهي جو ميزبانن ۾ لطيف جي امر پيغام ٻڌڻ جي سگهه ناهي.“

رسول بخش پليجو غريب، محروم ۽ محڪوم سنڌين جي سياست تو ڪري، جيڪو اصل ۾ سندس هڪ وڌيڪ تحسين لائق ڪم ڳڻڻ بدران اڪثر اديبن ان کي هن جو ڏوهه قرار ڏئي، کيس اڇوت بڻائڻ جي ڪوشش ڪئي. اها ڳالهه پليجي صاحب بدران تقريب ۾ موجود سنڌي ماڻهن لاءِ نقصانڪار آهي، جن کي صحيح ۽ سرت پريون ڳالهيون ٻڌڻ کان محروم رکيو ٿو وڃي. هونئن ته سڌ کي ڪي هڏ نه هوندا آهن، جن کي زماني جي ڪا لٽ توڙي سگهه پر انساني تاريخ جو سڀ کان وڏو الميو اهو رهيو آهي جو سقراط کان سرمد ۽ پيٿا گورس کان پليجي تائين ڪنهن جو به سرت پريو سڌ انساني سماعتن تائين پهچڻ نه ڏٺو ويو آهي. باوجود انهن ۽ اهڙين ٻين انيڪ حقيقتن کان باخبر هئڻ جي جنگشاهيءَ جي پٿريلن پوئڻ مان اهو ماڻهو نمودار ٿيو، جنهن جي پويان نڪو جائدادون هيون، نڪو جاگيرون. هو ڪنهن سر يا خان بهادر جو نڪي پٽ هو نڪي پوتو. هو نه ته ڪنهن درگاه جو گادي نشين هو ۽ نه ئي ڪو پيڙهيا تو پير ۽ روحاني پيشوا.

هو ته رڳو تاريخ جي ڊگهي رت ولوڙ کانپوءِ مڪڻ جي چاٽي جهڙو ڪو ماڻهو بڻجي آيو، جنهن جو سواد ايندڙ صدين تائين سنڌ کي رخو ٿيڻ کان محفوظ رکندو. هتي آئون پليجي صاحب جي جدوجهد ۽ ان جي نتيجن جو مختصر تعارف ڪرائڻ ضروري ٿو سمجهان.

(الف) پليجي صاحب جو نئون، نرالو ۽ چرڪائيندڙ سياسي سڌ:

سارين واري سرزمين جو، سانورو اڳواڻ رت ۽ باه جو تار درياهه پار ڪري، پنهنجي قوم جي ڪشتي ان ڪناري لڳائي چڪو هو، جتي نذرالسلام جا گيت پولارن ۾ پڪڙيل هئا، جتي ٽنگور جي خيالن جي خوشبو بنگالي پاشا جو ماحول معطر ڪري رهي هئي ۽ جتي ندين جي نيري پاڻيءَ تي سرخ سوپرو طلوع ٿي چڪو هو. باقي بچيل ملڪ هر لحاظ کان سمجهه ۾ نه ايندڙ صورتحال جو شڪار هو. بچيل ملڪ جي چئني صوبن ۾ نيون سياسي صنفنديون ٿي رهيون هيون، جن جي نتيجي ۾ ڪجهه ئي سالن اندر سنڌ ۾ ٽي مکيه سياسي ڌارا ٺاهڻ ٿي بيٺيون، جن ۾ سڀ کان طاقتور سياسي ڌارا ذوالفقار علي ڀٽي جي هئي، جنهن ۾ جمهوريت جي راڳڻيءَ تي بيتال رقص ڪندڙ خلق جو خيال هو ته جيڪو ماڻهو جمهوريت پسند آهي، ان کي غير مشروط طور ڀٽي صاحب جي جمهوري صف ۾ شامل ٿيڻ گهرجي.

بي قابل ذڪر سياسي ڪيمپ جي.ايم.سيد جي هئي، جتي جديد قومپرستي پنهنجي پوري جاهه ۽ جلال سان موجود هئي. جڏهن ته ٽين وڏي سياسي ڌر اها ڪميونسٽ پارٽي هئي، جنهن جي دعويٰ هئي ته جيڪو ماڻهو سندن پارٽيءَ ۾ موجود ناهي، اهو هر حوالي سان رجعت پسند آهي. بي معنيٰ ۾ هٿ وٺي هڪ اهڙو سياسي وايومنڊل جوڙيو ويو هو جنهن مطابق جمهوري، طبقاتي ۽ قومي سوال جو پاڻ ۾ جڙ ته ڪو واسطو ۽ لاڳاپو ئي نه هو ۽ نه ئي ٿي سگهي ٿو. هڪڙا نهيل نڪيل ٺپا موجود هئا، جن مان جيڪو جنهن به ٺپي جي چونڊ ڪري اهو ٺپو پنهنجي دل جي دامن تي هڻي تنهي مان ڪنهن هڪ ڪئمپ جي دروازي مان داخل ٿي وڃي. ڳالهه جو صفا سادو مطلب ته سياسي ميدان ۾ تر چٽڻ جيتري به جاءِ نه هئي. اهڙي ماحول ۾ جنهن ماڻهو جمهوري، طبقاتي ۽ قومي سوال جي ڳانڍاپي سان هڪ واضح ۽ چٽي سياسي واٽ جوڏس ڏيندي پنهنجي ”هٿ“ جو اعلان ڪيو، ان جو نالو رسول بخش پليجو آهي.

ڪهڙي ڪڪ چٽيو هي ڄاڻو

ڪهڙي ڪڇ ٺپا يورائو

جنهن ٻولي ٻول اٻوليا،

جنهن جا رستار ت رتوليا.

(جلال ڪوري)

پليجي صاحب جي اهڙي نئين نرالي ۽ غير متوقع سياسي واٽ تي ڪيتريون ئي رڪاوٽون وڌيون ويون، مخالف قوتن پنهنجا وڏا منصب ۽ معتبريون استعمال ڪيون ۽ قد آور شخصيتون سندس آڏو آيون پر هن جي اک ڪنهن تي به نه ٻڌي، ڇاڪاڻ ته هن ڄاتو ٿي ته:

بهرم کهل جائِ ظالم تيري قامت کي درازي ڪا،

اگر اس طرهءِ پُر پتج ڪا، هر پتج و خم نڪلـ.

(غالب)

۽ پوءِ دنيا ڏٺو ته انهن بظاهر قد آور نظر ايندڙ ماڻهن جي وڏن پتڪن جو جڏهن هر ور ڪليو، تڏهن پليجي صاحب جي سياسي واٽ تي هلندڙ ماڻهن جو تعداد هزارن نه بلڪه لکن ۾ هو. جنهن جي شاهدي ڏيندي شيخ اياز لکيو ته، ”پليجي جي بين الاقوامي سياست، حالتن ۽ نظرين جو مشاهدو ۽ مطالعو وسيع آهي. هونئن به هاڻي هو چوٽيءَ جي ليڊرن مان آهي. هن جي سڌ تي اندروني سنڌ مان سوا لک سنڌي ڪراچي آيا هئا، جن مان ڏهاڪو هزار ته عورتون هيون.“ جنهن ماڻهو جي سياسي سفر جو باقاعدي آغاز سندس اڪيلي وڪ سان ٿيو ۽ هر ماڻهو کي پڪ

هتي ته بي سر و سامانيءَ جي حالت ۾ شروع ڪيل پليجي جو هيءُ سفر ڪنهن پاڳل پٽي جو سفر ثابت ٿيندو پر ان جي اُبتڙ ٿيو ايئن جواب ڏيڻ جي هڪ ٻيءَ جاءِ تي لکڻو پيو ته، ”پتي صاحب کانپوءِ پليجو پاڪستان جي گوناگون شخصيت آهي. هن جو دشمن به هن جي بي انتها ذهانت، تجربي جي انفراديت ۽ دوراندوشيءَ کان انڪار نه ڪري سگهندو آهي. ان ۾ ڪو شڪ نه آهي ته هن پنهنجي پيل صوبي ۾ عوام جي نفسيات تي هن کي حيرت انگيز عبور آهي.“

پليجي صاحب جون اهڙيون فاتحانه سياسي حڪمت عمليون، پيش قدميون ۽ ڪاميابيون رڳو سندس وڏي سياستدان هئڻ جو دليل ناهن بلڪ سنڌ جي سياست ۾ هڪ اهڙي نواڻ جو باعث به بڻيون، جنهن جي آڌار تي اڄوڪي سنڌ پنهنجي سياڻي جي تعبير ڪري سگهي ٿي. شرط رڳو لطيف جي هن بيت کي پنهنجي پوري روحاني پاڪيزگيءَ سان سمجهڻ جو آهي ته:

ويهم مَ منڌ پنيور ۾، ڪرڪو واکووس،
چڙهي ڏاڍين ڏونگرين، پير پنهنون جوپس،
ڏورن منجهان ڏس، پوندي هون پنهنون جو.

(ب) پليجي صاحب جون ادبي پيش قدميون ۽ فتحون:

سنڌي ادب ۽ شاعريءَ جي تاريخ اياز جي لفظن ۾، لطيف کانسواءِ ڪنهن مسافر جي اهڙي هڙ وانگر آهي، جنهن کي ڪولڻ کانپوءِ خبر پوندي ته ان ۾ به اڳڙين ۽ تڳڙين کانسواءِ ڪجهه ڪونهي.

اڳڙين ۽ تڳڙين جي هڙ جهڙي سنڌي ادب جي ان تاريخ ۾ خاص طور تي لطيف کانپوءِ جيڪو رنگ پرچو ڪيو ويو، ته رڳو ان ۾ ڪو خاص رنگ نه هو بلڪ اهي تحريرون خود لطيف جي رنگ کي به بي رنگ بڻائڻ جو باعث بڻيون. گنيس ڪوچن، تن طبيب نه گڏيا.

بي معنيٰ ۾ رجعت پسند ادبي سوچ جو راج ڪنهن مارشلا جيان سنڌ تي هڪ ڊگهي عرصي کان چاٽيل رهيو، جنهن جو نقصانڪار نتيجو اهو نڪتو جو سنڌ جي شاعري ۽ ادب مان نه رڳو سنڌ خارج ٿي وئي پر سنڌي ٻولي به فارسي زده شاعرن جي چهاڙي اڇلايل سوپاريءَ وانگر ٿي وئي هئي. روحاني رازن، جنن ۽ پيرن جي قصن ۽ ڪهاڻين ۾ ٻڌل سنڌي نثر ۽ فارسي غزلن جي تقليد ۾ گم شاعراڻي ٽڪنديءَ کي پنهنجي اعليٰ ادبي منزل سمجهندڙ ماڻهن اُتي بيهي رهڻ بدران رجعت پسنديءَ جي اهڙي وات ورتي، جنهن 1940ع واري ڏهاڪي کان پوري منظم انداز ۾ سنڌي ادب، شاعريءَ ۽ صحافت کي پنهنجي مضبوط گرفت ۾ وٺي ڇڏيو. 1963ع ۾ ڇپيل اياز جو پهريون مجموعو ”پوئر پري آڪاس“ ان جديد عالمي ادب

جو پهريون سنڌي نمونو هو جنهن جو رنگ شيخ سعدي جي سرزمين کان هندستان جي ڪيترن ئي علائقن تائين پکڙجي چڪو هو. هندستان ۾ نه رڳو اردو ۽ هندي ادب ۾ زندگيءَ سان ڀرپور نشر ۽ نظم تخليق ٿي رهيو هو بلڪه ”ترقي پسند مصنفين“ جهڙو منظم فورم به موجود هو. جنهن کان متاثر ٿي سنڌي اديبن ان فورم جو حصو بڻجڻ ۽ سنڌي بدران اردو زبان ۾ لکڻ کي شايد ان ڪري به ترجيح ڏني جو کين سنڌي ٻوليءَ تي رجعت پسند ماڻهن جو تسلط محسوس ٿي. اهو ئي ڪارڻ هو جو شروعاتي ڏينهن ۾ شيخ اياز به اردو لکڻ ۾ ئي پنهنجي عافيت سمجهي. اياز جي اظهار مختلف سببن جي ڪري جڏهن سنڌ جي وات ورتي، تڏهن ”ادب براءِ ادب“ جي قائل رجعت پسند اديبن شديد ردعمل جو اظهار ڪندي زمين آسمان هڪ ڪري ڇڏيو. جنهن جي نتيجي ۾ اياز جي شايع ٿيل ٽن ڪتابن ”پوٽر پري آڪاس“، ”ڪلهي پاتم ڪينرو“ ۽ ”جي ڪاڪ ڪڪوربا ڪاڙي“ تي پابندي عائد ٿي. سن واري ڏهاڪي تائين جديد سنڌي ادب پنهنجو تخليقي ۽ تحريڪي سفر باقاعده شروع ڪري ڏنو جنهن جي ردعمل ۾ رجعت پسند سنڌي ليکڪ به پنهنجو ترارون صفا مياڻ مان ڪڍي، ميدان ۾ آيا. سخت مقابلي واري ان ميدان ۾ جديد ادبي قافلي کي ڪنهن اهڙي سالار جي ضرورت هئي، جنهن کي عالمي ادب، انساني فڪري تاريخ، لطيف جي اصل پيغام، عالمي تنقيد جي اعليٰ معيار، تخليقي صلاحيتن، بيباڪي ۽ بهادريءَ جهڙن گُڻن جي زره چڙهيل هجي. جديد سنڌي ادب جي فڪري فتح لاءِ سنڌ جڏهن لطيف جي هنن ستن سان ڪيس سڏيو:

اچ پڻ گهرجين تون، بـاـمـاـڻـي پـنـرا،
مٿي مٿان مون، ويرين واتون لائون.

تڏهن رسول بخش پليجو ڇاتيءَ تي هٿ هڻي اڳيان وڌي آيو. اونداهه جي رکوال چهرن جي اکين ۾ مرچ ڀريندڙ پليجي صاحب جون تنقيدي تحريرون ”انڌا اونڌا ويڄ“ جي صورت ۾ جڏهن پڌريون ٿيون، تڏهن رجعت پسند ادبي خيالن جهڙو آخري ساهه کڻي لاڏاڻو ڪيو پر ڳالهه اتي به ختم نه ٿي بلڪه ستر واري ڏهاڪي جديد سنڌي ادبي سوچ ۾ هڪ اهڙي فڪري ڦيٽاڙي جنم ورتو. جنهن جي ڪري جديد سنڌي ادب کي جڻ ته سائي ٿي وئي. داخليت پسندي هن جو پٽڪو بڻجي ناول، ڪهاڻي ۽ شاعريءَ جو روپ وٺڻ لڳي. شيخ اياز جو ان وقت ڇپيل ڪتاب ”لڙيو سج لڪن ۾“ آشا ۽ نراشا جون خبرون ڪندڙ اديبن لاءِ هڪ دليل بڻجي پيو. جنرل ايوب خان جي مارشلا وقت جنهن ترقي پسند ادب وڏيون مڙسائون چوٽون کاڌيون اهو ئي ادب جنرل ضياءَ جي مارشلا وقت مايوسي ڦهلائڻ

جو هڪ وڏو وسيلو بڻجي پيو. اهو ئي زمانو هو جڏهن رسول بخش پليجو سنڌ دوستيءَ جو ملهه چڪائيندي، ڪوٽ لکپت جو اڏيتناڪ قيد ڪاٽي رهيو هو. پر تضادن جي سائنس جي وڏي ڄاڻو جي حيثيت ۾ هن مايوس ٿيڻ بدران سنڌي ادب ۾ اُڀري آيل نئين تضاد کي پروڙي ورتو. پاڻ جو ڪٽاڻ ۽ پاڙيائپ جي ٻوڏ بڻجي آيل لاڙن اڳيان هن مانجهي مرد ديوار چين ڪڙي ڪرڻ ضروري سمجهيو ۽ جيل ۾ ئي ادبي تنقيد جو شاهڪار ڪتاب ”سنڌي ذات هنجن“ لکيو.

منهنجي هن راءِ تي وڏا جي تهمت لڳي ته پلي، منهنجو ايماندار ٿو خيال آهي ته اڄوڪي سنڌ جو زندگيءَ سان ڀرپور ادب پليجي صاحب جي انهن فتح ڪيل ادبي مورچن ۾ پليجي وڏو ٿيو آهي، جن تي اڃا تائين سندس چوڪي جاري آهي.

(ت) تاريخ جي ڪا پالٽ ۾ پليجي صاحب جو ڪردار:

صدين کان وٺي سنڌ جي تاريخ جو اُٺ ”چچنامي کان تاريخ مظهر شاهجاني“ تائين هڪ اهڙي گهاٽي ۾ ڦيرا ڏيندو رهيو، جتي انصاف جي اکين تي اڪيا چڙهيل هئا. يوسف ميرڪ جڏهن جنگ ۾ مارجي ويندڙ ڌارئين لشڪر کي شهيد ۽ سميچن کي جهنم رسيد لکيو هو ته اها ڳالهه لوھ تي ليڪ هئي ۽ چچنامي ۾ محمد بن قاسم جيڪڏهن غازي ۽ راجا ڏاهر باطل ڄاڻايل هو ته اهو ناقابلِ تبديل سچ سمجهڻ، تاريخ سان دلچسپي رکندڙ هر ماڻهوءَ لاءِ ڄڻ حرف آخر هو. سنڌ جي تاريخ اهڙي وات تي پنجاهه سؤ نه بلڪه پورا چوڏهن سؤ سال سفر ڪندي رهي آهي، جنهن دوران ڪيترائي ڪتاب ڇپيا ۽ ڪيترين ئي پيڙهين پڙهيا. هڪڙي ڊگهي عرصي کان تاريخ جو اهو نمايان رخ ايترو نمايان ٿي بيٺو جو اها عام چوڻي منڊيءَ تي تڱ جيان ڦٽ اچي بيٺي آهي ته ڪوڙ کي ايترو ورجايو جو اهو سچ محسوس ٿيڻ لڳي.

سنڌ جي تاريخ جو اهو رخ جيتوڻيڪ لڳاتار لکجندي ڪوڙ جو نتيجو هو. پر اهڙو رخ موڙ هر ڪنهن جي وس جي ڳالهه نه هئي. تاريخ جا رخ هميشه جينيس موڙيندا آهن ۽ سنڌ سڄيءَ تاريخ ۾ جينيس هڪڙي هٿ جي آڱرين تي ڳڻڻ کان به ٿورا پيدا ڪيا آهن.

گهايل ڌرتيءَ جي سيني مان ڦٽي نڪتل ڪنهن گهايل چينج جهڙي هن جينيس تاريخ جو رخ آڱر جي هڪ اشاري سان ڪيئن موڙيو؟ ان سوال جي تفصيلن جا تاڪيا اڪيلڻ بدران هتي رڳو ماهوار ”نئون نياپو“ جي اڳوڻي ايڊيٽر مسعود نورانيءَ پاران پليجي صاحب متعلق لکيل مضمون مان اهو اقتباس ٿو پيش ڪجي، جيڪو فيبروري 1987ع جي ماهوار ”نئون نياپو“ ۾ شايع ٿيل آهي.

”پليجي صاحب پنهنجي تقرير نهايت ئي ٿڌي ۽ ڌيمي لهجي ۾ شروع ڪئي، پوءِ آهستي آهستي هيءُ سڄي پنڊال کي پنهنجن دليلن جي گرفت ۾ سڳهو ڪندو ويو. هن جڏهن دولهه درياھ خان، مخدوم بلاول، صوفي شاهه عنايت، هوشو ۽ هيمنون جا تاريخي پس منظر ۽ ڪارناما بيان ڪيا، ته ماڻهن خوب تاثيرون وڃائي کيس زبردست داد ڏنو. پر هيءُ چا!! اوچتو ئي اوچتو هن اهو چئي سڀني جا واڃت وڃائي ڇڏيا ته، محمد بن قاسم سنڌ جو غاصب ۽ راجا ڏاهر مظلوم ۽ سنڌي قوم جو هيرو آهي. اها ڳالهه ٻڌندي ئي ڄڻ ته ٿرڻو مڇي ويو. ڪن پاسن کان آواز آيا غدار، پڪڙيوس، ماريوس، ڪافر بڪواس ٿو ڪري، هيٺ لاهيوس، اسلام جي خلاف ٿو ڳالهائي، پاڪستان دشمن آهي. آئون خود سندس ڳالهيون ٻڌي وائڙو ٿي ويو هئس. هاڻ مون کي اهو ياد نٿو اچي ته مون اسٽيج تي اچي حاضرين کي معزز مقرر ڪي ٻڌڻ جي تلقين ڪئي هئي يا خود پليجي صاحب اهو چئي اعتراض ڪندڙن کي سندس تقرير ٻڌندڙن کي مجبور ڪري ڇڏيو هو ته آئون تاريخي حوالن سان پنهنجي مؤقف کي سچو ثابت ڪري ڏيکاريندس. پوءِ به ڪنهن کي اعتراض آهي ته اهو مائيڪ تي اچي، منهنجي ان دعويٰ کي غلط ثابت ڪري سگهي ٿو. جڏهن پنڊال ۾ وري ماڻ ٿي وئي ته پليجي صاحب پنهنجي مٿئين مؤقف جي حق ۾ خود اسلامي محققن جا اهڙا ته مستند حوالا ڏنا جو سڀني جا طاق وڃي ويا. جڏهن هو محمد بن قاسم کي غاصب ۽ راجا ڏاهر کي مظلوم هيرو ثابت ڪري، پنهنجي تقرير جي اختتام تي هيٺ لٿو تڏهن سندس مخالفت ڪندڙن مان ڪنهن کي به همت ڪانه ٿي جو کيس جواب ڏيڻ ۽ غلط ثابت ڪرڻ لاءِ اسٽيج تي اچي. اڌ منت ڪن لاءِ پنڊال ۾ سڀني کي ڄڻ ته نانگ سونگهي ويو هو. پر پوءِ جڏهن تازين جي گونجار کان سواءِ ماحول جا ٻيا سڀ آواز معدوم ٿيڻ لڳا. پنهنجي تقرير سان پليجو صاحب ماڻهن جا ذهن ۽ سوچون ۽ فڪر بدلائي چڪو هو“ ۽ 1966ع ڌاري هڪ سنڌي شاعر جي جلسي ۾ ڪيل پليجي صاحب جي اها ڳالهه ڪا هوائي توائي دعويٰ نه هئي پر هڪ اهڙي عالمانه خبر به هئي، جنهن سنڌ جي تاريخ جو رخ ئي تبديل ڪري ڇڏيو ۽ سنڌ جي تاريخ ۾ پهريون دفعو پليجي صاحب جي اها ڳالهه چاليهن سالن کان پوءِ اڄ متفق طور تي سنڌ جي دل جي ڳالهه آهي ۽ سنڌ جو هاڻوڪو نسل تايخي طرح ڪن به ٻن رايين ۾ ورهايل ناهي. صدين کان قائم رهندڙ هڪڙي تاريخي رخ کي هڪڙي ڌڪ سان موڙي ڇڏڻ پليجي صاحب جو اهڙو تاريخ ساز ڪارنامو آهي، جنهن کي سنڌ صدين تائين لطيف جي هن ست سان جهونگاريندي رهندي ته:

ڪوڙين لاهي ڪس، جي ڳالهائي ڳات ڪئي.

(ث) سنڌ جي نئين سفر جي شروعات ۽ فڪر پليجو:

سموري انساني تاريخ جي سمورن جينيس ماڻهن مان ڪنهن به مفڪر جو ڪوبه فڪر صفا نئون ۽ آسمان مان ڪريل هوندو ناهي بلڪه اهو انساني ماضيءَ جي مختلف خيالن ۽ نظرين کان متاثر ٿي پنهنجي دؤر جي زميني حقيقتن ۽ سماجي حالتن پٽاندر ڪنهن اهڙي خيال ۽ نظريي جي منظم ۽ مربوط صورت واضح ڪندو آهي. جيڪا ان ماڻهوءَ جو نظريو چورائيندي آهي.

انساني فڪري تاريخ جي پاتال ۾ ٻيهي پليجي صاحب جيڪي ماڻڪ ميڙيا، انهن مان هن جيڪو هار پوئي سنڌ جي ڳچيءَ ۾ پاتوان جي سدا جرڪندڙ جزاءِ کي ”فڪرِ پليجو“ چئي سگهجي ٿو. رسول بخش پليجي جي نئين ۽ نرالي سياسي سنڌ، ادبي خيالن ۽ پيش قدمين ۽ تاريخي ڪاڀاپلٽ کي ڪمپوز ڪرڻ ڪانسواءِ ”فڪرِ پليجو“ کي سمجهڻ ۾ وڏي دشواري درپيش رهندي.

تيسين اياز کي پوروپسي نه سگهندين،

جيسين ڪُلي نه جاني ڪو جيءَ ۾ جهر وڪو.

ڪارل مارڪس ۽ لينن کان فڪرِ ماڻو تائين انساني تاريخ جي تمام اڳتي وڌيل نظرين کي ڏکڻ ايشيا جي هن خطي جي معروضي حالتن پٽاندر پيش ڪرڻ ۽ ان جي آڌار تي پورهيت ۽ هاري ماڻهن جي هڪ مضبوط سياسي پارٽي منظم ۽ متحرڪ ڪرڻ جيڪڏهن آسان هجي ها ته روس ۽ چين نواز ڪميونسٽ تنظيمون به هيئر عوامي تحريڪ هجن ها، پر سنڌ جي ”عوامي تحريڪ“ واري جتادار حيثيت ثابت ٿي ڪري ته ان جي پويان هڪ اهڙو فڪر آهي، جنهن دنيا جي سڀني اڳتي وڌيل نظرين ۾ ان سنڌ جي آميزش ڪئي آهي، جنهن جو مثال هن کان اڳ فقط هڪڙو ئي ملي ٿو. جيڪو آهي ”فڪرِ لطيف“. سڄيءَ سنڌ جي اندر جو آواز بڻجي ويل ”فڪرِ لطيف“ تصوف جي عالمي ڌارا کان فقط هڪڙي ڳالهه ۾ ڌار آهي ته اهو تمثيلي طرح رڳو سنڌ جي سرزمين مان ڦٽي ٿو نڪري. تصوف جا راز ۽ رمزون سمجهاڻ لاءِ دنيا جي سڀني صوفين لڳ ڀڳ ساڳيو طريقو اختيار ڪيو آهي، پر فڪرِ لطيف جي نرالاڻپ اها آهي جو هن ”ڪبر ڪبريا، تخت تماچي ڄام جو“ کان ”جهڙو پنهنو پاڻ، تهڙي سنڌءِ سات جي“ تائين سوين اهڙين ستن ۾ ڊيسي هيرن کي مثال بڻائي تصوف جي ڳالهه ڪئي آهي. ان ڳالهه جو ئي ڪمال آهي جو ”فڪرِ لطيف“ عام سنڌي ماڻهوءَ وٽ به ايترو ئي مقبول آهي، جيترو ڪنهن شاعر، اديب ۽ دانشور وٽ آهي.

ساڳيءَ ريت فڪرِ پليجو ۾ به اهڙو عنصر نمايان آهي. هو مارڪس، لينن، ماڻو ۽ هوچيءَ تي لکڻ وقت به ٻوليءَ، مثال ۽ لوڪ ڏاهپ کي ايئن ٿو استعمال ڪري، جيئن چيڪي مٽيءَ مان ٺهيل ٿانون تي ڪو ڪنڀار ڇٽ ڇڏيندو آهي. اهو فڪرِ

پليجو سنڌ جي عام ماڻهوءَ جي دلين جي دنبوري جون تارون ڪڏهن ڇيڙيندو؟ ان سوال کي ڳنڍي ٻڌي بيٺل ماڻهو اهو سوال ڪندي به ٻڌا ويا آهن ته سنڌ ۾ انقلاب ڪهڙو آيو آهي، جنهن جو قائد رسول بخش پليجي کي چيو ٿو وڃي؟

آئون سمجهان ٿو ته اهڙا سوال ته ڦيٽ پسي ڦريل ماڻهن جا سوال آهن، نه ته اهڙن ماڻهن جو 1917ع واري پورهيت انقلاب کان پهرين واري لينن لاءِ ڪهڙو خيال آهي؟ ڇا پورهيت انقلاب اچڻ کان پهرين لينن قائد انقلاب نه هو؟ جيڪڏهن ها ته پوءِ اها ڳالهه سورنهن آنا سچي آهي ته رڳو انقلاب جو قائد نه ٿيندو آهي، بلڪ انقلاب جڏهن وات ۾ هوندا آهن تڏهن به انهن جي قيادت ڪندڙن کي قائد انقلاب چئبو آهي ۽ انقلابي فڪر ضروري ناهي ته رات وڃ ۾ عوامي اتفاق راءِ جو قلعو فتح ڪري وٺڻ ۾ پائيدار فڪري فتحن حاصل ڪرڻ لاءِ وقت جي ڪابه حد مقرر ڪري نه ٿي سگهجي. ان ۽ اهڙين ٻين هزارين حقيقت جي پيش نظر فڪر پليجو تي ويچار وٺڻ جي ضرورت آهي.

ماهوار ("ڪاڙي" جنوري 2006ع)

آجيان

رسول بخش پليجو سنڌ جو بهترين ڪهاڻيڪار، شاعر، سڀني کان سُٺو نفاذ ۽ سياستدان آهي.

سنڌ ۾ عام طور تي سڀ کان سُٺو نثر شيخ صاحب جو سمجهيو ويندو آهي ۽ ان کي پڙهي ڄام پڙهندڙا پڻ حيران ٿيو وڃي، جيئن ڪنهن دؤر ۾ موت جي ڪوهر ۾ ڪنهن کي موٽر سائيڪل هلائيندي ڏسي ماڻهو حيران ٿيندا هئا، پر رسول بخش پليجي جو نثر وڌيڪ فطري ۽ بي ساختن ان ڪري آهي جو پاڻ لکڻ جي اهڙي مجمع باز اسٽائيل جي پاڇي کان پري آهي ۽ پيو اهو ته هوان لاءِ ته آيو ئي ڪونهي ته ڪا اٽڪل سٽڪل ڪري ماڻهن کي حيران ڪجي. توڻي جو سندس لکڻيءَ جو شفاف سرچشمو ۽ ٻوليءَ آڻشار اهڙيون ته خوبصورت شيون آهن جن جي سنڌي ادب جي هن رڻ ۾ موجودگيءَ تي ڏندين آڱريون اڇيو وڃن. اهڙيءَ ريت اسان سنڌي ماڻهن وٽ پليجو صاحب اهو اڪيلو صاف شفاف آئينو آهي، جنهن ۾ سنڌ جو چهرو نظر اچي ٿو.

سنڌي ادبي سنگت ميرپورخاص انهيءَ لحاظ کان سڀنيءَ کان خوشنصيب ترين ادارو آهي، جو دنيا جي اديبن جو اديب رسول بخش پليجو صاحب ٻئي پيري وٽس مهمان ٿي آيو آهي. اهو اعزاز اسان کي ڪو اتفاقي لائريءَ وانگر ڪونه مليو آهي، پر هتان جي اديبن جو نور نچوئي راتيون جاڳي، سڄائيءَ سان پڙهڻ، ڪڙهڻ ۽ لکڻ ان جي پويان آهي. جيتوڻيڪ اسان کي اتفاقي خوشنصيب ته ڪانه نصيب ٿي آهي، پر سنڌي قوم کي ته بهر حال آهي، ڇو ته ايتري ننڍي ۽ اهڙي غير اهم قوم کي ايترو وڏو ۽ ايترو اهم تخليق ڪار رسول بخش پليجو ملي وڃي، زماني ۾ ائين ڪونه ٿو ٿئي. اهو گمانِي طرح ته نه پر امڪاني طرح ائين ٿي سگهي ٿو. اڳئين پيري اسان ساڻس ادب کي گهٽ وقت ڏيڻ جي شڪايت ڪئي هئي، جا

اڃان به آهي ۽ هن پيري اسان کيس اها به درخواست ڪريون ٿا ته، ارسطوءَ وانگي سنڌي ادب لاءِ خاص طرح ۽ دنيا جي ادب لاءِ عام طرح ڪا نئين پوئٽيڪس جوڙي، جيتوڻيڪ انهيءَ جا ڪجهه چيپٽر هو لاشعوري طرح ”سنڌي ذات هنجن“ ۽ ٻين جاين تي لکي به چڪو آهي.

اهو ئي سبب آهي جو هتان جي ادبي سنگت، جنهن کي بدقسمتيءَ سان سنڌي ادب جي رڪارڊ مان پليجي صاحب جي شخصيت سان ٺهڪي ايندڙ ڪو هڪ به موزون سنڌي شعر ڪونه ٿو ملي؛ سا زمين تي بيهي قديم شاعر (Ovid) جي لفظن ۾ چوي ٿي:

“O my soul! Do not aspire the immortal life
But exhaust the limits of possible.”

سنڌي سياست جي ننڍڙي ميدان جو سنڌي ادب تي اهو وڙ آهي، ته پليجي صاحب جي وڏي شخصيت ان ۾ سمائجي نه سگهي آهي ۽ نتيجتن ان جي شخصيت جا ٻيا حسين روپ سنڌي ادب، تنقيد، فڪر ۽ فلسفي ۾ سچن موتين وانگر ٻر ٻر ڪيو ٻرن ٿا ۽ گڏوگڏ هن نامهربان وقت ۾ هو گس تي بيٺل هيڪلي وڻ جي ڇانءُ اسان کي آچي ٿو.

(ميرپورخاص ۾ آجياڻي تقرير)

سياسي ادب جو شاندار ليکڪ

ورهاڱي کانپوءِ سنڌ جي سياسي تاريخ ۾ تن اهم شخصيتن جي ذڪر کانسواءِ اها اڻپوري رهندي، انهن شخصيتن ۾ ذوالفقار علي ڀٽو سائين جي ايم سيد ۽ رسول بخش پليجو شامل آهن. اڄوڪي سنڌ جي سياسي جوڙجڪ ۾ انهن تنهي شخصيتن جو تمام وڏو ڪردار آهي. انهن تنهي شخصيتن کي هڪ ٻئي سان پيٽڻ ان ڪري ضروري ناهي جو انهن پنهنجي پنهنجي سياسي اڻپروچ سان ڪم ڪيو آهي. تنهي چاهيندڙن توڙي سائن اختلاف رکندڙن جو هڪ وڏو انگ اڄوڪي سنڌ جي سياسي اڏاوت ۾ سندن ڪردار جو متعرف آهي.

جناب رسول بخش پليجو صاحب سنڌ اندر ترقي پسند قومپرست سياست جو هڪ اهم ٽنپ آهي. هن سنڌ جي اندر پڙهيل لکيل مڊل ڪلاس کي قومپرست سياست جي مکيه ڌارا ۾ آندو جيڪو ڪم هن کان اڳ ٻئي ڪنهن اڳواڻ سنڌ ۾ نه ڪيو هو. سنڌ ۾ قومپرست سياست جي حوالي سان جيتوڻيڪ سائين جي ايم سيد جو علمي ۽ فڪري ڪم اعليٰ درجي جو آهي پر عملي سياست ۾ سندس جوڙيل تنظيم گهڻي ڀاڱي شاگردن ۽ نوجوانن تائين محدود رهجي ويئي ۽ مکيه عوامي ڌارا کي ساڻ ڪڍي نه هلائي سگهي. تنهن هوندي به سنڌ اندر قومپرست سوچ کي عام ڪرڻ ۾ سندس ڪردار تاريخ جو اهم باب آهي. رسول بخش پليجو ان جي ابتڙ قومپرست سياست کي وسيع نظريي ۽ جديد جاڙ سان سلهاڙي عوامي مکيه ڌارا جو حصو بڻايو. اها الڳ ڳالهه آهي ته سندس سياسي تربيت وسيلي جوڙيل مضبوط تنظيم وقت سان گڏ پنهنجون صفون ساڳي توازن سان برقرار نه رکي سگهي ان جي ڪارڻن کي الڳ تفصيلي بحث ڪري سگهجي ٿو، پر ان ۾ ڪوبه شڪ ناهي ته سنڌ ۾ روشن خيال قومپرست شعور کي معياري تنظيمي ڍانچو فراهم ڪرڻ وارو ڪم

پليجي صاحب سرانجام ڏنو. عوامي تحريڪ هڪ عرصي تائين سنڌ جي قومپرست سياست اندر تنظيم سازي تربيت ۽ ڊسپلين جو هڪ نمايان مثال رهي آهي.

رسول بخش پليجي صاحب جو هڪ اهم ڪم قومپرست سياسي جدوجهد کي علمي، ادبي ۽ فڪري مکيه ڌارا سان ڳنڍڻ آهي. سنڌ ۽ ستر واري ڏهاڪي ۾ سنڌ اندر قومپرست فڪر کي علمي ۽ سائنسي بنياد فراهم ڪرڻ ۾ سندس ڪردار منفرد رهيو آهي. سنڌ اندر جديد قومپرست فڪر تي ٿيندڙ قلمي حملن خلاف پليجي صاحب جيڪو ڪم پنهنجي لکڻين وسيلي ڪيو ۽ جهڙي ريت سنڌ جي روشن خيال ادبي ۽ فڪري تحريڪ کي سياسي مکيه ڌارا سان سلهاڙيو ان سنڌ اندر قومپرست سوچ کي هوائي نڪائن ۽ لڙائڻ مان ڪڍي دليلن ۽ جان جا مضبوط بنياد فراهم ڪيا. مولانا گرامي، محمد عثمان ڏيپلائي، شيخ اياز، استاد بخاري، رشيد پٽي، محمد ابراهيم جويو ۽ ٻين ڪيترن مهان هستين جي وطن دوست قلمي پورهيو کي سنڌ جي قومي حقن واري تحريڪ سان ڳنڍڻ ۾ پليجي صاحب بنيادي نوعيت جو ڪم ڪيو آهي، سندس لکڻيون سنڌ جي سياسي ادب جي تاريخ جو شاندار باب آهن.

رسول بخش پليجي صاحب جو هڪ ٻيو اهم ڪارنامو سنڌي عورتن کي سنڌيائي تحريڪ جي پليٽ فارم تان منظم ڪرڻ آهي. پاڪستان ۾ عورتن جو ايڏو منظم سياسي فورم ٻيو شايد ئي ڪور رهيو هجي. سنڌ جي ڏورانهن علائقن جي پنتي پيل هيٺين ۽ وچولي طبقي جي عورتن کي سياسي مکيه ڌارا ۾ آڻڻ انتهائي اوکو ۽ مستقل مزاج جدوجهد جو گهرجائو ڪم آهي. سنڌيائي تحريڪ، خاص طور تي پنهنجي اوائلي دور ۾ جنهن طرح سان سنڌ جي ڪنڊ ڪڙڇ ۾ عورتن کي سنڌ جي قومي حقن جي تحريڪ ۾ سلهاڙيو، منظم ۽ متحرڪ ڪيو اهو جاگيردارائي قدرن واري اونڌاهي سماج اندر هڪ وڏو انقلابي ڪم هئو. جيتوڻيڪ سنڌ جي بدلجندڙ سياسي وايو منڊل ۾ عوامي تحريڪ، سنڌي شاگرد تحريڪ ۽ سجاڳ ٻار تحريڪ جيان سنڌيائي تحريڪ به ٻين قومپرستن ۽ ڪاٻي ڌر جي تحريڪن جيان ڪنهن قدر ڪمزور ٿي آهي پر اهو سنڌ جي سياسي تاريخ جو هڪ منفرد باب آهي، جنهن کي واکاڻڻ کانسواءِ رهي نه ٿو سگهجي. پنهنجي جمار جي طبي پير سنيءَ واري دور ۾ به رسول بخش پليجو ذهني طور اڳ جيان اڏول ۽ ارڏو آهي. سنڌ جي قومي حقن جي حوالي سان سندس لهجي ۽ آواز ۾ اڄ به ون يونٽ مخالف تحريڪ جهڙو جولان آهي. علمي ۽ فڪري حوالي سان سندس نياڳي کان اڳرو آهي. سندس سياسي اڻپروچ سان ڪجهه اختلاف رکڻ جي باوجود به سنڌ لاءِ سندس شاندار ڪردار لاءِ دل ۾ بيحد احترام آهي.

سندس جنم ڏڻ تي لکين واڏاين سان سندس چڱ ڀلائي ۽ سنڌ جي ڀلي لاءِ سندس جدوجهد تي تسلسل لاءِ دعاگو آهيان.

سڃاڻيءَ ۽ سونهن جو جرڪندڙ چنڊ

يروشلم جي زمين جڏهن فلسطين جي ماڻهن لاءِ تنگ ٿي ته عيسيٰ، ياسر، ليليٰ جنم ورتو. ايران مٿان پيانڪ ظلم جا ڪارا بادل ڀرجي آيا ته قرت العين طاهره، مردق - اشرف دهقاني جنم ورتو. جڏهن آفريڪا جي ماڻهن جون محبوب پسندڙ اکيون گورن ڪڍي ڪُتن اڳيان فقيراڻا ٽڪر ڪري اُڇلايون ته ڊاڪٽر نيتو ڪئبرال، پيلو نروڊا، نيلسن منڊيلا، ذلت جي گُڪ مان مينهن کانپوءِ پٽن تي گلن جيئن پيدا ٿي، آفريڪا ڪنڊ جا ڀت پٽن سان هڻي ڇڏيا. چين ۾ جڏهن عظيم چيني قوم جي پٽن کي جاپانين ۽ چيني غدارن، گڏجي، روڪيڙن ۾ ٻڏي بار ڪٽايان ۽ پُٺا ڪوڙن سان چليا ته چين جي ڌرتي ڦاٽي، جنهن مان جبل جيئن اُڇو ڪر ڪٽي، چين جي تاريخ جا جگر مائو، چواين لاءِ ۽ ليوڇولان پيدا ٿيا.

ڪيوبا ۾ رائول ڪاسترو جي بي ڪفن لاش کي آمريڪي سي آءِ اي جي ريس ڪورس جي گهوڙن، برف تي گهليو ته فيڊل ڪاسٽري جنم ورتو.

روس ۾ خالي ترڪن مان ڊبل روئين جا شڪل ٽڪر ميٽر ٻنڌڙ ٻارن کي گوليون هنيون ويون ته لينن ۽ اسٽالين ڏينهن تتي ۾ رشيا جي ماڻهن مٿان چانورا بڻجي بيهي رهيا.

18هين صدي جڏهن عظيم بهادرن ۽ ڏاهن جي تقاضا ڪئي ته تاريخ پنهنجي سدا ساٿي گُڪ مان، ڪارل مارڪس ۽ اينجلس ڪي جنم ڏنو.

نيڪ اهڙيءَ ريت - جڏهن سنڌ ۽ سنڌ جا پُٽ - ماروئي جي مٿين ۽ سسئيءَ جي سڀڻ لاءِ تنگ ٿي پيا ته پوءِ سنڌ به عظيم ڏاهن ۽ بهادرن جي تقاضا ڪئي، ۽ تاريخ حيدر بخش، اياز، مسڪين جهان خان، فاضل راهو ۽ جناب رسول بخش پليجي کي پيدا ڪيو. جناب رسول بخش پليجو هڪ ڊگهي زماني جي ويڙهه تاريخ جي بي انت بي ڪنارا سمنڊ جي طاقتور وير جي پرھ کان به ملوڪ تخليق آهي.

جناب رسول بخش پليجو انهن مهان ۽ جيءَ جيارن ماڻهن جي قطار ۾
انسانيت، سچائيءَ ۽ سونهن جو جرڪندڙ چنڊ آهي، جيڪي تاريخ جي سيني
جي ڌڙڪن آهن.

تاريخ آهن تاريخ جا پير آهن.

لکين ڪروڙين انسانن جي زبان آهن.

جن کي زنجيرون ۽ زندان به منزل کان منهن نه موڙائي سگهيا، جن کي
امڪاني موت جو خوف مقصد جي پرين کان پنيرونه ڪري سگهيو.

جن زبانن تي تالن کانپوءِ زنجير جي هڪ ڪڙي کي زبان بڻائي ڇڏيو.

سندن هٿن پيرن جي زنجيرن جي جهنگارن موت جهڙي ماڻ جا سينا
چيري رات جي آخري پهرن ۾ آمرن کي للڪاريو ٿي، جن جا جڏهن قلم پڳا ويا ۽
تنبورن جون تارون توڙيون ويون، گهوٽن جي هٿن مان مهارون ڪسيون ويون ته
پنهنجون آڱريون خون جگر مان ٻوڙي وڪ وڪ تي لکيو.

سچ زنده باد —

جيڪي اُچين، اُچين اجگر ديوارن دوارين عدالتن جي لوهي ڪتھڙن ۾ جرم
عشق جي مجرمين جئن گجيا ٿي ۽ دشمنن جي دلين تي وڃ بڻجي ڪڙڪيا ٿي.

تاندن تي ٽليا پانڌي تنهنجي پريت جا،

وچڙيا هر ڪهين وڃ سان ڪنوئين تي ڪليا،

توسان نيٺ مليا، ستون ڏئي ساهه جون.

(اياز)

اسان جي سنڌ ۾ تاريخ ۽ سماجي زندگيءَ جي هڪ خاص ۽ گهربل موڙ تي
دشت ڪربلا جهڙي رات ۾ سنڌ ۽ انقلاب جي پهرين اذان ڏيندڙ ۽ سنڌ ۾ سنڌي
ماڻهن کي، رڪ جهڙي ڊسپيلين واري انقلابي پارٽي ڏيندڙ رسول بخش پليجو 21
جنوري 1930ع ۾ نئي ضلعي جي هڪ ننڍڙي ۽ گمنام ڳوٺ منگر خان ۾ علي
محمد پليجي جي گهر ۾ پيدا ٿيو ڪنهن جي وهم گمان ۾ به اها ڳالهه نه هئي ته
ڪو هيءُ اڄ جو معمولي ٻار، وڏو ٿي، دنيا جا ڇت پتن سان هڻندو. ڪو لطيف جو
ڪاهوڙي ٿيندو. ڪو مان، چراغ جلتا رها، دارون رسن کي آزمائش جو سگهارو
ڪردار بڻجي، ڪارونجهر جئن ڪر ڪٿي تاريخ جي آفق تي اُڀرندو. سندس
پيدائش عام رواجي حالتن ۾ ٿي. دائيءَ مبارڪون ڏنيون. ٻه چار روپيا مليا. چئنيءَ
جي رات، پاڙي جي نياڻين ڳڙ ۾ منو پت کاڌو ٻه چار گيت چيا. ٻه ڏينهن خير
مبارڪون ٿيون قصو ختم. بس اڄ جي عظيم ترين ڏاهي، دانشور ۽ هاڪاري سنڌ
جي قومي اڳواڻ جي پيدائش تي ايئن عام رواجي نموني خوشي ڪئي وئي.

چئن سالن جي ڄمار کانپوءِ پليجي صاحب جي ڏاڏي کيس ٺٽا مڪتب ۾ قرآن پڙهائڻ لاءِ ويهاريو. پليجي صاحب جي ڏاڏي جي مرضي هئي ته پليجي صاحب کي ديني تعليم ڏياري شريعت جو صاحب ڪجي. قرآن جو ياد حافظ بنائجي. قرآن شريف پورو ڪرڻ کانپوءِ پليجو صاحب سنڌي تعليم حاصل ڪرڻ لاءِ جُنگشاهيءَ ۾ اچي اسڪول ۾ ويٺو. پر اسڪول ۾ سنڌي تعليم سان يتيم ٻار وارو سلوڪ هو. هڪ ته سنڌي تعليم جي همت افزائي نٿي ڪئي وئي، ٻيو ته استاد نه هئا. سڄي اسڪول ۾ هڪڙو استاد هوندو هو. پليجي صاحب کي پڙهڻ سان ڏاڏي چاهت هئي. انهيءَ ڪري جُنگشاهيءَ جا وڻ ڇڏي پليجو صاحب ٺٽي کان اچي نڪتو. ٺٽي ۾ پليجي صاحب جا ڪي به مائٽ نه هئا ۽ نه وري ايترا پئسا هئا جو ڪتي جاءِ مسوار تي وٺي پڙهي. انهيءَ صورتحال کي ذهن ۾ رکي پليجو صاحب عابدائين جي گهر اچي رهيو جن سان پليجي صاحب جي مائٽن جا چڱا خاصا واسطا هئا. پليجو صاحب پڙهڻ کانپوءِ، انهن عابدائين جون ٻڪريون چاريندو هو. گهڻو ڪري ٻڪريون وٺي ويڃي مڪليءَ جي ٽڪر تي، شام تائين چاريندو هو. ٻڪريون چاري وري واپس ڪاهي ايندو هو ۽ وٽان ۾ پوريندو هو. مال جو کير ڪٿي دڪان تي پهچائيندو هو. ٻوڙ ٻاڙي، سيدو سامان وٺي گهر ڪٿي ايندو هو. رات جو گهر پڙهندو هو. صبح جو مڪتب ۾ پڙهندو هو. اهڙيءَ حالت ۾ پڙهندو هو. جنهن حالت ۾ تمام گهٽ ماڻهو پڙهي سگهيا آهن. ڪنهن جي لاءِ به ٻار نه بڻيو. هن ڪڏهن به ڪابه گهر نه ڪئي. نه سُني مانيءَ جي، نه شفقت جي. مايون پنهنجن ٻارڙن کي ڌوئل ڪپڙا پارائينديون هيون، مٿي ۾ تيل، اکين ۾ سرمو وجهنديون هيون. پليجو صاحب ويٺو ڏسندو هو. هن ڪڏهن به نون ڪپڙن جي تقاضا نه ڪئي. پليجو صاحب پنهنجي ماءُ کان ڏهه روپيا وٺي دنيا سان مقابلو ڪرڻ لاءِ 1937ع ۾ سنڌ مدرسته السلام ڪراچيءَ ۾ پهتو. ڪراچي پهچڻ کانپوءِ دائودپوٽي صاحب کي اسڪالرشپ لاءِ درخواست ڏني. جنهن درخواست قبول ڪئي، ڪتابن ۽ ٻين خرچن کانسواءِ کيس ڪپڙن جي وڳي لاءِ ۽ ٻئي مناسب خرچ لاءِ مليل پئسن کانسواءِ ٻيا پئسا واپس ڪيا ۽ چيو ڪپڙن جو وڳو مون وٽ آهي. پليجي صاحب جا پنجين ڪلاس کان وٺي انٽر تائين سنڌ مدرسته السلام ۾ - محترم ابراهيم جويو، سر ٿامس، اي ڪي پائيڄي ۽ غلام حسين سومرو استاد ٿي رهيا. منهنجي خيال ۾ سندس سياسي تربيت ۽ ذهني تبديليءَ جو عمل اُتان شروع ٿيو. انهيءَ زماني ۾ پڙهائيءَ دوران ڪراچيءَ ۾ ڪجهه اهڙا واقعا ٿيا، سندس اکين ڪجهه اهڙا منظر ڏٺا، جن سندس دماغ کي ڌوڏي ڇڏيو ۽ سندس زندگيءَ تي گهرو اثر ڇڏيو.

هڪ دفعي هلندڙ اسيمبليءَ جي قطار مان هڪ چوڪرو نڪري پري ٿي
بيهي رهيو ۽ چيائين ته اڄ صبح جو انگريزن اسان جي دوست هيومن ڪالائيءَ
کي ڦاسيءَ تي چاڙهيو آهي. اڄ اسيمبلي نه ٿيندي، اڄ ماتم ٿيندو.
اهو چوڪرو رسول بخش پليجو هو.

سمورا چوڪرا اسيمبليءَ جي قطار مان نڪري اسيمبليءَ جو بائيڪاٽ ڪري
رستن تي نڪري آيا. ٻئي پاسي کان هڪ هندو چوڪريءَ جي اڳواڻيءَ ۾ جلوس اچي
رهيو هو. چوڪريءَ نعرا پئي هنيا، ”هيومن ڪالائي زنده باد، انگريز سامراج مرده باد.“
پليجو صاحب به ٻين شاگردن سان گڏ انهيءَ احتجاجي قافلي ۾ شريڪ ٿي
ويو ۽ انهيءَ هندو چوڪريءَ جي نعرن جا جواب ڏيندو هلندو رهيو.
ادب طاقتور آهي، چوٽيه لک بنگالي شهيد ٿي ويا، پر ٽئگور جو ”اک سور“
ناول اڃا ماڻهن جي هٿ ۾ آهي.

روس ۾ به ڪروڙ انسان مري ويا، پر شولو خوف جو ”ٻان بهتا رها“ ۽ پشڪن
جو ”بنجاره“ اڃا تائين شاهه بلوط جي چانور ۾ ويهي روسي پڙهن ٿا.
زمانا آيا ۽ ويا، ماڻهن جا هٿ وڍيا ويا، ڏلتن جا قيامت خيز طوفان آيا ۽ ويا، پر
شاهه جور سالو سلامت آهي.

انهيءَ ادبي طاقت ۽ بقا کي محسوس ڪندي 1946ع ۾ پليجي صاحب،
شمشير الحيدري ۽ تنوير عباسيءَ سان گڏ مينارام هاسٽل ۾ سنڌي ادبي سنگت جو بنياد
وڌو. ترقي پسند ادب تي جيڪا اردو دانن جي هڪ هٿي هئي ۽ يو. پي. سي. پي جي چاپ
هئي، انهيءَ کي رد ڪيو ۽ گڏوگڏ سنڌي ادب ۾ جيڪو حقيقت ۽ ترقي پسند سوچ ۽
فڪر جو ڌڪار هو انهيءَ کي به گڏ ڪرڻ لاءِ نيڪ ڪم جي شروعات ڪئي.
سردار جعفري، مخدوم محي الدين، ڪيفي اعظم، ايرن برگ، ڪانٽين فيدم،
جارح الٽ، والٽر اسڪاٽ، ائٿوني ٿريلپ ۽ ڊڪسن کي پليجي صاحب اُن
زماني ۾ غور سان پڙهيو.

شيخ اياز ۽ جي. ايم. سيد خلاف رجعت پرست اديبن طرفان ٿيندڙ انتقامي
حملن جي يلغارن مٿان يلغار کي جنهن حوصلي، ڏاهپ ۽ دليل بازيءَ سان پليجي
صاحب منهن ڏنو انهيءَ جو خود جي. ايم. سيد به حيدر منزل تي اعتراف ڪيو.
جي. ايم. سيد، پليجي صاحب کي ٻنهي ڳلن تي چُمي ڏئي چيو: پليجا صاحب،
اسان تي سڄي عمر گاريون پيون آهن. ڪنهن اسان پاران لٽ نه ڪئي، تو اسان جي
بچاءَ ۾ لکي سنڌ جي ترقي پسند ۽ قوم پرست ماڻهن جو وڏو بچاءُ ڪيو آهي.
ڏٺو ويو آهي ته پليجي صاحب ۾ برداشت ڪرڻ جي تمام گهڻي سگهه آهي. ننڍي
وڏي ڳالهه تي ڪن به نه ڏيندو آهي. جيڪڏهن ڪا انقلاب دشمن، سنڌ دشمن پروپيگنڊا

ٿيندي آهي يا سندس ذات خلاف ڪا ڳالهه ٿيندي آهي ته گهڻو وقت خاموش هوندو آهي. ڪافي وقت تائين ته انهيءَ مخالف پروپيگنڊا جو ڪٿي ذڪر به نه ڪندو آهي ته ڪا هي ڳالهه ٿئي پئي يا هيءَ ڳالهه غلط آهي. آخري وقت تائين منتظر هوندو آهي ته من همره سُڌري وڃي. من چُپ ٿي وڃي ۽ پوءِ جڏهن پاڻي مٿي کان وري ويندو آهي، ۽ سُڌرڻ جا ڪي به امڪان باقي نه رهندا آهن ته پوءِ پليجو صاحب اهڙو جارحانه حملو ڪندو آهي. جو وري اڳئين ماڻهوءَ پر اُٿي بيهي جوابي حملي ڪرڻ جي ڪابه سگهه باقي نه رهندي آهي. اهوئي سبب آهي جواج تائين نئين زندگي ۽ نئين سنڌ ۾ ڇپيل تنقيدي مضمونن توڙي ”انڌا اونڌا وڃ“، ”سنڌي ذات هنجن“ جو يا پڻ تنقيدي ڪتابن جواجا تائين ڪوبه قلم جوفاتح جواب نه ڏئي سگهيو آهي.

جناح مسلم ڪاليج مان ايل.ايل.بي پاس ڪرڻ کانپوءِ به پليجو صاحب تمام گهڻي زماني کانپوءِ واپس ڳوٺ آيو ۽ ٺٽي ۾ مولانا عباسيءَ وٽ جونيئر ٿي اچي وڪالت سڳيو. ڪجهه وقت ٺٽي ۾ رهڻ کانپوءِ وري ڪراچي ويو هليو. جت خالد اسحاق سان گڏ وڪالت ڪئي. پوءِ نورالعارفين سان گڏ وڪالت ڪئي. سُني وڪالت ڪندو هو. کيس ٽي تياري تمام گهڻي ڪندو هو. هونئن به سُني ۽ ڏاهي وڪيل جي سڃاڻپ اها آهي ته هو کيس جي تياري ڪيتري ٿو ڪري.

هڪ دفعي سوڊان جي شهر خرطوم ۾ پاڪستان جي هڪ وڏي نيڪيدار کي فرسٽ ڪم - فرسٽ سروي جي بنياد تي هڪ نيڪو ملڻو هو. پي آءِ اي وارن تڪيٽ هن جي بجاءِ ٻئي نيڪيدار کي ڏئي ڇڏيو ۽ سوڊان ۾ پهرين پهچڻ ڪري نيڪوبه انهيءَ ٻئي نيڪيدار کي ملي ويو.

پهريون نيڪيدار محترم خالد اسحاق وٽ آيو ۽ چيو ته پي آءِ اي وارن مون کي تڪيٽ نه ڏنو انهيءَ ڪري مون کي نيڪو نه مليو. ڪافي نقصان ٿيو آهي. آءٌ سرڪار کان هر جائتو وٺڻ چاهيان. مون کي ٻڌايو ته منهنجو هر جائتو ٿيندو يا نه.

خالد اسحاق کيس پليجي صاحب جي حوالي ڪيو. پليجي صاحب کيس تي تحقيق ڪئي. ڪجهه ڪتاب لنڊن مان گهرايا. مطالعو ڪيو. جنينا، آئيٽا ڪانفرنس، سان فرانسسڪو ڪانفرنس وغيره جا حوالا ڏنا ۽ ان اوپينن ۾ لکيو ته هن شخص کي سرڪار کان هر جائتو وٺڻ جو ڪوبه حق ڪونهي ۽ حيرت جي ڳالهه آهي ته ان منفي راءِ تي هن ماڻهو خوشيءَ سان پليجي صاحب کي 1600 روپيا ڏنا. جيڪي ان زماني جا 16000 چئي سگهجن ٿا. حالانڪ اوپينين به اصيل جي خلاف هو پر پليجي صاحب کيس تي جيڪا محنت ڪئي هئي، اها ڪافي متاثر ڪندڙ هئي.

هورڳو فقط ڪتابن جو دشمن وڪيل نه هو پر هڪ حساس دل رکندڙ ماڻهو به هو. هڪ دفعي خون جو ڪيس هلائڻ لاءِ جڏهن پاڻ ڪورٽ ۾ پهتو ته در وٽ کيس هڪ ننڍڙي چوڪري ويٺل نظر آئي. ڀڄا ڪرڻ تي معلوم ٿيو ته هيءَ

چوڪري انهيءَ جوابدار جي ڏيءَ آهي، جنهن جو پاڻ کيس هلائڻ لاءِ ڪورٽ ۾ حاضر ٿيو هو ۽ ڏيءَ پنهنجي پيءُ خلاف شاهدي ڏيندي چوڪريءَ سان پليجو صاحب مليو. ننڍڙي چوڪريءَ چيو ”ها، آءُ بابا تي شاهد آهيان. هڪ ڏينهن بابا، امان ۽ مون کي هڪ جهنگ ۾ وٺي آيو. منهنجون تنگيون ٻڏي مون کي هڪ وڻ پٺيان ويهاري ڇڏيائين. امان کي ٻئي وڻ سان ٻڏي ڪهاڙيءَ جو ڌڪ هنياين ته امان جي سسي وڃي پري ڪري آءُ امان جي مرڻ جي اکين ڏٺي شاهد آهيان.“

انهيءَ حقيقت معلوم ڪرڻ کانپوءِ پليجي صاحب ورتل في ۽ فائيل جوابدار ڌر کي وڃي ڏنا ۽ چيو ”آءُ نيڪ نه آهيان، هيءُ کيس مون کان نه هلندو.“

گهڻي زماني کانپوءِ پليجي صاحب مسعود نورانيءَ کي نئين نياپي ۾ انٽرويو ڏيندي چيو هو، ”زندگيءَ ۾ پهريون دفعو مون اهو کيس بنا وڙهڻ جي هاريو هو ۽ کيس ڏاڍو ڏکيو لڳو هو. جيڪڏهن کيس وڙهان ها تڏهن به هارائي وڃان ها.

هن زندگيءَ جي هر ميدان تي سچ ۽ انسانيت کي سڀ کان عظيم سمجهيو. سچ ۽ انسانيت سان انصاف ڪيو. اهوئي سبب آهي جو اڄ تاريخ ۽ زماني کيس زمين کان آسمان تي پهچايو آهي.

بنگلاديش جي اصولي حمايت ۽ ٻوليءَ واري مسئلي تي اصولي موقف اختيار ڪرڻ جي ڪري پليجي صاحب کي سرڪار 1973ع ۾ گرفتار ڪري جيل حوالي ڪيو.

پليجو صاحب جيل مان آزاد ٿي ٻاهر آيو ۽ سنڌي ماڻهن کي منظم ڪرڻ ۽ انقلابي ڪارڪنن جي وڌيڪ ترتيب ڪرڻ واري ڪم کي لڳي ويو. انهيءَ زماني ۾ پليجي صاحب وٽ هڪڙي پراڻي زماني جي اڇي ڪار هوندي هئي. جنهن جي ڪمائي اڳڙين سان ٻڌل هوندي هئي. ٻئي ساٿي، ٻئي اڳواڻ، ٻئي سنڌ جا سپاهي انهيءَ ڪار ۾ چڙهي سڄي سنڌ ۾ پارٽيءَ کي منظم ڪرڻ ۾ لڳي ويا. ڪٿي گاڏي اوچتي بيهي رهندي هئي ته هڪڙو ويهي هلائيندو هو. ٻيو آڌ ميل تائين ڌڪا ڏيندو هو يا ڪار اتي ڇڏي، جتي وڃڻو هوندو هون ته اُتي پنڌ وٺندا هئا. نه ڪپڙن جي پرواهه نه گاڏيءَ جي پرواهه نه صحت جي پرواهه. ترت سنڌي هارين کي منظم ڪرڻ لاءِ ”سنڌي هاري ڪميٽي“ جو بنياد رکيو ويو. شاگردن کي منظم ڪرڻ لاءِ ”سنڌي شاگرد تحريڪ“ ٺاهي وئي. پاڪستان جي تاريخ ۾ سڀ کان وڌيڪ سگهاري ۽ نرالي سياسي تنظيم ”سنڌيائي تحريڪ“ جوڙي وئي، جنهن سنڌ جي سياسي ميدان جا رنگ ٽي بدلائي ڇڏيا، سندن تاريخي جدوجهدن سچ ته سنڌ کي جواڻي موٽائي ڏني آهي ۽ سنڌ جي ويڙهن ۾ ساهه وجهي ڇڏيو آهي.

جناب رسول بخش پليجو جيڪو چوٽيءَ جو قانوندان آهي، جيڪو هند سنڌ جي هاڪاري دانشورن جي قطار ۾ تڙيل گلاب آهي ۽ سنڌ جي هڪ تمام وڏي

حصي جي ماڻهن جي ڦٽن جو ترجمان آهي. انهن کي جمهوريت جي ڇانورن کان محروم ڪري آمريت جي ڪل اڏيڻ ڏکيو ڪاڙهن ۾ ڪاڙهيو ويو.

جناب رسول بخش پليجي ۽ فاضل صاحب کي 1978ع ۾ آزاد ڪيو ويو. جيئن جيل کان ٻاهر قدم رکيائون ته کين ملڪ جون حالتون بدليل نظر آيون. ڇهرن ۽ چمڙن جي شهنشاهيت جو زمانو هو. آئين معطل هو. هڪ فوجي ڪي سپريم ڪورٽ جي چيف جسٽس کان وڌيڪ اختيار هئا.

انهيءَ آزمائش واري پُر خطر پهرن ۾ حالتن کي للڪاري ميدان وٺڻ وڏي ڳالهه آهي. انهيءَ حالت ۾ جناب رسول بخش پليجي ۽ فاضل صاحب گڏجي ”پڻو بچايو ڪميٽي“ جوڙي بيگم نصرت ڀٽو ۽ محترم بينظير سان ملاقات ڪئي ۽ کين هر قسم جي ساٿ ڏيڻ جو اعلان ڪيو. سنڌ جي مختلف علائقن ۾ جلسا ۽ جلوس ڪرايا.

حيدرآباد شهر ۾ پليجي صاحب ۽ فاضل صاحب جي گهر وارن طرفان ڀٽي صاحب کي گرفتار ڪرڻ خلاف مظاهرو ڪيو. جنهن دوران جيجي زرين بلوچ کي به گرفتار ڪيو ويو.

نيٺ ڀٽي صاحب کي 4 اپريل 1979ع تي شهيد ڪيو ويو. ملڪ جا ماڻهو ڊپ ۽ خوف جي طوفان ۾ گهيرجي چڪا هئا.

جناب رسول بخش پليجي ۽ جناب محمد فاضل راهو آڪٽوبر 1979ع تي مارشل لا دؤر ۾ راهوڪيءَ ۾ هارين جو ميٽر ڪوئلائڻ جو اعلان ڪيو. سرڪار انهيءَ کي سختيءَ سان ناڪام ڪرڻ لاءِ نهنن چوٽيءَ جا زور لڳايا. پر سنڌ جا ماڻهو سموريون رڪاوٽون ٽوڙي راهوڪي پهتا. راهوڪيءَ جي ميدان تي پتڪي ورهائجي ويو.

ڪامياب هارين جي ميٽر کانپوءِ جناب رسول بخش پليجي، شهيد فاضل راهو، شهيد صديق راهو، حسين بخش ناريجي، اديس ميراڻي، منو مهيري ۽ گل چانگ کي گرفتار ڪيو ويو. حسين بخش ناريجي، منو مهيري ۽ گل چانگ کي بدين شهر ۾ قاضيا واه جي ڀل تي تڪتڪي ٻڌي مٿن مارشل لا جي قهري زماني جا پهريان ڪوڙا وسايا ويا.

زرين بلوچ، غلام قادر پليجي ۽ اسلم پرويز کي به گرفتار ڪيو ويو. پليجي صاحب کي پهرين ڏينهن بدين سب جيل ۾ رکيو ويو. پوءِ سينٽرل جيل حيدرآباد ۾ رکيو ويو. آڪٽوبر 1979ع کان 1986ع تائين جناب رسول بخش پليجو سنڌ ۽ پاڪستان جي مختلف خطرناڪ جيلن اندر سي ڪلاسن جو قيدي ٿي رهيو. پر اکين جي جوت نه اُجهائي، لات ٻرندي رهي.

انهيءَ سڄي زماني ۾ جيل ۾ رهندي به پليجي صاحب پنهنجي حصي ڀتيءَ جو ڪم بنا ڪنهن عذر جي ڪيو. جيئن فاضل صاحب جي ڏيءَ شهر بانو ۽ سندس ڀيڻ

مریم راھو ۽ سندس گھر واري لال خاتون گھرن کان ٻاھر نڪري سنڌي ماڻهن سان گڏجي اعلان جنگ ڪيو ۽ پليجي صاحب پنهنجي گھر وارن کي به هدايت ڪئي ته هو هن نازڪ زماني ۾ سنڌ جو ساٿ ڏين ۽ پوءِ سندس گھر واري، سندس پيڙ غلام فاطمه پليجو سندس پنهني پتن اياز لطيف پليجي ۽ نور نبي پليجي پڻ گرفتاريون ڏنيون. 1986ع ۾ وڏي دٻاءُ کانپوءِ کيس آزاد ڪيو ويو. جڏهن هو آزاد ٿي، پنهنجي اباڻي ڳوٺ نئي اچي پهتو ته نئي ۽ جنگشاهيءَ جي ماڻهن وڪ وڪ تي سندس اکيون وڇائي استقبال ڪيو.

17 جنوري 1987ع تي، پليجي صاحب جي هڪ عظيم دوست ساٿي ۽ بهادر همسفر محمد فاضل راھوءَ کي هڪ گھري سازش ذريعي شهيد ڪيو ويو ته سندس اکين ۾ لڙڪ ڀرجي آيا ۽ سڪتي ۾ اچي ويو ۽ ڪيترو وقت اهو درد پيوگيندو رهيو. سنڌي ماڻهن جو هڪ وڏو حصو ۽ سڄي پارٽيءَ جا سمورا ڪارڪن غم جي درگاهه ۾ پڙي ويا. عدم تحفظ، ڊپ ۽ هٿيار ڦٽا ڪرڻ جهڙا خوفناڪ عوام ۽ انقلاب لاءِ نقصانڪار لاڙا ۽ احساس پيدا ٿي چڪا هئا. انهيءَ سڄي موت جهڙي صورتحال کي زندگيءَ جي حرارت بخشڻ لاءِ جناب رسول بخش پليجو لنڊن کان واپس آيو. پليجو صاحب جيئن لنڊن مان راھو کي آيو ته صورتحال کي صحيح رخ لاءِ ۽ هڪ وڏي خلا کي ڀرڻ لاءِ جدوجهد ۾ لڳي ويو.

هن 27 فيبروري 1987ع تي راھو کي ۽ ۾ ٿيندڙ چاليهي کي ڪامياب ڪرڻ لاءِ ڏينهن رات محنت ڪئي، جنهن ۾ سڄي ملڪ جي چوٽيءَ جي ملڪي سياستدانن، اديبن، دانشورن، شاعرن شرڪت ڪئي. انهيءَ موقعي تي پليجي صاحب خطاب ڪندي چيو ته هاڻ جڏهن شهيد عوام فاضل راھو جسماني طور اسان کان دشمنن ڌار ڪري ڇڏيو آهي ته اچو ته گڏجي اتحاد ڪريون، طاقت بڻجي انهيءَ ڪوٽ کي ڀورو ڪريون.

چاليهي کانپوءِ جناب رسول بخش پليجي، سڄيءَ سنڌ جو دورو ڪري، مايوس ڪن صورتحال کي تبديل ڪيو ۽ اتحاد لاءِ مختلف ڌرين تي زور وڌو. 16 جولاءِ تي تلھار ۾ وطن دوست وارن جي ڪنوينشن ۾ اتحاد جي سڏ کي ورجايو. جولاءِ 1987ع تي ڄمڻ ۾ حيدر بخش جتوئيءَ جي وريءَ جي موقعي تي اتحاد لاءِ سڏ کي وري وري ورجايو ۽ پوءِ نيٺ اتحاد ٺهيو.

پليجو صاحب اڄ به سنڌ لاءِ وڙهي رهيو آهي. عوام جا بي ربط ٿڻل بي ترتيب قافلا گڏي رهيو آهي. هن زمين کان هن آسمان تائين عوام جون قطارون ٺاهي رهيو آهي. سچ، امن ۽ دليريءَ جا فاصلا جوڙي رهيو آهي. پتن منجهه پونچال اچڻو آهي اچڻو.

(”ڌرتيءَ تي آڪاش“ تان ورتل)

ڪوٽ لکپت جو قيدي – پليجو

جیل جي ڊائريءَ جي، دنیا جي ادب ۾ پنهنجي اهميت آهي، خاص ڪري اهڙي اديب يا شاعر جي تخليقي اُڌار تي نرالي ٿيندي آهي، جيڪو پنهنجي قوم يا دنیا جي آزادي پسند ماڻهن جي خوبصورت خوابن کي يقيني بڻائڻ واري جاکوڙ سان وابسته ڪميٽيڊ هجي، جنهن جاءِ کي ”جیل“ چيو وڃي ٿو اها سڄي دنیا جي جهوپڙين، پڪڙن، ماڙين، محلن، بنگلن، ايوانن، بلڊنگن ۽ گهرن کان محلاتي سڪون، بي پرواهين، بي فڪرين ۽ بي آرامين، بي چينين، بيگانگين ۽ ايڏائڻ وغيره جي تجربن، آزمودن ۽ محسوساتن کان بنهه نرالي ۽ يگاني ”جاءِ“ ٿئي ٿي. مان شاهه لطيف جو سُرمهه ماري پڙهائيندي چوندو رهندو آهيان ته قيديءَ جو ڪوڙاڻ ۽ قيديءَ جي ڪيفيت فقط اهو ئي اظهار ذريعي محسوس ڪرائي سگهجي ٿو، جيڪو اهڙي قسم جو قيد بهادريءَ سان کائي آيو هجي. ڀٽائيءَ کي قيد ۽ ڪڙن جو شايد ذاتي تجربو هو، جو هن سُرمهه ماريءَ ۾ قيد ۽ قيديءَ جو برداشت ڪيل ذهني عذاب محسوس ڪرايو آهي. سخت، ڊگهي ۽ ذهني ايڏاءِ واري ڪاتيل جیل جون اديب ۽ شاعر قيدي شاهڪار ادبي جیل جون ڊائريون ڏئي سگهي ٿو، ڇاڪاڻ ته جیل گهاريندڙ اديب يا شاعر جي ذهني ڪيفيت ٻاهرين آزاد دنيا ۾ رهندڙ اديب ۽ شاعر کان سوين ڀيرا وڌيڪ سچ ۽ حقيقت ڏانهن مائل ۽ اظهار ۾ مختلف ٿئي ٿي. جڏهن سچ مختلف اظهار جي شڪل وٺي ٿو ته ان اديب ۽ شاعر جي تخليق به ٻين تخليق ڪارن کان منفرد ۽ الڳ ٿئي ٿي.

رسول بخش پليجي جي جیل جي ڊائري ”ڪوٽ لکپت جو قيدي“ جا ٻئي ڀاڱا، جیل جي ڊائريءَ جي ڪتاب طور نه رڳو سنڌي ۽ اردو ادب ۾ دنيا جي ادب ۾

پڻ جداگانہ حيثيت رکڻ وارا ادب جا شاهڪار آهن، جن جو سنڌي ادب ۾ ان اهميت سان ذڪر نہ ٿيو آهي. مان انهن ٻنهي ڪتابن تي هيءَ تنقيدي نوٽ بہ ان ياد دہانيءَ لاءِ لکي رهيو آهيان تہ ھٿڙن بيمثال ادبي ڪتابن کي سنڌي اديبن، نقادن، تاريخ نويسن ۽ ادبي صحافين نظرانداز ڪرڻ جھڙو قومي تاريخي ڏھ چو ڪيو آهي؟ هنن ڪتابن جي ظاهر ٿيڻ کانپوءِ هنن ڪتابن جا شاندار افتتاح ٿين ها. ريڊيو ۽ ٽي ويءَ تي مذاڪرا ٿين ها، هنن تي تمام گھڻا تنقيدي تبصرا ٿين ها، وري وري ٿين ها. اهي سمورن رسالن ۽ اخبارن ۾ وري وري شايع ٿين ها. هيءَ ڪتاب دنيا جي ٻولين ۾ ترجمو ٿين ها. هنن ڪتابن تي سينيئر توڙي جونيئر اديب، شاعر ۽ صحافي رايو پيش ڪن ها، ڪتابن تي ورڪشاپ ٿين ها. ليکڪ سان سنڌ جي ڳوٺ ڳوٺ شهر شهر ۾ شامون ملهايون وڃن ها. جيتوڻيڪ پليجو همت افزائيءَ واري ايج ۽ ادبي قد ڪاٺ کان گھڻو مٿي آهي پر علمي و ادبي قدردانيءَ طور پليجي کي مان ڏنو وڃي ها. هٿڙا ڪتاب جيڪڏهن يورپ جي ڪنهن زبان ۾ لکجي وڃن ها تہ ان ليکڪ جو مٿي منهنجي طرفان رايي/ ڊمانڊ ڪيل قدردانيءَ کان سوڻو وڌيڪ قدر ٿئي ها، پر جيئن تہ سنڌي ادب جا تاريخ نويس اعليٰ ادبي سواد کان سدائين محروم نقاد سدائين تعصب ۽ بغض جي ڌڻ ۾ ڦاٿل ۽ صحافي اديب گروهه بنديءَ جي قبر ۾ بند رهيا آهن، ان ڪري هٿڙا ڪتاب عالمي سطح تي پهچائڻ تہ ٺهيو عام سنڌي ادب پڙهندڙ تائين نہ پهچي سگھيا.

زندگي ۽ دنيا جي گھڻن پاسن جي علمي ڄاڻ، ڪائنات جا رنگ پسائيندڙ عڪس ۽ تخليقي اظهار جو اعليٰ نمونو پنهنجي هم وطنن ۽ پنهنجي دنيا جي لوڪ تائين نہ پهچائڻ قومي، تاريخي ۽ انساني ڏوهه ناهي تہ ٻيو ڇا هي؟

هنن ڪتابن ۾ رسول بخش پليجو پنهنجي سنڌي قوم سان ڪميٽيڊ هوندي بہ گڏيل انساني دنيا جي گولي جو هڪ باشعور آزادي پسند، امن جو خواهان، انساني برادريءَ ۾ پختو يقين رکندڙ طور هڪ اديب ۽ دانشور محسوس ٿئي ٿو. هو هنن ڪتابن ۾ دنيا جي سمورين چڱاين ۽ سچاين ۽ نيڪين جو طرفدار آهي. هو دنيا جي سمورين سهڻين ۽ شنين ثقافتن ۽ تهذيبن جو حمايتي ۽ واکاڻيندڙ آهي. هو هنن ڪتابن ۾ دنيا جي سمورين عوام دوست علمي، ادبي، تعليمي، ثقافتي ۽ سياسي شخصيتن جو مداح ۽ ثنا ڪندڙ آهي. هو سنڌ کي دنيا وانگر ۽ دنيا کي سنڌ وانگر خوبصورت ۽ خوشحال ۽ امن ۽ آزاديءَ جو گھوارو بڻائڻ جو خواهشمند آهي. هو ادب ۾، آرٽ ۾، محبت ۾، موسيقيءَ ۾، فن ۾، فلسفي ۾، تعليم ۾، تفریح ۾، فقط هڪ باشعور ۽ بهادر انسان وانگر سوچي ٿو. پنهنجا رايو ۽ خيال پيش ڪري ٿو. هو سنڌي موسيقيءَ کي بهترين انگريزي، هندي، پنجابي، بلوچي، اردو، پشتو

وغیرہ موسیقيءَ کان مٿي (وڌائيءَ طور) نٿو سمجھي. اهڙيءَ طرح هو پنهنجي وطن ۽ غير وطن سمورين روحاني ۽ مادي خوشي ڏيندڙ انساني ڪارج وارين شين ۽ مظهرن، منظرن کي تعصب جي نگاه سان نٿو ڏسي. هن کي پنهنجي سنڌ بيشڪ پياري آهي. هو سنڌ جي شهرن ڪراچي، حيدرآباد، سکر، لاڙڪاڻي وغيره، تي پنهنجي هجڻ جي بيشڪ دعويٰ ڪري ٿو پر هو سڄي وفادار ايماندار مقامي ماڻهوءَ سان محبت ڪندڙ طور دنيا جي شهرن دهلي، ممبئي، ماسڪو، لنڊن، نيويارڪ، پغرس، تهران، ڪابل، توڪيو، بيجنگ وغيره کي به انساني برادريءَ جي گڏيل ملڪيت سمجھي ٿو. هن ڪراچي ۽ ڪراچيءَ جي اصل رهواسين سان پيار ڪندڙ ۽ وفادار ماڻهوءَ کي ڪڏهن به سنڌ جو دشمن ناهي سمجھيو. مسئلوا هو آهي ته پليجي کي غور سان، پيار سان، پنهنجائپ سان، نيڪ نيتيءَ سان پڙهيو وڃي ته هو توهان کي هنن ڪتابن يا ٻين تحريرن ۾ ڪٿي به ماڻهپي ۽ انسانيت جو دشمن نظر نه ايندو. پليجي جهڙي وطن ۽ انسان دوست دانشور ۽ اعليٰ ادبي، تخليقي صلاحيتون رکندڙ اديب ۽ شاعر کي چڱيءَ طرح پڙهڻ، سمجھڻ، پرکڻ ۽ پرجهڻ کانسواءِ منفي پروپيگنڊا ذريعي ضايع ڪرڻ جا جرم ڪيا پيا وڃن. اهي به اول پنهنجي طرفان پنهنجو دشمن ٿيندو ته ڌارين کي وارو ملندو آهي. پنهنجي ٻولي، ادب، اديبن، شاعرن ۽ دانشورن سان پيار ڪرڻ سنڌ دوستي آهي. پليجوا هو پيار لھڻي ٿو.

رسول بخش پليجي جا ”ڪوٽ لکپت جو قيدي“ ٻئي ڀاڱا هيٺين اٽل سچاين جو لاجواب ۽ لافاني ادبي خزانو آهن، جن کي وري وري پڙهڻ سان شعور ۾ اضافو به ٿئي ٿو ته پختگي به اچي ٿي:

”پري جن ٻاري، آءُ نه جيئنڊي ان ري (شاهه)

سنڌي، بلوچ، پٺاڻ، بنگالي، پنجابي، هندستاني، عرب، انگريز، جرمن، روسي، يوناني، ويٽنامي، ڪوريائي، آمريڪي، راج مڙسن جا آهن، ننڍا، وڏا، پوڙها، هڪڙو هڪڙو موتين کان مهانگو. سڀ پنهنجا ابي امان جهڙا. سڀني جي گفتن مان سچائي، انسانيت جون سرهاڻيون پيون اچن. سڀني جون زندگيون جاکوڙ ۽ عظمت جون ڪڏهن نه وسامندڙ لاتون! ڪهڙي کي ياد ڪري ڪهڙي کي وسارجي. نيوات ۽ جنگشاهي، حيدرآباد کان وٺي نڪارگوٽا، انگولا ۽ فلسطين تائين سڀ واري واري سان ياد ايندا رهن ٿا. سڀني سان رهاڻ چالو آهي. ڪڏهن مارئيءَ سان، سسئيءَ سان ته، ڪڏهن پاويل سان، ڪڏهن چانگ چن چيائو سان، ڪڏهن لالي ٿو ۽ ڪڏهن پوڙهي ميت سان، انقلابي ماڻهو کي هر ڳالهه انقلاب جي ضرورتن جي تابع رکڻ گهرجي، جي اسين سڄو ڏينهن يادن ۾ گم رهون. اُداس ٿيا وينا هجون ته پوءِ قيد يا سختيءَ ۾ هڪڙو ٻي به نه گذاري سگهنداسون! قيد به زندگي آهي،

سيڪيورٽي وارڊ ڪوٽ لڪيٽ، هن ڌرتيءَ جي هڪڙي جڳهه آهي. هيءُ وقت به زماني جو هڪڙو وقت آهي، هن قسم جي حالتن ۾، هن قسم جي جڳهه ۽ هن قسم جي زماني ۾ رهڻ به زندگيءَ جو اهڙوئي حصو آهي، جهڙا ٻيا حصا آهن. موج ۽ سختي ٻئي لازم ملزوم آهن. هيءُ جڳهه يا هوڙ جڳهه پنهنجي ڊيوٽيءَ ۾ سڀ شامل آهن، گهر به، دوستن جو ساٿ به، جلسا ۽ جلوس به، قربن ۽ محبتن جون بارشون به، لاکپ بند وارڊن ۽ سيڪيورٽي وارڊن جون اڪيلايون به، ميدان ۾ مقابلا به، دشمن جا ڌڙڪا، دهمان، گاريون، لعنتون، ملامتون، ٿڪون ۽ ڏلتون به، ويندي ڦاسي گهاٽ ۽ زندگيءَ کي آخري سلام به! سڀ ڊيوٽيءَ ۾ شامل! سڀ زندگيءَ جا حصا! سڀ ممڪن. وقت اچڻ تي هن منزل مان لنگهڻ لاءِ ذهني طرح تيار رهڻ هر انقلابيءَ جو فرض آهي. انقلابي ماڻهو گلن جيان نرم ۽ فولاد جيان سخت هوندا آهن.

در عشق غنچه ايمر کـ لرزد ز باد صبح

در کاهائي زندگيءَ چون سنگ خارايم.

“اقبال“

(ڪوٽ لڪيٽ جو قيدي ڀاڱو پهريون صفحو 252)

هر پڙهيل مرد ۽ عورت، رسول بخش پليجي جي تحريرن، تقريرن، تنقيدن، تحقيقي ۽ تجزيي کي سنڌ ۽ دنيا جي موجوده حالتن کي سامهون رکي، هڪ ايماندار سنڌي ۽ انسان دوست ٿي، وري وري ڏيان ۽ دل سان پڙهي پنهنجي ذهن ۾ راڻيو محفوظ ڪري ٻين جي ڀڃڻ سٺل، ڳالهين تي پليجي لاءِ راڻيو قائم ڪرڻ پنهنجي عقل تي اعتبار ۾ اعتماد نه ڪرڻ برابر آهي. پنهنجي دانائيءَ تي ڀروسو ڪريو ڇاڪاڻ ته هاڻي سنڌ پنهنجن اديبن، شاعرن، دانشورن ۽ وطن ۽ انسان دوست سياسي اڳواڻن جي صورت ۾ ذهين ترين سڃڻ اچائي گروهن بنديءَ سبب ضايع ڪرڻ جي پوزيشن ۾ ناهي.

(ماهور ”صبح ٿيندو“، ڊسمبر 1997ع)

رسول بخش پليجو

جناب رسول بخش پليجي سان ڪئين اختلاف ٿي سگهن ٿا پر هڪ ڳالهه سان شايد ڪوبه اختلاف نه ڪري سگهي ته پليجي صاحب جي هٿان سنڌ جي سياست ۾ هڪ وڏو سياسي معجزو رونما ٿيو آهي. هن صدين جي ان تاثر (Myth) کي ٽوڙي پرزا پرزا ڪري ڇڏيو آهي ته سنڌي ماڻهن جي سياسي قيادت فقط وڏيرو سيد ۽ پير ڪري سگهي ٿو. هن هيٺئين ۽ وچولي طبقي سان تعلق رکندڙ سياسي رهنمائن تي مشتمل هڪ نئين سياسي تنظيم قائم ڪري اهو ثابت ڪري ڏيکاريو آهي ته سنڌي ماڻهن جي قيادت فقط وڏيرو سيد ۽ پير ئي نه پر پليجو راهو، ناريجا ۽ ڏاهري به ڪري سگهن ٿا. ان ڳالهه سان شايد ڪو اختلاف نه ڪري سگهندو ته اهي سياسي ڪاڊر ۽ هيٺئين ۽ وچولي طبقي سان تعلق رکندڙ سياسي رهنما جن جي سياسي تربيت پليجي صاحب ڪئي آهي، سي جديد سياسي هنر حرفت سان آراسته اهڙا سياسي ڪارڪن آهن. جيڪي سنڌ جي اندر ايندڙ اهم سماجي ۽ سياسي تبديلين ۾ هڪ اهم ۽ حاوي (Role) ڪردار ادا ڪري رهيا آهن. هولاڻڪ سنڌ، سنڌ جي ڌرتي ۽ سنڌي قوم جو قابل فخر سرمايو آهن. رسول بخش پليجو ۾ هڪ وڏو سياسي مدبر بنجڻ جون مڙيئي صلاحيتون موجود آهن. تمام گهٽ سياستدانن ۾ سياسي پيش قدمي (Initiative) ڪرڻ ۽ مخالف ڌر جو ٽوڙ ڪرڻ جون صلاحيتون هونديون آهن. پليجي جي شخصيت انهن ٻنهي اهم سياسي صلاحيتن جو سنگم آهي. هونءَ فقط اديب نقاد، شاعر، آرٽ ۽ موسيقي جو ڄاڻو آهي ۽ سنڌ جي چند وڏن نقاد، شاعر، آرٽ ۽ موسيقي جو ڄاڻو آهي ۽ سنڌ جي چند وڏن ڏاهن ۾ ڳڻجي ٿو، پر هو هڪ اهڙي اهم سياسي حڪمت عملي ساز طور پڻ اڀريو آهي، جيڪو مستقبل ۾ رونما ٿيندڙ اهم ۽ حساس سياسي تبديلين

۽ واقعن جو اڳواٽ رٿابندي ڪرڻ جي ٻڻ صلاحيت رکي ٿو. سنڌ کي پنهنجي بچاءَ لاءِ جيڪا آخري تاريخي ويڙهه ڪرڻي پوندي، تنهن ۾ سنڌ کي پليجي جي صلاحيتن حڪمت عملين ۽ طريقن (Methods) جي ٻڻ شديد ضرورت پوندي. پليجو سنڌ جي سياست ۾ پنهنجي حصي جو بنياد رکي هاڻ اڃا به قدم اڳتي وڌيو آهي ۽ پاڪستان جي سياسي ميدان ۾ هڪ ماهر انگ باز ملهه جي حيثيت ۾ لٿو آهي، پر ان ڳالهه کي رد نٿو ڪري سگهجي ته جيڪڏهن پليجي کي موقعو مليو ۽ حالتون سازگار ٿيون ته شايد مستقبل ۾ هو ٽين دنيا جي هڪ مک مهندار جي حيثيت ۾ اڀري.

سائين پليجو سنڌ جو اهو عظيم پٽ آهي جنهن قيد جي ڪال ڪوٺڙين ۾ به سنڌ جي آزاديءَ جا نه صرف خواب ڏٺا آهن پر پنهنجي حياتيءَ جي ٻل ٻل ۾ عوام جي سوڀ لاءِ جنگ لڙي آهي. پليجو سنڌ جي انهن آڱرين تي ڳڻڻ جيترو امر انسانن منجهان هڪ آهي، جن ڪڏهن به ڪوڙ جي آڏو گوڏا نه ڪوڙيا آهن، سوديبازي نه ڪئي آهي ۽ هر حال ۾ آمريت آڏو ڳاٽ اوچور ڪيو آهي.

(ماهور تحريڪ)

ڪجهه خبرون جيڪي سوچ جو سامان مهيا ڪن ٿيون

اڄ ڪلهه پليجو صاحب مٿاهين درجي جو سياستدان، مڊر، وطن پرست ۽ برڪ ليڪڪ مڃيو وڃي ٿو. مهينو اڳ ملائيشيا جي هڪ مشهور انگريزي اخبار پليجي صاحب تي هڪ تعريفِي مضمون پڻ ڏنو هو. اها هڪ اهم ڳالهه آهي ۽ رسول بخش پليجي ۽ سندس پرستارن جي لاءِ خوشيءَ جي ڳالهه آهي جو ڪنهن ٻئي ملڪ جي اخبار ۾ هڪ اهڙي سياستدان تي فوٽو سميت مضمون اچي جيڪو ڪڏهن به حڪومت ۾ نه رهيو هجي.

ڪيتريون ئي ڳالهيون آهن جيڪي رسول بخش پليجي کي نه فقط عظيم محب وطن، عظيم ليڪڪ ۽ عظيم شاعر بنائين ٿيون پر جيڪو تمام وڏو عرصو هڪ ضمير جي قيديءَ جي حيثيت ۾ هن سڀ کان گهڻو جيل ڪاٽيو آهي ۽ جسماني طرح ڏپرو هوندي به رسول بخش پليجو ذهني طرح بردبار، همت ڀريو ۽ سڄاڻ رهيو آهي اهو ساراهه لائق آهي. قيد مان آزاد ٿيڻ تي هن يارن دوستن جي گڏجاڻيءَ ۾ چيو: ”ڊگهو عرصو جيل ۾ رهڻ بعد انسان کان تقرير ڪرڻ به وسري وڃي ٿي. هن کان روئڻ به وسريو وڃي. هو چين ۾ ڳالهائڻ جو عادي ٿيو وڃي. ههڙن موقعن تي سٺا جملا ۽ لفظ گهڙڻ به وسريو وڃن.“

پليجو انهن انسانن مان آهي، جن لاءِ شايد چيو ويو آهي ته، ”ڪاٽيءَ هينيان ڪنڌ پوءِ به نعرا ٺيهن جا.“ بنا ڪنهن ڏوهه جي هيڏي ڊگهي بند ڪيس پنهنجي ارادي ۽ عزم کان ٿورو به لوڏيو ناهي. هو اڄ به ڏکيل انسانن، غريبن ۽ مظلومن جو سوچي ٿو. هن جي تقريرن ۾ اڄ به جادو آهي. جيڪو ماڻهن جي دلين تي اثر ڪري

ٿو..... ”چا اهو ضروري آهي ته اڃا تائين اسين پاڪستان جي باري ۾ اندر پنهنجو پاڻ ۾ وڙهندا رهون، جڏهن ته ٻاهر هڪ وڏي دنيا پيئي آهي جنهن سان اسان کي وڪ وڌائي پهچڻو آهي؟“

اها تقرير هن ان هٽل ۾ ڪئي جنهن ۾ سندس آزاديءَ کان ٻه سال کن اڳ پاڪستان ۾ انساني حقن جي سوسائٽيءَ انسان ذات جي خدمت ڪرڻ ۽ جمهوريت لاءِ پاڻ پتوڙڻ واري هن 56 سالن جي وڪيل کي سونو ٻلو انعام طور ڏيڻ لاءِ چونڊيو هو. پليجو صاحب هڪ ڳوٺاڻي ماحول سان تعلق رکي ٿو کيس ٻن شادين مان يارهن ٻار آهن. مشهور ڪهاڻيڪار، شاعر، گلوڪاره ۽ سنڌ جي عاشق زرينه بلوچ انهن مان هڪ زال آهي.

تازو هاڻ روزانه ”جنگ“ جي 18 مارچ واري مئگزين سيڪشن ۾ پليجي صاحب جو انٽرويو ڇپيو. جن خيالن جو اظهار هن يورپ مان موٽڻ بعد ڪيو هو. انٽرويو ڇپڻ بعد حيدرآباد ۽ ڪراچي جي ڪيترن ئي آفيسن ۾ ۽ سماجي گڏجاڻين ۾ هن انٽرويو جا جواب ماڻهن جي واٽن تي رهيا. (ملايشيا مان لکيل خط)

راڻي سان رهاڻ

مون لاءِ اهو اطلاع ٿي ڪافي هو ته محترم رسول بخش پليجي جو ليڪچر آهي. لازمي ٻڌڻو هو ۽ مون کي ان پروگرام جي دعوت به ملي. گمبت کان ”ساه“ شيخ فون ڪري چيو ته پليجي صاحب کان ”ادب جي تحريڪي ڪارج“ تي ليڪچر ڪرايون ٿا، توکي اچڻو آهي. مان اڳي ڪجهه عرصو گمبت ۾ رهيو آهيان. هر پروگرام ۾ سنگت ساريندي آهي، پر ڪجهه وقت کان ڪيترن پروگرامن ۾ آئون اُتي نه وڃي سگهيو آهيان. انهيءَ ڪري ساه زور ڀري چيو ته، ”تو کي اچڻو آهي“ بلڪل اچيو پر پليجو صاحب ايندو سهي؟“ مون پڪ پئي چاهي ”ساه“ پڪ ڏياري ۽ آئون پهچي ويس.

اها 5 جون جي شام هئي. سنڌي ادبي سنگت پاران ميلو مڃايو ويو هو. ادبي پروگرام ميلا گهٽ بڻبا آهن، پر هيءُ ٿي ويو هو. ادبي سنگت جي پروگرام ۾ سٺو ماڻهو به اچن ته اها معجزِي جهڙي ڳالهه سمجهي ويندي آهي ۽ اهو به ضلعي واري ڪنهن شهر ۾ ٿيندو آهي. گمبت ننڍو شهر آهي، اُتي ان حساب سان پنجاهه کن ماڻهن کي مس هجڻو هو. وري جيڪو موضوع هو ان کي ڏسندي ته ”ساه“ ۽ ان جي سنگت پاڻ ٿي ويٺل هجن ها ۽ اڌ ڪلاڪ کان پوءِ ”ساه“ کي به اوباسيون اچن ها ۽ سنگت کي ننڊ اچڻ ڪپي ها، پر انهيءَ شام اُتي مون کي ماڻهن جو انبوهه نظر آيو. انتظام محدود ماڻهن جو هو. پر خلق گهڻي هئي. ڪرسيون ويا وڌائيندا، پر ماڻهو انهن کان به وڌندا ويا. هڪ ادبي پروگرام هڪ ننڍڙو جلسو ٿي ويو. مهمان ڪو ٻيو هجي ها ته حيرت به ٿئي ها، پر مهمان محترم رسول بخش پليجو هو ته ايئن ئي ٿيڻو هو. آئون سمجهان ٿو ته اها پليجي صاحب جي شخصيت آهي، جيڪا ماڻهن کي ڇڪي آئي ٿي. عام ماڻهن کي ڪوبه اطلاع به نه هو، ڪن ادب دوستن کي ئي دعوت هئي، پر سڌ پوڻ تي هرڪو هليو آيو. ادب ۽ ان جي موضوع جي ماڻهن کي خبر نه هئي، بس اهو هو ته پليجو صاحب پيو اچي، کيس ٻُڌڻو آهي.

پليجي صاحب ۽ پبلڪ جو پاڻ ۾ ٻڌڻ وارو رشتو آهي. هو جڏهن ماڻهن جي وچ ۾ هوندو آهي ته هو نه بلڪ ماڻهو جنهن جي آواز ۾ ڳالهائيندا آهن. خلق جي خواهش گڏ ٿي هن جو خطاب بڻبي آهي. عام ماڻهوءَ جي احساس کي جيڪو آواز محترم رسول بخش پليجي ڏنو آهي، ان جو اعتراف هن جا مخالف به ڪندا آهن. سنڌ ۾ سُني ڳالهائڻ واري کي پليجسٽ سڏيو ويندو آهي. دليل جو جواب جنهن وٽ نه هوندو آهي ته اهو اڳلي کي جان چڏائڻ لاءِ چوندو آهي: ”خبر آهي تون پليجو آهين.“ سنڌ ۾ ڪنهن سمجهه واري کي سُقراط نه پر پليجو ڪوٺيو ويندو آهي. اها ان ڏاهپ کي پيٽا هوندي آهي، جيڪا عوامي تحريڪ جي هن اڳواڻ جي آهي، پر ان جي به نه پر ان جي سنڌ جي ڏاهپ آهي، جنهن جو پاڻ کي پليجو به سمجهي ٿو. هو ته پنهنجي ڏاهپ سان پنهنجي ڌرتي امڙ جي ان ٿيڻ جو ٿورو لاهي ٿو، جيڪا سنڌو جل جي صورت ۾ سندس رڳن ۾ رت جي جاءِ تي ڇوليون ٿي هڻي.

پليجو صاحب جيڪو پاڻ اربيل آهي انهن ڌرتيءَ ڌڪائڻ ڏانهن، جيڪي هن جي پروگرام ۾، ميرن، پيرن ۽ وزيرن کان وڌيڪ حشيت وارا آهن، ان جي تصديق ان مان ٿئي ٿي ته هو پنهنجو وقت خلق کي ڏئي ٿو. ڪن خاص يا ڪن خان صاحبن کي نٿو ڏئي. اسان پنهنجي سانپن ۾ هن کي نه ڪنهن وڏي ماڻهوءَ جو هٿ ڏوٽاريندي ڏٺو آهي نه کيس ڪنهن سرڪاري دسترخوان تي ويٺل ڏٺو آهي. جڏهن ته چڱا پلا چوايا ويندڙ ماڻهو حڪومت جي وڇايل دسترخوان تي طعام سان گڏ پليٽ ۾ بيٺل نظر ايندا آهن. مون کي اهو سڀ ڪجهه اُن وقت ياد آيو، جڏهن ان پروگرام ۾ پليجي صاحب کي ڏسڻ لاءِ ماڻهن کي ڳاهت ٿيندي ڏٺو ۽ هن کي به خلق جي وچ ۾ ويهندي مون ڏاڍو خوش ڏٺو. هڪ خاص ڳالهه جيڪا هن ڏاهي شخص ۾ ڏني، سا آهي وڏو وقت عام ماڻهن سان گڏ رهڻ. پروگرام پڄاڻان مون هن کي ٻين سياستدانن وانگر ”گولي“ ٿيندي نه ڏٺو، استيج تان لهي گاڏيءَ تي لت رکي هو گهر ٿي وڃي، ايئن نه ٿيو. هو لفظن جو وکر وڪڻي هليو وڃڻ وارن مان نه هو. هو ٻُڌڻ وارن کي به ٻُڌڻ لاءِ ترسي پيو. هن ليڪچر پڄاڻان به ڪيترن سوالن جا جواب ڏنا، پر انهن کي موضوع تائين محدود رکيو. باقي ڳالهين ڪرڻ لاءِ هن سڄي رات جو وقت ڏنو. اڳ ۾ ئي اعلان ڪري چيائين ته آئون هتي آهيان، جيترو ٻُڌو ۽ جيترو ٻُڌايو. اها ڳالهه انهن کان ٿي سگهندي آهي، جيڪي عوام مان هجن ۽ عوام لاءِ هجن. تڪو سچ ۽ تلخ سچ پليجي صاحب جي سڃاڻپ آهي. هن ڪيترن ئي نازڪ موقعن تي سچ چئي ڪيترائي ڪوڙ جا آسمان ڪيرايا آهن. سرڪار کي سڌو ٻُڌائيندو آهي، پر هو سرڪار جا سانڍيل سنڀاليا ويندڙ جيڪي سياستدان

آهن. انهن جي به لاک لاهي رکندو آهي. ڪانٽرن جانڪ ڪيئن وڊجن، اهو ڪير هن کان سڳي. پليجي صاحب کان اهڙي ڪنهن به پگدار جي پڳ جو پرم نه بچندو آهي. جنهن اها پنهنجي مٿان پاڻ رکي هجي يا ڪنهن سرڪار کيس ڀتڪو ٻڌايو هجي، انهيءَ ڪري هن کي اسٽيج تي ويهارڻ کان اڳ جماعتن وارا ڏهر پيرا سوچيندا آهن ته پليجو ايندو ته راڄن جا پتڪا لاهيندو. ايئن تي وي چينل وارا به هن جي سچ کي آن ايئر نه ڪري سگهندا آهن. پليجو صاحب جڏهن ڳالهائيندو آهي ته ”اشرفن“ جي نڪ تي وينل مُڪ جهڙي عزت به خطري ۾ پئجي ويندي آهي. مون ڪڏهن اهو نه ڏٺو آهي ته سندس گفتگوءَ ۾ مداخلت نه ڪئي وئي هجي ۽ سندس ڳالهه پوري ٿيڻ ڏني وئي هجي. خوف کان هن کي لائيو پروگرام ۾ نه آندو ويندو آهي. هو اينڪر پرسندس کي ڳچيءَ ۾ پئجي وڃڻ وارو ماڻهو آهي. هو جيڪو مهمان شخصيتن کي منجهائيندو آهي، انهيءَ افتخار جي پليجي صاحب ”جوابده“ پروگرام ۾ بولتي بند ڪري ڇڏي هئي. پليجي صاحب جڏهن پرويز مشرف جي پاڻيءَ واري اشوءَ تي چيلينج کي قبول ڪيو هو ته مشرف اهو چئي پتا ڏئي پئجي ويو هو ته پليجو صاحب جذباتي آهي. پنهنجي هن ملڪ ۾ ڪوڙ کي ڪيڏا پير آهن، هر ڪنهن کي هيسائيندو نظاريندو آهي، پر پليجي صاحب جي سامهون اهو پير جهلي بيهي به نٿو سگهي. سچ ۽ سنڌ هن شخص تي بيشڪ ناز ڪري سگهن ٿا.

هميشه اهو سوال رهيو آهي ته ان سچ سان سياست جو ساٿ ڇو ڪونهي؟ اهي ماڻهو جيڪي پليجي صاحب سان ايترو پيار ڪن ٿا سي ووٽ ڏيڻ مهل موڪل تي ڇو هوندا آهن؟ هن جي مقبوليت هن جي ووٽ ۾ تبديل ڇو نٿي ٿئي؟ منهنجو پنهنجو خيال اهو آهي ته ايئن ٿي سگهي ٿو پليجو صاحب ٿورو آرتسٽ ٿئي. اليڪشن ۾ ڪٿڻ هڪ فن آهي اهو به اچي، هڪ مان ٻيو ٿي ڏيکارجي ته ڪا ڳالهه ٿي ڪانهي. ڪنهن ڳوٺ جو هڪ واٽرو وڏيرو قومي اسيمبلي ۽ سينيٽ ۾ پئجي سگهي ٿو ته پليجو صاحب ته وڏي ڳالهه آهي. سڀ ڪجهه ٿي سگهي ٿو پر ان لاءِ ڪي عياريون ۽ مڪاريون گهرجن، جيڪي پليجي صاحب وٽ ڪونهن. جن وٽ آهن سي ووٽن جي راند کٽيو وينا آهن. سياست کي راند سمجهي ۽ رانديگر ٿئي ته ڪا اسيمبلي عوامي تحريڪ جي اڳواڻ کان پري ڪانهي پر هو مڪاريءَ سان ايوان ۾ نٿو وڃي ۽ ڪوڙن ڪانٽرن سان ڀريل اهڙي ايوان کي جيڪو نٿو مڃي ته پوءِ هو ڪو ڪاپڙي ٿي آهي.

”ڪاڪ نه جهليا ڪاپڙي، موهيا نه محلن“

سياست هٿ سٿو ڪوڙ ڳالهائڻ جو ڪاروبار آهي ۽ هزارين هٿ اهڙا کليل آهن. انهيءَ واپار ۽ هٿن وار سچ جو سودو ڪنهن نفعي سان نه هلندو! مقصد واري کي ڪا گس ته ڪاٽي پوندي، گس اها آهي ته اسيمبليءَ جي ڪا سٺ سچ جي

قيمت تي ڪوڙي مراد طور نٿي ڪبي، ڪا وزارت وات بند رکڻ جي معاوضي تي نٿي گهرجي. اسيمبلين ۾ جيڪا ٻوٽ ٻڌل مخلوق ويٺي آهي، انهن جهڙو گگدام اهو ڪيئن ٿو ٿي سگهي، جنهن کي خلق جا ڳاڙهي آهي ۽ مڪارن سان مڙهاڏو اٽڪائڻو آهي. اهڙو ماڻهو ته هڪ پاسي ناحق جا نڪ لاهيندو. يعني طرف ضميرن جا زنگ لاهيندو. اهڙو ماڻهو ته چارڻ بڻجي چنگ ڪٽندو. اهڙي بيجل کي ته اهڙن ايوانن کان اوڀرو هجڻ ئي گهرجي، جيڪي ٻُڌڻ جا ڪوه آهن، نمائندگيءَ جا فورم ۽ پليٽ فارم ناهن. پليجو صاحب انهن جو ۽ اهي پليجي صاحب جا ايوان ناهن ته پيو آهي. اسان ڏسون ٿا ته پليجي صاحب جو ايوان اُتي لڳي ٿو جتي هو پڇي ٿو. ماڻهو جڏهن پاڻ وهيٽا ٿيندا ته پاڻهي هن کي ليڊر آف دي هائوس ڪري ڇڏيندا. بيلڪ ۽ پليجو صاحب ٻئي اسيمبلين کان ٻاهر ٿا ٻُڌڻ ۾ اچن، اُن ڏينهن اسان انهن کي گمبٽ ۾ گڏ ڏٺو. (مون کي ان ليڪچر پروگرام ۽ پوءِ واري ڪچهريءَ بابت احساس آڻڻا آهن، پليجي صاحب جي شخصيت ۽ ان جي پهلوئن تي پوءِ ڪڏهن لکبو) آئون جنهن پروگرام ۾ شريڪ ٿيس، اهو جيئن اڳ ۾ چيم ته خاص هو عام نه هو. پر هڪ ته عام ماڻهن جي شرڪت ۽ ٻيو پليجي صاحب جي شخصيت ليڪچر کي عوامي بڻائي ڇڏيو. هن ادب جي ڳالهه کي عام ماڻهن جي حال احوال سان اهڙو ڳنڍي پيش ڪيو جو ماضيءَ جا قصا اڄ جون حقيقتون ۽ يونان جو ذڪر گمبٽ ۽ راڻيپور جي ڪتا تي معلوم ٿي. ماڻهو به ڪي هر دؤر جا هڪجهڙا ٿا ٿين. پليجي صاحب چيو پئي ته هر دؤر جي حڪمرانن جي مڪاري هڪجهڙي هوندي آهي. هو عام ۽ خاص کي هڪٻئي کان پري رکندا آهن. هو ادب ۽ سياست جو رشتو چٽي ڇڏيندا آهن. خلق کان ڇڄي خاص ٿيڻ وارا ماڻهو، ماڻهو ناهن هوندا. ڇا هوندا آهن؟ ان جي تفصيل ۾ سمورو ليڪچر هو. مون لاءِ ممڪن ناهي ته حافظي جي زور تي اهو به ڪافي ڏينهن کان پوءِ سو به پنهنجن لفظن ۾ لکي سگهان، جيڪو پليجي صاحب چيو هو. ليڪچر جي سي ڊي ڏسي سگهجي ٿي. آئون هت ان رهاڻ جو ذڪر ڪريان ٿو، جيڪا راڻي سان اسان جي ان رات ٿي. مون کي خبر ناهي ته پليجو صاحب ماني ۽ ننڊ کي مختصر ڪرڻ جو قائل آهي، پر ان رات ايئن ٿيو. هن چند گرهه کائي جڏهن مانيءَ مان هٿ ڪڍيا ته اسان لاءِ ڍڙو ڪري کائڻ مسئلو بڻجي ويو. پر شڪر آهي جو هو گڏ ويٺو رهيو ۽ اسان ماني ڍڙو تي کائي سگهياسين. موسيقيءَ جي محفل هئي. اڳڙا جو هڪ شريلو نوجوان راڳي هو فياض جويو. سرمد سنڌيءَ جهڙو آواز هيس، هالو چالو گيت چوڻ تي پليجي صاحب چيس ته ڊائري هيڏي ڪٿي اچ، ڪجهه سمجهايا ٿينس ۽ ڊائريءَ مان ڪجهه ڪلام تڪ ڪري چيائينس ته هي ٻُڌاءِ پوءِ هن عبدالڪريم گدائي، استاد بخاري ۽ اياز کي ڳايو. محفل هلندڙ هئي ته پليجو

صاحب آئي اندر هال ۾ ويو. جن دوستن کي ساڻس ڪچهريءَ جو شوق هو سي سڀ آئي اندر آيا، پوءِ جيڪا ڪچهري هلي، تنهن کي صبح ٿي ويو.

اها رات ۽ رهاڻ وسرڻ جي ناهي. اها ڪا ڳالهه نه هئي جيڪا سوال نه ٿئي ۽ اهڙو ڪو ماڻهو نه هو جيڪو جوانن کان متاثر نه هو. جنهن کي جيءَ ۾ آيو پيچندو ويو، اسان جي اڳيان ڄڻ انساني ڪلوپيڊيا کليل هئي. پيچڻ لاءِ به معلومات هجي، اسان جي محدود هئي، ٿوريءَ دير ۾ ماڻ ڪري ويهي رهيا سين. پوءِ پليجي صاحب پاڻ ئي سوال جهڙيون ڳالهيون سامهون رکندو ۽ انهن جا جواب ڏيندو رهيو. اها سگهارن جذبن ۽ اُڏمڻ جي پاڻمردو اچل هئي، جنهن کي Spontaneous over Flow of Powerful Feelings چئجي ٿو. تاريخ ڳالهائي رهي هئي. ايئن رات وهامي ڏينهن ٿيو. مون تمام دير سان جڏهن وڃي ڪجهه دوست بچياسين پليجي صاحب سان ڳالهايو ٻين جا سوال سوچيل هئا، منهنجا سوال اڻ سوچيل هئا. مطمئن ٿيڻ جي مون کي ضرورت نه هئي، آئون هن کان اڻ واقف نه هئس، بلڪ متاثر هئس، انهيءَ ڪري مون پنهنجي احساس کي گهرو ڪرڻ پئي چاهيو. پليجي صاحب منهنجي گهڻي مدد ڪئي. مون لاءِ خوشيءَ جي ڳالهه اها آهي ته هن منهنجا ڪي ڪالم پڙهيا آهن. هن مون کي همٿايو پئي، اها هڪ ننڍي ليکڪ جي وڏي ليکڪ سان هڪ ڪچهري هئي. ”چا ڪجي جوايئن تجھي جيئن اوهان آهيو؟“ لفظن ۾ نه پر مون پنهنجي رويي ۾ اهڙو سوال رکيو ۽ هن پنهنجي زندگيءَ جو احوال ڏئي ڄڻ مون کي گهريل جواب پئي ڏنو. مون کي پنهنجي جهالت شدت سان محسوس ٿي. جيڪا ختم ڪرڻ لاءِ مون اتي پليجي صاحب کي پڙهڻ جو فيصلو ڪيو. ”سياسي ادب“ جي نالي سان سندس تحريرن جا ٽي جلد ڇپيا آهن. اڃا اهڙا 13 جلد ڇپجڻ لاءِ تيار آهن. اهو پليجي صاحب مون کي ٻڌايو. مون جڏهن کيس پڙهڻ جو ارادو ظاهر ڪيو ته پاڻ چيائين ته تنهنجو مطالعو تنهنجي تحرير ۾ اچڻ گهرجي. مون کي خوشي محسوس ٿي ته پليجو صاحب مون کي ان جي قابل سمجهي ٿو. مون پئي ڏينهن ئي ٽي جلد وٺي ڇڏيا. اڄ ڪلهه منهنجو مطالعو اهو آهي. پليجي صاحب پنهنجي جيل ٻاٿري پڙهڻ جي صلاح ڏني. مون چيو ته مارڪيٽ ۾ دستياب ڪونهي. هن منهنجي ايڊريس پنهنجي ٻاٿريءَ ۾ لکي ۽ حسين مهر کي چيائين ته عدليل ڏانهن ڌياري موڪلجان ۽ حسين ٻڌايو ته پاڻ وٽ به لائبريريءَ ۾ ڪاپي آهي. ڦوٽو اسٽيٽ ڪاپي ڪرائڻي ٻونڊي پليجي صاحب جو چوڻ هو ته جنهن ”ڪوٽ لکيت جو قيدي“ ٻاٿري نه پڙهي اهو مون کي سمجهي نه سگهندو. منهنجي ڪوشش آهي ته ”پليجو شناسي“ جو اهو مواد به مون کي ملي وڃي.

ملاقات ۾ مون محسوس ڪيو ته پليجو صاحب پنهنجي ذات، ذات ۽ ڏاهپ ۾ گهرو سمنڊ آهي. اهو تمام ٿورو آهي، جيڪو هن ڪناري تي آندو آهي، پر تمام گهڻو آهي، جنهن جو اڃا اظهار ٿيڻو آهي. اها اسان جي بدقسمتي هوندي جو ان سڀ ڪجهه کان محروم ٿي وڃون، جيڪو پليجي صاحب جي ذات ۾ ڪنهن اظهار جو طالب آهي.

هڪ ته اهو علم آهي جيڪو هن پاڻ لکيو آهي ۽ پاڻ ٻڌايو آهي، ٻيون جي ضرورت آهي ته هن کي ويهاري پڇيو وڃي ۽ لکيو وڃي. پاڻمرادو ٻڌائڻ ۽ پڇڻ تي ڳالهائڻ ۾ فرق آهي. اهو ٻيو ڪم اڃا تي نه سگهيو آهي، هن جي عمر کي ڏسندي خدشو ٿو ٿئي ته اهو ڪم اسان کان رهجي نه وڃي. ماڻهو پليجي صاحب کان رڳو سياست ٿا پڇن، پر هو هر شيءِ ٻڌائي ٿو. ادب، تاريخ، فلسفو آرٽ ۽ الائي ته ڇا ڇا هن سمند ۾ سڀن جيان پيو آهي. ڪوهجي هن بحر ۾ ٽپي هڻي ۽ عميق مان ڪجهه ٻاهر آڻي. هن وقت تائين ان سمند جي ڪناري تان سڀون ۽ موتي ميڙيا ويا آهن. مون پليجو صاحب کي گهري احساس ۾ چيو ته مون کي ايئن ٿو محسوس ٿئي، توهان جي لاءِ هڪ حياتي ٿوري آهي. توهان وٽ جيترا علم آهي، اوترا توهان کي جنم ملڻ ڪپن ۽ هڪ جنم ته هن قوم کي ۽ توهان کي گڏ ملڻ ڪپي. سنڌ کي توهان جي ساڃاهه ملي، اوهان جي قيادت ۾ سنڌ اها ٿي ڏيکاري، جيئن اوهان چاهيو ٿا. هو مُسڪرائي رهيو هو. الائي مون کي چريو سمجهي رهيو هو الائي انهن کي جيڪي مون وانگر نٿا محسوس ڪن! مون پنهنجي اظهار کي ان وقت به اڌ ۾ ڇڏيو هو، هينئر به اڌ ۾ ڇڏيان ٿو.

مان ڪن چڱاين جي زباني اظهار کان چڱاين جي ماڊل ۾ يقين رکان ٿو. مان سمجهان ٿو ته اسان جيڪي پاڻ ذات ۽ ذات ۾ پليجو نٿا ٿي سگهون، سي پليجي صاحب جا ٿي وڃون ته به ٻجي وينداسين. هڪ پنهنجي ضمير جي پڇاڻي کان ٻيو تاريخ جي اهڙي بيان کان جو اها اسان کي بيغيرت لکي ڇڏي ۽ اسان کي اسان جي ايندڙ نسلن جي نظرن تان ڪيري ڇڏي پنهنجي ڳچي ۾ هٿ وجهي پاڻ کان پڇون ته ڪير آهيون ۽ ڪنهن ڪنهن جي ڪيڊ پٽڪيا آهيون؟ مليو ڇاهي، ڏنو ڇاهي؟ ٻيو ڇاهي، رهيو ڇاهي؟ جيڪڏهن جواب ٻڙي ڀاڱي ٻڙي آهي ته پوءِ به پڇتائڻ کان ان ڪري پڇي وينداسين جو باقي عمر ۽ عرصو ان لاءِ آهي ته پاڻ سنڀالي وٺون. ٻين جا رهي چُڪا آهيون، پاڻ هاڻي پليجو صاحب جا ٿي ڏسون، ايتري پڪ آهي ته گهٽ ۾ گهٽ هو اسان کي وڪڻي نه کائيندو. اڄ تائين اسان وڪاميا ۽ ڪاڄا رهيا آهيون! ماضيءَ ۾ نه رهيا آهيون. مستقبل ۾ ته مڙس ٿي وڃون، پر اها مڙسي انهن وٽان نه ملندي، جيڪي خسيس خواهشن ۾ خلاس آهن، اها پاڻ کي پليجي صاحب وٽان ملندي، ايئن نه ٿئي جو دير ٿي وڃي ۽ لطيف جي اها ميار منهن ۾ لڳي ته:

پاڙي ويڄ هُئام تان مُون مَور نه پُڇيا،

تيلانهين پيام موريَسَر اڪين ۾!

هيءُ ويڄ اڃا ويو ڪونهي، ويٺو آهي، تنهن ڪري اچو ته عوامي هائوس هلي سائس ڪچھري ڪريون.

(ڪاٻڙي، جولاءِ 2009ع)

... ۽ اهوئي رسول بخش پليجو آهي

پليجي صاحب لاءِ ڀلا ائين ڪئي لکجي ته هو وڏو نظريدان آهي، پارکو آهي، ڳالهه ڪي وقت کان اڳ سمجهي وٺندو آهي، ذهين آهي، هوشيار آهي، تمام گهڻو پڙهيل آهي، هر هنڌ ويو آهي، روس، آمريڪا، فرانس، برطانيا، ڪيناڊا، انڊيا، افغانستان، جرمني، اٽلي، فلپائين، ٿائيلينڊ، نيپال، بنگلاديش، شام، لبنان، هالينڊ وغيره، پر اها به ته ڪا وڏي ڳالهه ناهي. گهڻا ماڻهو اهڙا آهن، جيڪي تقريباً سموري دنيا گهمي چڪا آهن. مڪو، مدينو، بغداد، تهران، ماسڪو ۽ واشنگٽن. پر اهي ته عظيم ۽ وڏا ڪو نه ٿا ڄاڻا وڃن. اهڙا به سوين هزارين ماڻهو ٻيو ته ٺهيو سڄي پاڪستان ۾ پيا هوندا جن پليجي صاحب کان وڌيڪ ڪتاب پڙهيا هوندا، تمام گهڻا ملڪ گهميا هوندا پر پوءِ به اهي وڏا ماڻهو نتا ليڪجن.

ته پوءِ آخر ڪار پليجي صاحب ۾ اهڙي ڪهڙي ڳالهه آهي جنهن ڪري هو عظيم ۽ وڏو ليکجي ٿو؟ ڇا اهو ته هو هڪ وڏي پارٽي جو اڳواڻ آهي؟ پر ان کان وڌيڪ وڏيون پارٽيون ته ٻيون به آهن! ٻين جون ته حڪومتون آهن ۽ هو پاڻ ته پارليامينٽ جو ميمبر ناهي. ميمبر، وزير، مشير ۽ او ايس ڊي ته ٻيا تمام گهڻا آهن. سون کان به وڌيڪ... ۽ ان وڏي پارٽي جو سيڪريٽري به هو تازو ٿيو آهي. پر ان کان اڳ به ته هو عظيم ليکبو هو. حالانڪ جيل ۾ بند هو، ته ڪٿي ائين ته ناهي ته هو جيل ۾ ويو ڇهن سالن کان وڌيڪ ان ڪري عظيم ٿو سڏجي؟ ”پر جيل ياترا ته ٻيا به تمام گهڻا ماڻهو ڪري آيا آهن.“ مون پنهنجو پاڻ کان پڇيو. ”پر شايد ان ڪري ته هو گهڻن جيلن ۾ ويو آهي. ڪوٽ لکيت، خيرپور، سکر، ڪراچي، حيدرآباد، لائينڊي، نار...“

پر اهو دليل به ايترو مضبوط ناهي. ڇا جيڪو گهڻا جيل گهمي اهو ٿيو عظيم ۽ جيڪو ٿورڙا گهمي اهو ٿيو خسيس؟ ائين به ناهي. ايجان ڪا ٻي ڳالهه آهي. ”پلا هو گهڻو عرصو جيل ۾ رهيو ان ڪري؟“

ته جي ائين هجي ها ته پوءِ انهن بابت ڇا خيال آهي، جن سموري عمر جيل ۾ گذاري، جن کي جنم ٿيپ آهي. سا به سخت پورهئي سان، سي ڪلاس ۾؟ ٻين جي ته دعويٰ آهي ته هو سموري عمر نظربند رهيا آهن پر پوءِ به عظيم نٿا ليڪجن.

”اهي ته ان ڪري نٿا ليڪجن ڇو ته هو جمهوريت جا ويري آهن.“

پر جمهوريت جا چيمپئن به ته ٻيا سڏجن ٿا. پليجو صاحب جمهوريت جو چيمپئن ته نٿو ليڪجي نه؟

”ائين آهي، پر پليجو صاحب ٺلهي جمهوريت ته نٿو چاهي نه! هو ته قومي عوامي جمهوريت جو علمبردار آهي. ان ڪري عظيم آهي.“

پر قومي عوام جمهوريت ته ننڍي ڳالهه آهي. ٻيا ته سنڌي ڪميونزم جي ڳالهه ٿا ڪن. پاڻ کي ڪميونسٽ ٿا سڏائين. روس ۽ چين جو وارث ٿا ڪوٺائين. سڄو ڏينهن مارڪس، لينن، اينگلس جا قول ائين پيا دهرائين جيئن شهباز ايڪسپريس ۾ سيتا روڊ جونابن فقير ابڻا سبتا شعر پيو دهرائيندو آهي.

ڪپڙا منهنجي قلوب جا ميرا ئي ميرا
ڌوپين ڪين ڌوٽا سا جهر سوڀرا،
مون مئيءَ جا ميرا پڌرا نه ڪجانءِ پڙ.

پر اهي به ته سيتا روڊ جي نابين فقير کان وڌيڪ اڪابر ڪين ٿا ليڪجن. انهن جي پويان ته ماڻهن جا لشڪر به ناهن ۽ نه ئي ڪي اهي بحث جا موضوع آهن. حالانڪ جيل ۾ ته اهي به گهڻو رهيا آهن، پر جيستائين هئا جيل ۾ تيستائين ته اخباري سرخين سبب ماڻهن سمجهيو پئي ته واقعي ڪي وڏا دانا آهن پر جڏهن ماڻهن کين آزاد ٿيڻ کان پوءِ روبرو ڏٺو ته سندن خواب ئي ٽٽي پيا، ۽ هونئن به جيڪڏهن وڏن نعرن، خطابن، القابن، جي ڪري پليجو صاحب عظيم هجي ها، ته وڏن نعرن تي، ٻين اڳواڻن اڳي ئي ائين قبضا ڪري ڇڏيا آهن جيئن ڪراچي جي پلاٽن تي غير سنڌي سڳورن. چوڌاري نظر ڦيرائي ڏسي ته هر نعري تي ڪنهن نه ڪنهن ليڊر جو قبضو ٿيل ئي هوندو.

پوءِ اهي نعرا جمهوريت جا هجن، ڪميونزم جا يا قوم پرستيءَ جا. هاڻي پليجو صاحب جهڙو غريب مسڪين ماڻهو سو به اديب ۽ اهو به قانوني ماڻهو. سو اهڙن نعرن هڻڻ جي همت آخر ڪري ته ڪيئن؟

سنڌ ۽ پاڪستان ۾ ڪو اهڙو ماڻهو نٿو سڃهجي جنهن کي مختلف شعبن جو ايترو علم هجي؟ پر اهڙو ماڻهو ڀلي به سگهي ٿو. پر وڌ ۾ وڌ هونو ته رڳو عالم هوندو. پليجو صاحب رڳو ان ڪري عظيم ناهي جو هون فقط عالم آهي، پر ڪاريگر به آهي. هو شين کي ڊاهڻ سان گڏوگڏ انهن کي ٺاهڻ جي فن جو به وڏو ماهر آهي. ٻيا سياستدان، عالم، اديب، دانشور، قانون دان، تنقيد نگار، فقط هڪڙو ڪم ڪن ٿا، يا ته ڊرامو لکندا يا شعر. ڀلا ڪو اهڙو وڪيل ٻڌايو جيڪو قاسميءَ گهاٽ جا قيدي به آزاد ڪرائي، شعر به لکي، ته ڪهاڻيون به، تنقيدون به ڪري ته تقريرون به، اياز جي گيتن جون ڏنڻون به ناهي ته ڊرامن جي ريه رسل به ڪرائي، رڳو ڄاڻ حاصل نه ڪري پر ان کي عوام تائين پهچائڻ جي فن کان به واقف هجي، سموري دنيا ۾ گهمي ته هر وقت جيل جي ڪوٺڙين ۾ سخت عذابن ۽ ايڏائڻ واري زندگي گهارڻ لاءِ به تيار هجي. پنهنجي عوام کان ڊڄي به، پر عوام دشمن قوم فروشن سان اکيون اکين ۾ ملائي مقابلو به ڪري سگهي. جيڪو لاهور جي شاهه عالم چوڪ تي قاسمي چاڙهڻ جي مطالبن کان پوءِ به پنهنجي ڳالهه تي قائم رهي. نه ڪي سکر ۾ جهنڊن جي ردوبدل کان پوءِ ائين چوي ته کيس خبر ٿي ناهي.

شايد سنڌ ۽ پاڪستان ۾ اهڙو ٻيو ڪو ناهي ۽ شايد اهو ان ڪري ئي عظيم ۽ نرالو آهي. هوانهن کان مختلف آهي، جيڪي سڄو ڏينهن سياسي وڏاڻ ڪنڀوهر شيءِ کي ڊاهڻ جي پويان آهن. جيڪي ٺاهڻ ڪو نه ڄاڻن. هو ڪاريگر آهي، ٺاهڻ جو ماهر آهي، انگريزي ۾ چوندا آهن: Politics is an art of possibilities. اهڙيون ڳالهيون ڪري ٿو، جيڪي ڪري سگهڻ جهڙيون هجن، جيڪي ممڪن هجن. هو اهڙا نعرا نٿو هڻي، جيڪي بظاهر ته وڏا ۽ اعليٰ هجن. پر ممڪن نه هجن ۽ ان جو مقصد سواءِ ماڻهو مارتڻ جي ٻيو ڪجهه به نه نڪري. هو شين جي ظاهري روپ، رنگ روغن ۽ نالن کي نٿو ڏسي. پر ان جي اصليت کي اهميت ڏئي ٿو. ايم آر ڊي 1983ع جي جمهوري تحريڪ جو ڪن ماڻهن نالور ڪيو هو پاڪستان بچايو تحريڪ. گهڻن ئي ان جي مخالفت ڪئي ۽ ان کي ڪفن چور تحريڪ سڏيو. پليجي صاحب جي پارٽي وارا شهيد فاضل راهوءَ جي قيادت ۾ ان تحريڪ ۾ جنبي ويا ۽ سڀني ڏٺو ته بظاهر پاڪستان کي بچائڻ واري ان تحريڪ جي پڄاڻي ان مطالبن تي ٿي ته:

صوبوں سے اچتے ناتے

مرکز کو چار کھاتے

پليجو صاحب سنڌ ۽ ملڪ ۾ هر نئين سياسي روايت وجهڻ جو باني آهي. هو ون يونٽ توڙيو تحريڪ جي باني منجهان آهي. هن شاگردن جي مطالبن کي عوام

سان گنڊيٽ جي شروعات ڪئي. سنڌ ۾ هي پهريون ماڻهو آهي جنهن سائنسي ڍنگ سان قومي ۽ طبقاتي جدوجهد کي گنڊيٽ جو بنياد رکيو. تنهن وقت سڀ ان جا مخالف ٿي بيٺا پر اڄ سڀ پاڻ کي ان جا وارث ٿا سڏائين. سڀ قومي طبقاتي جدوجهد جي ڳالهه ڪن ٿا. هن اتحادن ۽ ملڪه گير سياسي پارٽين جي ڳالهه ڪئي. ڪوٽڻ قومپرستن ۽ ٺڳ ترقي پسندن فتوائون ڏنيون ته اهو ڪفر آهي. پر جن اهي فتوائون جاري ڪيون، سي سڀني کان اول اهي پارٽيون ناهي ويهي رهيا. پليجي صاحب چيو رڳو شاگرد اڪيلي سر ڪجهه ڪري نٿا سگهن، طاقت جو سرچشمو عوام آهي، اڄ ان ڳالهه کي سمجهائڻ لاءِ ڪنهن پٽاڙ جي ضرورت ناهي. سنڌ ۽ ملڪ ۾ اتحاد جو فلسفو ڪنهن ڏٺو؟ ان کي لاڳو ڪري عملي طور اتحادن جي شروعات ڪنهن ڪئي؟ عوامي جمهوري اتحاد، پاڪستان عوامي تحريڪ، ايم آر ڊي جي اتحاد جي پيڙهه ڪنهن رکي؟ آمريت جي گهمندڙ شينهن کي ڪنهن چيلينج ڪيو؟ ايم آر ڊي جي ڊرافٽ تي سڀ کان پهريائين بنا شرط جي صحيح ڪنهن ڪئي؟ ايم ڪيو ايم جي منافقيءَ واري سياست ۽ سنڌ دشمن چالن جي اصليت ڪنهن وائڪي ڪئي؟ ڪنهن چيو ته مهاجر قوميت جو نعرو هڻندڙ سنڌين جا نام نهاد ساٿي دراصل سندن دشمن آهن؟ ڪنهن ان مڪاريءَ سان مقابلو ڪرڻ لاءِ، سنڌي ماڻهن کي منظم ڪرڻ لاءِ سنڌي عوام جو قومي اتحاد ٺاهيو؟ يقيناً اهو پليجو صاحب ۽ سندن پارٽي هئي ۽ ڪنهن پنهنجي انا جو مسئلو بنائڻ بجاءِ ان عظيم الشان اتحاد کي سنڌي ماڻهن جي وسيع مفادن خاطر سنڌ قومي اتحاد ۾ ضم ڪيو؟ سڀني کي ياد هوندو ته ان اتحاد جي پهرين ئي ڏينهن سنڌ دشمنن، سنڌين جي اتحاد کي ناڪام ڪرڻ جي شروعات ڪري چڪا هئا. چيائون ته سنڌي نه سنڌ. مهاجر پاڻ آهن. سنڌي قوم جو اردو ڳالهائيندڙ حصو آهن. تنهن ڪري کين اتحاد ۾ شامل ڪرڻ جا دروازا بند نه ڪجن ۽ اتحاد جي نالي جو پهريون اکر سنڌي بجاءِ سنڌ هجي. جيئن اڳتي هلي ان مهاجرن کي شامل ڪري سگهجي. پليجي صاحب چيو ته اهو اتحاد ان صورت ۾ سنڌين جي فائدي جو ٿي نه سگهندو. ساڍا ٽي مهينا پوءِ سندس پارٽي وارا الڳ ٿي ويا. هنن مطالبو ڪيو ته اتحاد جا سمورا فيصلا گڏيل صلاح مصلحت ڳوڙهي سوچ ويچار ۽ ٻين لاءِ قابل قبول صحتمند جمهوري عمل وسيلي اتفاق راءِ سان ڪيا وڃن. اتحاد کي فقط سنڌي ٻولي ڳالهائيندڙ انهن سنڌين تائين محدود ڪيو وڃي، جيڪي 1947ع کان اڳ هتي مستقل طور آباد هئا. تڏهن سڀني الزام هنيو ته پليجو پنجاب جو ايجنٽ آهي. پر ان هڪ سال بعد خود سڦا ۾ شامل ڌريون ان تي ساڳيا اعتراض ڪري رهيون آهن ته اتحاد ۾ جمهوريت

ناهي. وڌيرڪي هڪ هتي آهي، بحث مباحثي جي آزادي ناهي. آمريت جي اشارن تي سنڌ قومي اتحاد کي نچايو پيو وڃي.

تنهن ڪري رسول بخش پليجو عام ماڻهو ناهي. هو هڪ ماهر ڊاڪٽر جيان مريض جي مستقبل کي سمجهي وٺي ٿو. هن کي خبر آهي ته مريض کي ڪهڙو مرض آهي؟ ان جو علاج ڇا آهي؟ مرض جي حالت ڪهڙي ٿيندي آهي؟ ۽ ان کي روڪي ڪيئن سگهجي ٿو ۽ جي نه روڪيو ويو ته ڇا ٿيندو؟ منهنجي خيال ۾ رسول بخش پليجي ۽ ٻين سياسي اڳواڻن جي وچ ۾ فقط ايترو فرق آهي. يعني ٻيا مريض کي سندس هاڻوڪي شڪل ۾ ڏسن ٿا. ان جي اصليت کي پروڙي نٿا سگهن. وٽن مرض جو ڪو علاج ناهي. ٻيا اهڙا عطائي آهن. جيڪي مريض جي علاج جا داعي آهن، ٻين کي علاج ڪرڻ ڪو نه ٿا ڏين. پوءِ مريض کي ماري پڇتاءَ وارا ڳوڙها پيا ڳاڙين. پر ڳالهه اتي ختم ٿئي ته به سنڌين لک ڪٽيو! هو هڪ مريض کي ماري وري يعني مريض جو علاج شروع ڪن ٿا، ان کي خوش ڪرڻ جي دعويٰ ڪن ٿا، وري اهو مريض ماري روئن ٿا ۽ اهو سلسلو اڄ به جاري آهي. عطائي ڊاڪٽرن کان ڪو پڇڻ وارو ناهي! سنڌ کي بمبئي کان ڌار ڪرايائون، چيائون اهو علاج آهي هن سنڌي قوم جو. پر جڏهن ائين نه ٿيو تڏهن چيائون ته پاڪستان ناهجي ته قوم جو ڀلو ٿيندو. خيرن سان اهو به ٺهي ويو. ڪين کي مزو نه آيو وري چيائون ته سنڌ کي ڪاٽيو ته بس ٻيڙا پار ٿي ويندا، ۽ جي سڀاڻي ائين به ٿي وڃي ته پوءِ خبر ناهي اسان وارا هي نيم حڪيم سنڌ کي به ٽڪر ڪرڻ، پوءِ تي ٽڪر ڪرڻ جون نصيحتون ڏيندا ۽ ائين اهو سلسلو خبر ناهي ڪيستائين جاري رهي.

انڌن اونڌن ويڄن جي دوائن سان سنڌين جو جيڪو حال ٿيو آهي، سو سڀني جي اڳيان آهي. سنڌي قوم کي عطائن، انڌن، اونڌن ويڄن جي نه پر جراح ڊاڪٽرن جي ضرورت آهي. ڊاڪٽر ڪوڙا نه، پر پڙهيل ڪڙهيل، آزمائيل تجربن سان ڀرپور ۽ رسول بخش پليجو اهڙو ڊاڪٽر آهي ۽ ان ڪري ئي عظيم آهي ته هو مريض جي مرض کي ڏسي پريشاني وڃان رڙيون نٿو ڪري پر خوشي سان ان کي تپاسي ٿو. مريض کي دلچاءُ ڏئي ٿو ۽ ان جي مرض کي سڃاڻي ان جو دارون ڪري ٿو. فقط دوا تجويز نٿو ڪري پر ان کي ممڪن بنائڻ لاءِ به پنهنجي وسان ڪا ڳالهه نٿو رهائي ۽ اهڙي طرح بيماري کي ڦهلجڻ کان روڪڻ ۾ ڪامياب ٿي وڃي ٿو ۽ جي سندس انهن خوبين ڪري کيس سنڌين جو هيرو چئجي ته ان ۾ وڌاءُ نه ٿيندو.

(تحريڪ پليجو نمبر)

جامي چانڊيو

ڪي ماڻهو تاريخ ٿين ٿا

اُها اپريل

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻُڪ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پَر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻَ، ويجهڻَ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، گاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ٻلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَنن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ ڇپن ٿا،
 ريتيءَ تي راتاها ڪن ٿا، موٽي منجهه پهتاڙ ڇپن ٿا،

... ..

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به بم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -
 ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ جو پڙلاءُ.“
- اياز (ڪلهي پاتم ڪينرو)

پڙهندڙ نسل . پَنَ The Reading Generation

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>